




داعی اعظم صلی اللہ علیہ وسلم

www.KitaboSunnat.com

مولانا محمد یوسف اصلاحی

بِسْمِ اللَّهِ الرَّحْمَنِ الرَّحِيمِ
قُلْ أَطِيعُوا اللَّهَ
وَأَطِيعُوا الرَّسُولَ

مَجْلِسُ التَّحْقِيقِ الْإِسْلَامِيِّ

محدث لائبریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

■ کتب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔

■ مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔

■ دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

داعیٰ اعظم ﷺ

حیاتِ رسولؐ کے ایمان افروز واقعات سے ترتیب
دی ہوئی اپنے انداز کی ایک منفرد کتاب

﴿محمد یوسف اصلاحی﴾

www.KitaboSunnat.com

اسلامک پبلی کیشنز (پرائیویٹ) لمیٹڈ

۳۔ کورٹ سٹریٹ لوئر مال روڈ، لاہور

جملہ حقوق بحق ادارہ محفوظ ہیں

نام کتاب	داعی اعظم ﷺ
مصنف	مولانا محمد یوسف اصلاحی
اشاعت	فروری ۲۰۱۰ء
ایڈیشن	۳۲
تعداد	۳۱۰۰
اہتمام	پروفیسر محمد امین جاوید (فیجنگ ڈائریکٹر) اسلامک پبلی کیشنز (پرائیویٹ) لمیٹڈ ۳۔ کورٹ سٹریٹ، لوئر مال لاہور، پاکستان ہیڈ آفس: منصوہ ملتان روڈ، لاہور پاکستان
فون	042-7214974، فیکس: 042-7248676-7320961
ویب سائٹ	www.islamicpak.com.pk
ای میل	islamicpak@yahoo.com
مطبع	فیاض پرنٹرز، لاہور
قیمت	100/- روپے

داعی اسلام علیہ الصلوٰۃ والسلام

کی

بارگاہِ قدس میں

ایک خطا کار امتی

کا

نذرانہ عقیدت و محبت

﴿محمد یوسف﴾

پیش لفظ

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّیْ عَلٰی رَسُوْلِهِ الْکَرِیْمِ۔

”داعی اعظم“ پہلی بار اپریل ۱۹۷۵ء میں ماہنامہ ذکرئی رام پور کے ایک خصوصی نمبر کی حیثیت سے شائع ہوئی اور خدا نے اس کو اس قدر مقبولیت عطا فرمائی کہ جلد ہی کتابی شکل میں بھی شائع کی گئی۔ لیکن اس کی کتابت و طباعت کتاب کی شایان شان نہ ہونے کی وجہ سے طبیعت پر ہمیشہ اثر رہا۔ اور برابر یہ فکر رہی کہ اللہ تعالیٰ بند و بست فرمادے تو اس کو معیاری شان کے ساتھ فوٹو آفسٹ سے شائع کیا جائے۔

خدا کا شکر ہے کہ اُس نے اپنے خصوصی فضل و کرم سے اس کا انتظام فرمایا اور اب یہ کتاب فوٹو آفسٹ کی نہایت خوبصورت طباعت کے ساتھ آپ کی خدمت میں پیش کی جا رہی ہے۔ پھر اللہ نے کتاب پر نظر ثانی کی توفیق بھی عطا فرمائی، نظر ثانی میں مناسب حذف و ترمیم بھی ہوئی، مفید اضافے بھی کیے گئے اور اس طرح اب یہ کتاب پہلے سے کہیں زیادہ اہم، قابل اعتماد، اور اثر انگیز ہو گئی ہے۔ وَلِلّٰهِ الْحَمْد۔

”داعی اعظم“ زمانی ترتیب کے ساتھ نبی صلی اللہ علیہ وسلم کی زندگی پر کوئی مربوط اور مفصل تصنیف نہیں ہے، بلکہ دعوت و تربیت کے پیش نظر ایک مختصر سا مجموعہ ہے۔ نبی صلی اللہ علیہ وسلم کی جامع زندگی اور سیرت کے عظیم ذخیرے سے کچھ موثر، مستند اور ایمان افروز واقعات جمع کر کے سیرت رسولؐ کے چار پہلوؤں کی جھلکیاں پیش کی گئی ہیں۔

حیات رسولؐ کے منتخب واقعات سے ترتیب دی ہوئی یہ مختصر کتاب دراصل ہر اس مرد و مومن

کی ضرورت ہے جو رسولؐ کے مشن کو عام کرنے، آپؐ کی لائی ہوئی تعلیمات کو پھیلانے اور اپنی زندگی کو ان تعلیمات کے مطابق ڈھالنے کا عزم اور تڑپ رکھتا ہو۔

یہ کتاب چار ابواب پر مشتمل ہے۔

پہلے باب ”شانِ بندگی“ میں نبی صلی اللہ علیہ وسلم کی عبادت و ریاضت کے دلولہ انگیز واقعات اور صبح شام کی مختلف دعائیں جمع کی گئی ہیں۔

دوسرے باب ”واعیاء تڑپ“ میں نبی صلی اللہ علیہ وسلم کی پاک زندگی کے سب سے نمایاں پہلو پر گفتگو کی گئی ہے، جس کو قرآن پاک نے ان الفاظ میں بیان کیا ہے ”شاید آپؐ تو اپنے آپ کو ان لوگوں کے پیچھے ہلاک ہی کر ڈالیں گے اس غم میں کہ یہ لوگ اس پیغام حق پر ایمان نہیں لاتے۔“ (الکہف)

تیسرے باب میں ”مثالی کردار“ میں آپؐ کے دلاویز کردار کی کچھ ایمان افروز جھلکیاں دکھائی گئی ہیں جن سے بے پناہ جوشِ عمل پیدا ہوتا ہے اور دل میں عشقِ رسول ﷺ کی موجیں اٹھنے لگتی ہیں۔ چوتھے باب ”تعلیم و تربیت“ میں ایسے واقعات جمع کیے گئے ہیں جن سے معلوم ہوتا ہے کہ آپ ﷺ کا پیغمبرانہ اندازِ تربیت کس قدر فطری، مؤثر اور دلنشین تھا۔

خدا سے دعا ہے کہ وہ اس مختصر تالیف کو زیادہ سے زیادہ شرفِ قبولیت بخشے، خاص طور پر ملت کے شاہیں بچے اس سے بیش از بیش فائدہ اٹھائیں اور اس کی اشاعت پر تمام مراحل میں تعاون کرنے والوں کو اجر و انعام سے نوازے اور مرتب کے لیے اس کو ذخیرہ آخرت بنائے۔ آمین۔

محمد یوسف اصلاحی

۳ ربیع الثانی ۱۴۳۹ھ ۶ اکتوبر ۱۹۷۸ء

جمعہ

تعارف

دس سال پہلے کی بات ہے، سیرت کے موضوع پر لکھنے کے لیے ایک خاکہ تیار کیا، آرزو یہ تھی کہ خدا مجھے بھی سیرت پاک لکھنے والے خوش نصیبوں کی فہرست میں شامل فرمائے، کچھ صفحات لکھے بھی جو ملک اور بیرون ملک کے مختلف رسائل میں شائع ہوئے مگر ہر کام کا ایک وقت مقرر ہے، اللہ کا شکر ہے کہ ۶۶ء کے بنائے ہوئے خاکے کے مطابق ۱۹۷۵ء میں یہ مختصر سا مجموعہ مرتب کرنے کی سعادت نصیب ہو رہی ہے۔ یہ مجموعہ رسول پاک ﷺ کے حالات زندگی پر کوئی مفصل اور مرتب کتاب نہیں ہے بلکہ سیرت پاک کے صرف چار نمایاں پہلوؤں پر لکھنے کی ایک مبتدیانہ کوشش ہے۔ کتاب چار ابواب پر مشتمل ہے۔ شانِ بندگی، داعیانہ تڑپ، مثالی کردار، تعلیم و تربیت۔

سیرت و تفسیر کے مستند ذخیروں سے ان ابواب میں قابل اعتماد معلومات فراہم کی گئی ہیں اور نہایت سادہ زبان اور عام فہم انداز میں اس جذبے کے ساتھ گفتگو کی گئی ہے کہ سیرت کا مطالعہ محض علمی ذوق کی تسکین اور کچھ معلومات کے حصول کے لیے نہ ہو، بلکہ سیرت طیبہ کے مطابق اپنی زندگیوں کے ڈھالنے کا جذبہ ابھرے اور اسلام کی دعوت و اشاعت کی تڑپ پیدا ہو، خدا سے دعا ہے کہ وہ اس کوشش کو قبول فرمائے۔ اور مرتب کے لیے اس کو ذخیرہ آخرت بنائے۔ آمین.....

محمد یوسف اصلاہی

۳۰ مارچ ۱۹۷۵ء

﴿فہرست﴾

شانِ بندگی

12

12

14

16

18

19

20

25

27

28

30

30

30

31

32

32

33

33

بابِ اوّل

مکے والوں سے نکلتی کی اصل بنیاد

ہجرت کا اصل محرک

مسجدِ قبا کی تعمیر

مسجدِ نبویؐ کی تعمیر کا ایمان افروز منظر

مسجد سے شغف

نبوت سے پہلے

شبِ بیداری

شانِ بندگی

مسجد میں حاضری کا بے پایاں شوق

نماز سے بے پناہ شغف اور تعلق

نبی ﷺ کی دعائیں

صبح و شام کی دعائیں

سید الاستغفار

سوئے وقت کی دعا

نیند سے بیدار ہونے پر دعا

گھر سے نکلنے وقت کی دعا

سفر کے لیے سوار ہوتے وقت کی دعا

رنج و غم سے نجات کی دعا

- 34 بتائے مصیبت کو دیکھ کر
- 35 زیارت قبور کی دعا
- 35 ادائے قرض کی دعا
- 36 نیا لباس پہننے کی دعا
- 36 کھانے کے بعد کی دعا
- 36 نیا پھل کھانے کے بعد کی دعا
- 37 جامع دعائیں
- 38 خواب میں زیارت رسول ﷺ کی دعا

داعیانہ تڑپ

باب دوم

- 40 سکون انگیز اضطراب
- 40 داعی تمثیل کے آئینے میں
- 41 داعی اسلام کا اضطراب
- 41 مدثر کا خطاب اور اس کا مفہوم
- 44 داعیانہ اضطراب کے محرکات
- 45 چشم تصور سے نبی ﷺ کا دیدار
- 47 داعیانہ اضطراب کے محرکات پر تفصیلی نظر
- 47 فریضہ رسالت کا شدید ترین احساس
- 50 رضائے الہی کا بے پایاں شوق
- 52 انسانیت کا سپا درد
- 54 فلاح آخرت کی غیر معمولی فکر
- 55 نبی ﷺ کے داعیانہ اوصاف
- 55 وہی الی اللہ

57	کامل نمونہ
60	حکمت و سلیقہ
64	اجتماعی جدوجہد
67	صبر و ثبات
62	قربانی اور جاں نثاری
77	استعانت و استغفار
	باب سوم
	مثالی کردار
85	دلآویز شخصیت کی عظمت کا راز
85	کردار کی ہیبت
87	محسن آقا
90	یتیموں کا دالی
92	یتیم کا غمخوار
93	جامع اور دلکش شخصیت
95	بے مثال مخدوم
96	مثالی شوہر
99	شفیق باپ
104	نرم دل نانا
107	ادب شناس بیٹا
107	حق شناس بھائی
108	مہربان خسر
109	رحم دل بھتیجا
110	ضعیفوں کا بلوی

113	صادق و امین
114	بے مثال فاتح
119	راست باز شریک تجارت
120	بداندیش کے دل میں گھر کرنے والا
124	دیانت دار خریدار
	باب چہارم
	تعلیم و تربیت
127	نبی اُمّی ﷺ کا اصل کام
128	مجلس نکاح میں موت کا ذکر
130	دین کا صحیح تصور؟
135	جذبہ شکر بیدار رکھنے کی تدبیر
136	توبہ کی ترغیب کا نرالا انداز
138	تفہیم و تعلیم کا پیغمبرانہ انداز
140	خطابت کا شاہکار
143	فکر و نظر کی تربیت
147	ہجوم غم میں تلقین کا انداز
147	جب نبیؐ دنیا سے رخصت ہو رہے تھے
151	نعت
155	سلام



باب اول

﴿ شانِ بندگی ﴾

خدا کے رسول ﷺ شب کے آخری پہر
 میں اتنی اتنی دیر تک کھڑے نماز پڑھتے رہتے
 کہ آپؐ کے پاؤں سوج جاتے لوگوں نے
 کہا، اے اللہ کے رسول ﷺ! آپؐ اتنی
 مشقت کیوں اٹھاتے ہیں؟..... فرمایا:
 ”کیا میں خدا کا شکر گزار بندہ نہ بنوں!“

(بخاری عن زیاد بن عبد اللہ)

بِسْمِ اللَّهِ الرَّحْمَنِ الرَّحِيمِ

مکے والوں سے کشمکش کی بنیاد

اللہ واحد کی عبادت کے لیے روئے زمین پر سب سے پہلا گھر جو تعمیر کیا گیا وہ خانہ کعبہ ہے، کرۂ ارض کے سارے مسلمان اسی کی طرف رخ کر کے ایک خدا کی عبادت کرتے ہیں، نماز کی اصل جگہ یہی مسجد حرام ہے، اور دنیا کی ساری مسجدیں دراصل اسی کی قائم مقام ہیں، روئے زمین کے سارے مسلمانوں کا مرکز یہی بیت اللہ ہے، یہی برکت و ہدایت کا سرچشمہ ہے، خدا کا ارشاد ہے۔
 إِنَّ أَوَّلَ نَبِیٍّ وَضَعَ لِلنَّاسِ لِلدِّیْنِ بَیِّنَاتٍ مَبْرُكًا وَهَدًی لِّلْعَالَمِیْنَ ۝

(آل عمران: ۹۶)

”بلاشبہ سب سے پہلی عبادت گاہ جو انسانوں کے لیے تعمیر ہوئی وہ وہی ہے جو مکہ میں واقع ہے، اس کو خیر و برکت دی گئی اور سارے جہان والوں کے لیے مرکز ہدایت بنایا گیا۔“
 خدا کے رسولؐ جب مبعوث ہوئے، اس وقت یہ مرکز تو حید دنیا کا سب سے بڑا بت خانہ تھا، ۳۶۰ جھوٹے خداؤں کے بت اس میں رکھے ہوئے تھے۔ اوز یہاں ایک خدا کی عبادت کے بجائے ۳۶۰ جھوٹے خداؤں کی عبادت ہوتی تھی۔

خدا کے رسولؐ کا مشن یہ تھا کہ وہ اس گھر کو ان بتوں سے پاک کریں اور یہاں ایک خدا کی عبادت کریں۔ مکہ والوں سے آپؐ کی ساری کشمکش اسی بنیاد پر تھی، اسی کی خاطر آپؐ نے ہر طرح کی تکلیفیں اٹھائیں، دل ہلا دینے والے ستم ہے، طعنے اور گالیاں سنیں، شعب ابی طالب میں قید و بند کی مصیبتیں اٹھائیں، بھوک اور پیاس کی تکلیفیں برداشت کیں، مظلومی اور بے کسی کی زبردگی گزاری اور آخر کار اپنے وطن عزیز کو چھوڑ کر مدینے کی طرف ہجرت فرمائی۔

ہجرت کا اصل محرک:

مدینے کی طرف ہجرت کا اصل محرک صرف یہ تھا کہ آپؐ ایک خدا کی عبادت کرنا چاہتے

تھے، اور خدا کے بندوں کو یہی دعوت دیتے تھے، مگر مکے والے نہ اس کے روادار تھے، کہ آپؐ ان کے خود ساختہ معبودوں کو چھوڑ کر ایک خدا کی عبادت کریں نہ انہیں یہ گوارا تھا کہ آپؐ مکہ میں خدائے واحد کی عبادت کا پرچار کریں..... ان کا اصرار تھا کہ خانہ کعبہ میں ۳۶۰ بتوں کی عبادت ہوگی، اور آپؐ کا مشن یہ تھا کہ یہاں اُس ایک اللہ کی عبادت ہو جس کی عبادت کے لیے ہی یہ تعمیر کیا گیا ہے۔ یہ کشمکش بڑھتی ہی گئی، اور مسلمانوں کے لیے مشرکین مکہ نے اپنے وطن کی زمین تنگ کر دی، مسلمانوں کو حبشہ کی طرف ہجرت کی اجازت دی گئی اور مسلمانوں نے اس عزم و فیصلے کے ساتھ اپنا وطن چھوڑ کر حبشہ کی طرف ہجرت کی کہ وہ عبادت ایک ہی خدا کی کریں گے، چاہے اس کے لیے انہیں روئے زمین کے کسی خطے میں جانا پڑے، اس لیے کہ ان کے رب کا یہی حکم ہے:

يٰۤاَيُّهَا الَّذِيْنَ اٰمَنُوْا اِنَّ اَرْضِيْ وَاَسْعٰۤى فَاٰبُدُوْهُ (العنکبوت: ۵۶)

”اے میرے بندو! جو ایمان لائے ہو میری زمین وسیع ہے پس تم میری ہی عبادت کرو۔“

یعنی مکے کی سرزمین اگر ان ظالموں نے تمہارے لیے تنگ کر دی ہے اور یہاں یہ لوگ تمہیں ایک خدا کی بندگی نہیں کرنے دیتے تو یہاں سے ہجرت کر جاؤ، خدا کی زمین بہت وسیع ہے، جہاں تمہیں یہ موقع ہو وہاں جا کر بس جاؤ۔ وطن، ملک، خاندان اور مال و دولت سب کچھ چھوڑا جاسکتا ہے مگر اپنا نصب العین نہیں چھوڑا جاسکتا۔

صحابہ کرامؓ گروہ در گروہ حبشہ کے بعد مدینے کی طرف ہجرت کرنے لگے، ممتاز صحابہ میں حضرت ابو بکر صدیقؓ اور حضرت علی مرتضیٰؓ ہی مکے میں رہ گئے..... اس وقت مکہ کے مشرکین نے باہمی مشورے سے یہ فیصلہ کیا کہ خاتم الانبیاءؐ کو (توبہ توبہ) قتل کر دیا جائے۔ رات کے وقت کچھ نوجوانوں نے آ کر رحمت عالمؐ کے گھر کو گھیر لیا، اور یہ سوچا کہ صبح کو جب آپؐ نکلیں گے تو یکبارگی سب کے سب آپؐ پر ٹوٹ پڑیں گے۔

تیرہ سال سے آپؐ ان کو خدائے واحد کی عبادت کا پیغام دے رہے تھے، لیکن ان سنگ دلوں نے آپؐ کی بات سن کر نہ دی، اور آخر کار آپؐ اُس رات مدینے جانے کے لیے اپنے گھر سے نکل کھڑے ہوئے، نبوت کا تیرہواں سال تھا، ماہ صفر کی ۲۷ تاریخ تھی۔ جمعہ کی مبارک رات تھی آپؐ سورہ بئیس کی تلاوت کرتے ہوئے ان محاصرہ کرنے والوں کے درمیان سے نکلے لیکن خدا کی حفاظت اور انتظام کہ وہ آپؐ کو نہ دیکھ سکے، اور آپؐ رات کی تاریکی میں اپنے مخلص رفیق کے

ساتھ کئے سے مدینے کے لیے روانہ ہو گئے۔

مسجدِ قبا کی تعمیر:

مدینے کے قریب پہنچ کر آپؐ نے قبائیں قیام کیا، مدینے سے تقریباً پانچ کلومیٹر کے فاصلے پر جو بالائی آبادی ہے اس کو عالیہ یا قبا کہتے ہیں، یہاں انصار کے بہت سے خاندان آباد تھے۔ سب سے زیادہ ممتاز خاندان عمرو بن عوف کا خاندان تھا۔ کلثوم ابن الہدم خاندان کے بزرگ اور سردار تھے۔ آپؐ قبائیں پہنچے تو پوری بستی اللہ اکبر کے نعروں سے گونج اٹھی، آپؐ نے سب سے پہلا کام یہی کیا کہ ایک خدا کی عبادت کے لیے مسجد تعمیر کرائی۔ حضرت کلثومؓ کی ایک افتادہ زمین تھی جس میں عام طور پر بھجوریں سکھائی جاتی تھیں، اسی زمین میں خدا کے رسول صلی اللہ علیہ وسلم نے مسجد کی بنیاد رکھی۔ یہ وہی مسجد ہے جس کا ذکر خدا نے اپنی کتاب میں فرمایا ہے۔

لَمَسْجِدَ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ ط (التوبہ: ۱۰۸)
 ”وہ مسجد جس کی بنیاد اول روز سے ہی تقویٰ پر رکھی گئی ہے زیادہ مستحق ہے کہ آپؐ اس میں خدا کی عبادت کے لیے کھڑے ہوں۔“

خدا کے رسولؐ نے یہ مسجد نہ صرف یہ کہ اپنی نگرانی میں بنوائی، بلکہ اس کی تعمیر میں بنفس نفیس مزدوروں کے ساتھ کام کرتے رہے، آپؐ بھاری بھاری پتھر اپنے مبارک کندھوں پر اٹھاتے، جاں نثار آکر کہتے، ہمارے ماں باپ آپؐ پر قربان آپؐ کیوں تھک رہے ہیں، اور پتھر آپؐ سے لے لیتے، مگر آپؐ پھر دوسرا پتھر اٹھا لیتے اور برابر آپؐ سب کے ساتھ کام کرتے رہتے۔

مزدوروں کے ساتھ کام کرنے والوں میں عبداللہ بن رواحہؓ بھی تھے یہ اپنے زمانے کے اچھے شاعر تھے۔ مزدوروں کے ساتھ جوش میں کام کرتے اور یہ اشعار گاتے جاتے۔

أَفْلَحَ مَنْ يُعَالِجُ الْمَسْجِدَ وَيَقْرَأُ الْقُرْآنَ قَائِمًا وَقَاعِدًا

وَلَا يَبِثُّ اللَّيْلَ عَنْهُ رَاقِدًا

”وہ کامیاب ہو گیا جو مسجد کی تعمیر کرتا ہے اور جو اٹھتے بیٹھتے قرآن پڑھتا ہے۔ اور اس کی رات سوئے ہوئے نہیں گزری۔“

ابن رواحہؓ یہ اشعار پڑھتے تو خدا کے رسول ﷺ بھی ہر ہر قافیہ کے ساتھ آواز ملاتے جاتے۔

پھر قبا سے سوار ہو کر آپ شہر مدینہ کی طرف روانہ ہوئے ابھی بنی سالم کے گھروں تک ہی پہنچے تھے کہ جمعہ کا وقت ہو گیا آپ وہیں اتر پڑے اور ایک سو جاں نثاروں کے ساتھ داعی توحید نے بنی سالم کے محلہ میں نماز جمعہ ادا کی یہ اسلام کا سب سے پہلا جمعہ اور سب سے پہلا خطبہ تھا۔

جمعہ کی نماز سے فارغ ہو کر آپ یثرب کے جنوبی راستہ سے شہر میں داخل ہوئے۔ آج یثرب کا نام بھی بدل گیا اور قسمت بھی، یثرب..... مدینہ الرسولؐ کہلایا جانے لگا۔ اور اسے رسولؐ کی بستی ہونے کا شرف حاصل ہو گیا پھر دھیرے دھیرے مدینہ الرسولؐ صرف مدینہ رہ گیا۔ مدینے میں داخلے کا منظر بھی بڑا ہی ایمان افروز تھا، ہر طرف تکبیر و تہلیل کی صدائیں گونج رہی تھیں، راستوں پر دونوں طرف مرد اور بچے دیدار کے لیے بے تاب تھے گھروں کی چھتوں پر خواتین دیدار کے اشتیاق میں بے قرار تھیں اور معصوم بچیاں دف بجا بجا کر اور گیت گا گا کر آپؐ کا استقبال کر رہی تھیں۔

نَحْنُ جَوَادٍ مِّنْ بَنِي النَّجَارِ يَا حَبِذَا مُحَمَّدًا مِّنْ جَارِ

”ہم خاندان نجار کی بچیاں ہیں، محمد صلی اللہ علیہ وسلم کیا ہی خوب پڑوسی ہیں۔“

خدا کے رسولؐ ان پیاری معصوم بچیوں کے قریب گئے اور فرمایا کیا تم مجھ کو چاہتی ہو؟ بولیں۔

”جی ہاں“ آپؐ نے ارشاد فرمایا میں بھی تم سے پیار کرتا ہوں۔“

اور پردہ نشین دوشیزائیں چھتوں پر چڑھ گئیں اور جوش و عقیدت سے یہ اشعار گانے لگیں۔

طَلَعَ الْبَذْرُ عَلَيْنَا مِنْ ثِيَّاتِ الْوَدَاعِ

وَجَبَ الشُّكْرُ عَلَيْنَا مَا ذَعَىٰ لِّلْهِ دَاعِ

أَيْهَا الْمَبْعُوثُ فِينَا جِئْتُ بِالْأَمْرِ الْمَطَاعِ

”چودھویں کا چاند طلوع ہو گیا ہم پر، وداع کی چوٹیوں سے (مدینے کے جنوب سے)،

واجب ہے ہم پر شکر اس دعوت و تعلیم کا، جس کی طرف یہ داعی ہمیں دعوت دے رہا ہے، اے ہماری طرف بھیجے جانے والے رسولؐ! جو پیغام آپؐ لے کر آئے ہیں اس کی اطاعت کرنا ہی ہے۔“

مدینہ میں ہر سو آج بے مثال چہل پہل تھی، ہر طرف خوشی کے ترانے گائے جا رہے تھے، ہر چہرے پر رونق تھی اور ہر دل آج مسرت کے جذبے سے معمور تھا، مدینے کی تاریخ میں آج جیسا روشن دن کبھی نہیں آیا تھا۔ سورج اپنی عالم تاب روشنی کے ساتھ ہر صبح طلوع ہوتا مگر شام کی بڑھتی

ہوئی سیاہی روز اسے ڈھانپ لیتی، چاند بھی اپنی چاندنی بکھیرنے کے لیے وقت پر نکلتا، مگر صبح کی سفیدی اسے بھی غائب کر دیتی، مگر آج یہ مغرب کے بجائے جنوب سے طلوع ہونے والا مہ کامل نرالا ہی تھا، اس شان کے ساتھ طلوع ہوا کہ اس کی روشنی اب کبھی ماند نہ پڑے گی، رہتی زندگی تک یہ کبھی غروب نہ ہوگا۔ اور شب و روز کی گردش جب تک قائم رہے گی اس کی روشنی بڑھتی ہی جائے گی۔ صلی اللہ علیہ وآلہ وسلم۔

رسول پاک ﷺ کی اونٹنی حضرت ابو ایوب انصاریؓ کے مکان کے پاس جا کر بیٹھ گئی اور قدرت نے فیصلہ فرما دیا کہ داعی اعظمؓ کی میزبانی کا شرف اسی خوش نصیب کے لیے ہے، اور خدا کے رسولؐ سات ماہ تک حضرت ابو ایوب انصاریؓ کے مکان میں رونق افروز رہے۔ ابو ایوبؓ انصاریؓ نے جاں نثاری، عقیدت و محبت کا حق ادا کر دیا۔ ان کا مکان دو منزلہ تھا، سہولت کی وجہ سے رسولؐ کا قیام نیچے کی منزل میں اور یہ میاں بیوی اوپر رہتے تھے، سردی کا زمانہ تھا، اتفاق سے ایک رات پانی کا مٹکا ٹوٹ گیا، اس خوف سے کہ پانی خدا کے رسولؐ پر نہ ٹپک جائے، ان دونوں نے اپنا لحاف پانی میں ڈال کر اس کو جذب کرنے کی کوشش کی اور پوری رات یوں ہی بیٹھے بیٹھے گزاری۔ خدا ان سے راضی ہو۔

مسجد نبویؐ کی تعمیر کا ایمان افروز منظر:

مدینے میں قیام کے بعد آپؐ کو سب سے بڑی فکر اس بات کی تھی کہ اس بستی میں خدا کی عبادت کے لیے مسجد تعمیر ہو جائے۔ قیام گاہ کے قریب ہی ایک زمین تھی، مسجد کے لیے یہ زمین آپؐ کو پسند آگئی، معلوم ہوا کہ اسعد بن زرارہؓ کی تربیت اور نگرانی میں دو یتیم بچے ہیں، انہی کی یہ زمین ہے، آپؐ نے ان کو بلوایا، سہل اور سہیل اپنی خوش نصیبی پر فخر کرتے ہوئے نبیؐ کی خدمت میں حاضر ہوئے، آپؐ نے زمین کی قیمت معلوم کی، سہل اور سہیل انکار کرتے رہے، اور کہتے رہے یا رسول اللہ! اس سے بڑی خوش نصیبی ہماری کیا ہوگی کہ ہماری زمین آپؐ خدا کی عبادت کا گھر بنانے کے لیے قبول فرمائیں، ہم قیمت تو لینا چاہتے ہیں، مگر خدا کے رسولؐ سے نہیں، خدا سے لینا چاہتے ہیں۔ خدا سے تو ان خوش نصیبوں کو قیمت ملے گی نبیؐ اور اس قیمت کا اندازہ ممکن ہی نہیں مگر یہاں خدا کے رسولؐ نے بھی انہیں اس زمین کی قیمت دی۔ اور مسجد نبویؐ کی تعمیر شروع ہو گئی۔

صحابہ کرام ﷺ جوش و خروش کے ساتھ مسجد کی تعمیر میں لگے ہوئے تھے۔ انصار بھی اور مہاجرین بھی، کوئی اینٹ پتھر ڈھور رہا تھا، کوئی گارادے رہا تھا، کوئی دیوار کھن رہا تھا، کوئی پانی لا رہا تھا اور جوش میں یہ سارے خوش نصیب معمار یہ رجز گارہے تھے۔

اَللّٰهُمَّ لَا غَيْشَ اِلَّا غَيْشُ الْاٰخِرَةِ فَاغْفِرْ لِلْاَنْصَارِ وَالْمُهَاجِرَةِ
 ”اے اللہ! زندگی تو بس آخرت ہی کی زندگی ہے، اے خدا تو انصار اور مہاجرین کی مغفرت فرمادے۔“

خدا کے رسولؐ بھی ان کی آواز میں آواز ملا تے اور ان کے جوش عمل میں کچھ اور اضافہ ہو جاتا۔ اور جب انصار دیکھتے کہ دو عالم کے سردار، خدا کے حبیبؐ بھی مزدوروں کے لباس میں اینٹ پتھر ڈھور رہے ہیں تو ان کے جذبات کا عجیب عالم ہوتا اور فرط جوش میں یہ شعر گانے لگتے:

لَسِنَ قَعْدَنَا وَالنَّبِيُّ يَفْعَلُ لَذَاكَ مِنَّا الْعَمَلُ الْمُضِلُّ

”اگر ہم بیٹھ رہیں اور خدا کے نبیؐ کام کرتے رہیں تو ہمارا یہ رویہ انتہائی گمراہ کن ہوگا۔“

مسجد تعمیر ہو گئی۔ کچی دیواریں جو اٹھ نہ پا تھ سے زیادہ اونچی نہ تھیں، اٹھادی گئیں ان پر کھجور کے پتوں کی چھت بچھا دی گئی۔ چھت ایسی کہ بارش ہوتی تو پانی ٹپکتا، اور مسجد میں کچڑ ہو جاتی مگر اس کچی مسجد کے نمازی پکے تھے، اور اس چھوٹی سی مسجد کے امام، امام المرسلینؑ تھے۔ یہی وہ مسجد ہے جس میں دس سال تک خدا کے رسولؐ نے نماز پڑھائی، یہی وہ مسجد ہے جس کے بارے میں آپؐ نے فرمایا:

”میرے گھر اور میرے ممبر کے درمیان جنت کے باغیچوں میں سے ایک باغیچہ ہے، اور میرا ممبر حوض کوثر پر ہے۔“ (بخاری، مسلم)

نیز فرمایا:

”جس شخص نے میری اس مسجد میں مسلسل چالیس وقتوں کی نمازیں اس طرح پڑھیں کہ درمیان میں کوئی نماز بھی فوت نہیں ہوئی تو اس کے لیے جہنم کی آگ اور عذاب سے برأت لکھ دی گئی اور اس طرح نفاق سے بھی برأت لکھ دی گئی۔“ (ترغیب)

اور یہ بھی فرمایا:

۱۔ اسی مقام کو ریاض الجنۃ کہتے ہیں۔

”میری اس مسجد میں ایک نماز پڑھنا دوسری مسجدوں میں ہزار نمازیں پڑھنے سے زیادہ افضل ہے سوائے مسجد حرام کے۔“ (مسلم)

مسجد سے شغف:

مسجد سے آپؐ کے بے پناہ تعلق، اور گہرے شغف کا حال یہ تھا کہ آپؐ نے اپنی ازواج مطہرات کی رہائش کے لیے جو مکانات تعمیر کرائے، وہ مسجد سے بالکل ہی متصل تھے، اتنے قریب کہ اعتکاف کے ایام میں جب آپؐ مسجد میں ہوتے تو آپؐ مسجد سے سر نکال دیتے اور خوش قسمت بیویاں گھر میں بیٹھے بیٹھے ہی آپؐ کا سر دھلا دیتیں۔

مسجد سے غیر معمولی شغف اور تعلق رکھنے والوں کے بارے میں آپؐ کا ارشاد ہے:-
”جب تم کسی کو دیکھو، کہ اُسے مسجد سے شغف ہے تو تم گواہ بن جاؤ کہ وہ شخص صاحب ایمان ہے،“ اس لیے کہ اللہ کا ارشاد ہے:-

إِنَّمَا يَغْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ

”خدا کی مسجدوں کو وہی لوگ آباد رکھتے ہیں جو خدا پر اور یوم آخرت پر ایمان رکھتے ہیں۔“

(ترمذی، ابن ماجہ)

ایک موقع پر آپؐ نے ارشاد فرمایا:-

”مسلمانوں میں بعض لوگ وہ ہیں جو مسجدوں میں جے رہتے ہیں اور وہاں سے ہٹتے نہیں ہیں، فرشتے ایسے لوگوں کے ہمنشین ہوتے ہیں، اگر یہ لوگ غائب ہو جائیں تو فرشتے ان کو تلاش کرتے پھرتے ہیں اور اگر بیمار پڑ جائیں تو فرشتے ان کی عیادت کرتے ہیں، اور اگر کسی کام میں لگے ہوں تو فرشتے ان کے ساتھ تعاون کرتے ہیں۔ مسجد میں بیٹھنے والا خدا کی رحمت کا منتظر ہوتا ہے۔“ (مسند احمد)

مسجد کی طرف جانے والوں اور مسجد کی دیکھ بھال اور صفائی کرنے والوں کو خوشخبری دیتے ہوئے آپؐ نے فرمایا:-

☆ ”جو لوگ صبح کے اندھیرے میں مسجد کی طرف جاتے ہیں قیامت میں ان کے ساتھ کامل نور ہوگا۔“ (طبرانی)

- ☆ ”مسجد کا کوڑا کرکٹ صاف کرنا حسین آنکھوں والی حور کا مہر ہے۔ (بخاری، مسلم)
- ☆ ”صبح و شام مسجد کی طرف دوڑنے والوں کے لیے صبح و شام خدا مہمانی کا سامان تیار کرتا ہے۔ (بخاری، مسلم)

ایک اور موقع پر مسجد سے تعلق کی ترغیب دیتے ہوئے ارشاد فرمایا:

”جس نے اہتمام کے ساتھ وضو کیا، اور زحمت کے موقع پر بھی اچھی طرح وضو کیا۔ پھر مسجد کی طرف روانہ ہوا، مسجد میں نماز پڑھی اور پھر دوسری نماز کے انتظار میں بیٹھ گیا، تو ایسا شخص گناہوں سے اس طرح پاک صاف ہو جاتا ہے گویا کہ اُس نے آج ہی جنم لیا ہے۔ یہ بھلائی کے ساتھ زندہ رہا اور بھلائی پر ہی اس کا خاتمہ ہو گیا۔“ (ترمذی)

”جو آدمی گھر سے وضو کر کے مسجد جاتا ہے اور صرف نماز ادا کرنے کے لیے ہی جاتا ہے، جب یہ آدمی مسجد میں پہنچتا ہے تو خدا اس شخص کے آنے سے ایسا ہی خوش ہوتا ہے جیسا کہ گھر والے کسی عزیز کے سفر سے واپس آنے پر خوش ہوتے ہیں۔“ (ابن خزیمہ)

نبی اکرم صلی اللہ علیہ وسلم کا معمول تھا، کہ جب بھی ذرا آندھی چلتی تو آپ گھبرائے ہوئے مسجد کی طرف دوڑ پڑتے۔ (جمع الفوائد)

اور جب بھی آپ کسی سفر سے واپس مدینہ پہنچتے تو پہلے مسجد میں جا کر دو رکعت نماز ادا فرماتے پھر مکان میں تشریف لے جاتے۔ (ابوداؤد)

نبوت سے پہلے:

جدہ سے مکہ معظمہ کی طرف جاتے ہوئے شہر سے تقریباً چار کلومیٹر پہلے ایک مشہور تاریخی پہاڑ ہے، جبل نور..... جبل نور کی تھکا دینے والی چڑھائی پر ایک تاریخی غار ہے، ”غار حرا“..... مشکل سے اس غار کی لمبائی ۱۲ فٹ اور چوڑائی ۵ فٹ ہوگی۔ مگر یہ وہ عظیم غار ہے، جس سے پورے عالم کو ربی زندگی تک کے لیے روشنی ملی۔ خاتم النبیین ﷺ کی یہ پہلی تربیت گاہ ہے خدا کا مقدس فرشتہ اسی غار میں خدا کی وحی لایا۔ اور جبل نور کے اس مبارک غار سے ہی وہ نور ہدایت پھیلا، جس سے سارا عالم جگمگا اٹھا۔

خدا کے رسولؐ ستوا اور پانی ساتھ لے کر اس غار میں جاتے اور شب و روز رب کی بندگی

میں لگے رہتے، یہ عبادت کیا تھی، قدرت کے کرشموں پر غور و فکر، ان سے عبرت پذیری، اپنے پروردگار کی یاد، اور اس سے لو لگائے رکھنے کا شوق، آپؐ کا یہ شوق اس حد تک بڑھا ہوا تھا کہ جب ستوپانی ختم ہو جاتا تو آپؐ گھر آ کر پھر ان چیزوں کا انتظام فرماتے اور دوبارہ غار میں تشریف لے جا کر عبادت میں مشغول ہو جاتے، ایک مغربی مؤرخ کارلائل ہیردز نے نبوت سے پہلے کی اس عبادت کی کیفیت کو اس طرح بیان کیا ہے:-

”سفر و حضر میں ہر جگہ محمدؐ کے دل میں ہزاروں سوال پیدا ہوتے ہیں، میں کیا ہوں؟ یہ غیر متناہی عالم کیا ہے؟ نبوت کیا ہے؟ میں کن چیزوں کا اعتقاد کروں؟ کیا کوہِ حرا کی چٹانیں، کوہِ طور کی سربفلک چوٹیاں، کھنڈر اور میدان کسی نے ان سوالوں کا جواب دیا؟ نہیں ہرگز نہیں بلکہ گنبد گرداں، گردشِ لیل و نہار، چمکتے ہوئے ستارے، برستے ہوئے بادل، کوئی بھی ان سوالوں کا جواب نہ دے سکا۔“

انہی ایام میں آپؐ کو سچے خواب نظر آنے لگے جو کچھ آپؐ شب میں دیکھتے وہی دن میں سامنے آ جاتا، چالیس سال کی عمر پوری ہوئی اور اکتالیسویں سال کا پہلا دن ہوا، تو روح الامیں نبوت کی بشارت لے کر حاضر ہوئے۔ اور خدا نے آپؐ کو نبوت کے جلیل القدر منصب سے سرفراز فرمایا۔ اور اب وحی کے ذریعے آپؐ کو نماز کی تعلیم دی گئی، نماز کے اوقات بتائے گئے۔ اور عبادت کے طریقے سکھائے گئے۔ جبریل امینؑ آپؐ کو پہاڑی کے دامن میں لے گئے، انہوں نے وضو کیا، آپؐ دیکھتے رہے، پھر آپؐ نے وضو کیا، جبریلؑ امین نے نماز پڑھائی اور آپؐ نے حضرت جبریلؑ کے ساتھ نماز پڑھی۔

شب بیداری:

نبوت کے ابتدائی ایام میں سورہ مزمل کی ابتدائی آیتیں نازل ہوئیں تو آپؐ کا شوق عبادت اس قدر بڑھ گیا کہ رات کا بڑا حصہ خدا کے حضور کھڑے اور نماز پڑھتے گزر جاتا، واقعہ یہ ہے کہ جس بھاری ذمہ داری کا بوجھ آپؐ پر ڈالا گیا، اس کے لیے ایسی ہی تیاری کی ضرورت تھی، اور سورہ مزمل کی ابتدائی آیات میں خدا نے آپؐ کو یہی ہدایت فرمائی ہے:-

يَا أَيُّهَا الْمُزَّمِّلُ ۝ قُمْ اللَّيْلَ إِلَّا قَلِيلًا ۝ نِصْفَهُ أَوِ انْقُصْ مِنْهُ قَلِيلًا ۝ أَوْزِدْ عَلَيْهِ
وَرَتِّلِ الْقُرْآنَ تَرْتِيلًا ۝ اِنَّا سَنُلْقِي عَلَيْكَ قَوْلًا ثَقِيلًا ۝ (المرتل: ۱-۵)

”اے اوڑھ لیٹ کر سونے والے! رات کو نماز میں کھڑے رہا کرو۔ مگر کم، آدمی رات یا اس سے کچھ کم کرلو، یا اس سے کچھ زیادہ بڑھا دو۔ اور قرآن کو خوب ٹھہر ٹھہر کر پڑھا کرو۔ ہم تم پر ایک بھاری کلام نازل کرنے والے ہیں۔“

ان آیات میں پہلی اور پانچویں آیت پر سوچئے، خدا نے اپنے رسولؐ کو نبی یا رسولؐ کہہ کر پکارنے کے بجائے **يَا أَيُّهَا الْمُزَّمِّلُ** (اے اوڑھ لیٹ کر سونے والے) کہہ کر پکارا ہے، یہ بڑا ہی لطیف اور معنی خیز انداز بیان ہے، مفہوم یہ ہے کہ اب آرام سے سونے کے دن گزر گئے، اب آپؐ کے شانوں پر عالم انسانیت کی قیادت اور رہنمائی کا بوجھ ہے۔ اٹھیے اور اس عظیم ذمہ داری کا حق ادا کرنے کے لیے اس کے شایان شان تیاری کیجئے، یہ عظیم کام خدا سے زبردست تعلق اور اس سے خصوصی قوت حاصل کیے بغیر انجام نہیں دیا جاسکتا۔ اور پھر پانچویں آیت میں صاف صاف کہا کہ ہم تم پر ایک بھاری کلام نازل کرنے والے ہیں، یہ بھاری کلام قرآن پاک کا حامل اور امین بنا اور اس کے تقاضے پورے کرنا معمولی کام نہیں ہے، خود قرآن میں ایک مقام پر خدا کا ارشاد ہے:

لَوْ أَنزَلْنَاهُ هَذَا الْقُرْآنَ عَلَى جَبَلٍ لَّرَأَيْنَاهُ خَاشِعًا مُّتَصَدِّعًا مِّنْ خَشْيَةِ اللَّهِ. (الحشر: ۲۱)

”اگر ہم نے یہ قرآن کسی پہاڑ پر نازل کیا ہوتا تو تم دیکھتے کہ وہ اللہ کے خوف سے دبا جا رہا ہے اور پھٹا پڑتا ہے۔“

یہ بھاری کلام جو آپؐ پر نازل کیا گیا ہے، اس کا تحمل، اس کے احکام و قوانین پر عمل اور اس کے مطابق تہذیب و تمدن کی تعمیر جدید اور پوری زندگی میں خوشگوار اسلامی انقلاب برپا کرنا ایک ایسی ذمہ داری ہے جس سے بڑھ کر کسی بھاری ذمہ داری کا تصور نہیں کیا جاسکتا۔ ایسی بھاری ذمہ داری سے عہدہ برآ ہونے کے لیے ناگزیر ہے کہ آپؐ کی راتیں خدا کی یاد میں گزریں اور شب بیداری آپؐ کا مستقل شیوہ ہو۔

خدا کے رسولؐ نے جس محنت، لگن اور شوق و ذوق کے ساتھ اس ہدایت پر عمل کیا وہ آپؐ ہی کا حق ہے، گیارہ ماہ تک آپؐ کا یہ حال رہا کہ آپؐ رات کے اکثر و بیشتر حصے میں خدا کے حضور ہاتھ باندھے کھڑے رہتے، کھڑے کھڑے آپؐ کے پاؤں سوچ جاتے، آپؐ کے وفادار اور محبت

کرنے والے ساتھی، اور عزیز ترس کھا کر آپ سے کہتے کہ یا رسول اللہ! آپ اتنی مشقت میں خود کو کیوں ڈال رہے ہیں!

گیارہ مہینے کے بعد جب سورہ منزل کی اگلی آیتیں نازل ہوئیں تو آپؐ نے شب بیداری میں کسی قدر تخفیف کر دی مگر شوقِ عبادت اس قدر بڑھا ہوا تھا، کہ آپؐ کی راتوں کا خاصا حصہ پھر بھی عبادت و ریاضت ہی میں بسر ہوتا۔ آپؐ نے اپنی زندگی سے امت کو یہی سبق دیا کہ خدا کے محبوب بندے وہی ہیں جو شب کی تنہائیوں میں اپنے رب سے سرگوشی کرتے ہیں اور اس کی عبادت و ریاضت میں سرگرم رہ کر بندگی کا حق ادا کرتے ہیں۔

ایک صحابی نے ام المومنین حضرت عائشہؓ سے کہا، نبی کریمؐ کی کوئی خصوصی بات آپؐ نے دیکھی ہو تو بتائیے، حضرت عائشہؓ نے فرمایا:

”آپؐ کی ہر بات ہی عجیب تھی، کس کن بات کا تذکرہ کروں، ایک مرتبہ ایسا ہوا کہ خدا کے رسولؐ میرے ہی کمرے میں آرام فرماتے، رات کچھ گزر چکی تھی کہ یکایک آپؐ اٹھے اور باہر نکل گئے۔ میرے دل میں طرح طرح کے خیالات پیدا ہوئے..... آج تو میری باری کا دن تھا اور آپؐ گھبراہٹ میں اور جا رہے ہیں، یہ سوچ کر میں بھی پیچھے ہوئی، آپؐ مسجد میں داخل ہوئے، کچھ دیر ٹھہر کر میں بھی اندر پہنچ گئی، اور میں نے عجیب و غریب رقت انگیز منظر دیکھا، ہائے اللہ! میں کس خیال میں ہوں اور خدا کا رسولؐ کس حال میں ہے، بے ساختہ میری زبان سے نکلا، آپؐ اپنے رب کے حضور ایک عاجز بندے کی طرح ہاتھ باندھے کھڑے ہیں اور زار و قطار رو رہے ہیں ہنسی بندھی ہوئی ہے، آنسو بہہ رہے ہیں۔ ریش مبارک تر ہو گئی ہے اور سینے تک آنسو بہہ رہے ہیں۔ پھر آپؐ نے رکوع فرمایا، رکوع میں بھی روتے رہے، پھر سجدہ کیا سجدے میں بھی روتے رہے پھر سجدے سے اٹھے اور برابر روتے رہے، کسی طرح آپؐ کا رونا کم نہیں ہو رہا تھا، یہاں تک کہ ستارے ڈوبنے لگے اور بلالؓ نے آکر فجر کی اذان دی۔ نماز سے فارغ ہو کر جب آپؐ اندر تشریف لائے تو میں نے دیکھا کہ آپؐ کے دونوں پاؤں سو جے ہوئے ہیں، پیروں کے انگوٹھے پھٹ گئے ہیں اور ان سے پانی رس رہا ہے، میں نے گلوگیر آواز میں کہا: ”یا رسول اللہ! خدا آپؐ کو سلامت رکھے، آپؐ کیوں اپنے کو ہا کان کیے لے رہے ہیں، خدا نے آپؐ کی اگلی پچھلی سب لغزشیں معاف فرما دیں ہیں تو پھر آپؐ اتنی مشقت کیوں اٹھا رہے ہیں؟“

حضورؐ نے فرمایا: ”عائشہ! جب میرے رب نے مجھ پر بے پایاں کرم کیا ہے تو کیا میں اس کا شکر گزار بندہ نہ بنوں؟“ اس کے بعد فرمایا، ”عائشہ! میں ایسا کیوں نہ کروں جب کہ آج مجھ پر یہ آیتیں خدا نے نازل فرمائی ہیں۔“ اور پھر آپؐ نے سورہ آل عمران کے آخری رکوع کی ابتدائی آیتیں سنائیں۔

یہ آیتیں آگے حضرت عبداللہ ابن عباسؓ کی روایت میں آرہی ہیں۔

حضرت ابوذرؓ کہتے ہیں کہ ایک رات میں نے دیکھا کہ خدا کے رسولؐ مسجد میں نماز پڑھ رہے ہیں، عاجز بندے کی طرح ہاتھ باندھے خدا کے حضور کھڑے ہیں، آنکھوں سے آنسو رواں ہیں، اور آپؐ ایک ہی آیت بڑی رقت اور دل بستگی کے ساتھ دہرا رہے ہیں۔

إِنْ تُعَذِّبُهُمْ فَإِنَّهُمْ عَبْدَاكَ وَإِنْ تُغْفِرْ لَهُمْ فَإِنَّكَ أَنْتَ الْغَفُورُ الْحَكِيمُ ۝

(المائدہ: ۱۱۸)

”اگر آپؐ انہیں عذاب دیں تو یہ آپؐ کے بندے ہیں، اور اگر آپؐ انہیں معاف فرمادیں تو آپؐ غالب اور حکیم ہیں۔“

یہی آیت پڑھتے پڑھتے آپؐ نے پوری رات گزار دی۔ یہاں تک کہ صبح کے مؤذن نے صبح ہونے کا اعلان کیا۔

تہجد کی نماز آپؐ انتہائی اہتمام اور پابندی سے پڑھتے، ایک دن حضرت عبداللہ ابن عباسؓ اپنی خالہ ام المومنین حضرت میمونہؓ کے یہاں یہ دیکھنے کے لیے سوئے کہ شب میں خدا کے رسولؐ نماز تہجد کس طرح پڑھتے ہیں ان کا بیان ہے:-

”زمین پر ایک فرش بچھا ہوا تھا، اسی پر دونوں جہان کے سردار سو گئے۔ میں بھی اسی پر آڑا آڑا سو گیا۔ آدھی رات کا ستانا تھا، آسمان پر بکھرے تارے جھلمارہے تھے۔ آپؐ نے آسمان کی طرف نظر اٹھا کر دیکھا اور یہ آیتیں تلاوت فرمائیں۔

إِنَّ فِي خَلْقِ السَّمَوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لَآيَاتٍ لِّأُولِي الْأَلْبَابِ ۝ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَالْأَرْضِ ۖ رَبَّنَا مَا خَلَقْتَ هَٰذَا بَاطِلًا ۖ سُبْحَنَكَ فَقِنَا عَذَابَ النَّارِ ۝ رَبَّنَا إِنَّكَ مَنْ تَدْخُلُ النَّارَ فَقَدْ أَخَذْتَ بِهَا وَمَا لِلظَّالِمِينَ مِنْ أَنْصَارٍ ۝ رَبَّنَا إِنَّا سَمِعْنَا

مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا ۖ رَبَّنَا فَاغْفِرْ لَنَا ذُنُوبَنَا وَكَفِّرْ عَنَّا سَيِّئَاتِنَا وَتَوَقَّنَا مَعَ الْأَبْرَارِ ۖ رَبَّنَا وَآتِنَا مَا وَعَدْتَنَا عَلَىٰ رُسُلِكَ وَلَا تُخْزِنَا يَوْمَ الْقِيَمَةِ ۚ إِنَّكَ لَا تُخْلِفُ الْمِيعَادَ ۝ فَاسْتَجَابَ لَهُمْ رَبُّهُمْ أَنِّي لَا أَضِيعُ عَمَلَ عَامِلٍ مِّنْكُمْ مِّمَّنْ ذَكَرَ أَبُو النَّثِيِّ ۖ بَعْضُكُمْ مِّنْ بَعْضٍ ۚ فَالَّذِينَ هَاجَرُوا وَآخَرُوا جُورًا مِّنْ دِينِهِمْ وَأَوْذُوا فِي سُبُلِي وَقُتِلُوا أَوْ قُتِلُوا الْأَكْفَرُونَ عَنْهُمْ سَيِّئَاتِهِمْ وَلَا دُخْلَ لَهُمْ جَنَّتْ تَجْرِي مِنْ تَحْتِهَا الْأَنْهَارُ ۖ ثَوَابًا مِّنْ عِنْدِ اللَّهِ وَاللَّهُ عِنْدَهُ حُسْنُ الثَّوَابِ ۝ (آل عمران ۱۹-۱۹۵)

”بلاشبہ آسمانوں اور زمین کی پیدائش میں اور شب و روز کی گردش میں ان دانشمندوں کے لیے بہت سی نشانیاں ہیں جو اٹھتے، بیٹھتے اور لیٹتے، ہر حال میں خدا کو یاد کرتے ہیں اور غور کرتے رہتے ہیں آسمانوں اور زمین کی ساخت میں، (تو وہ بے اختیار بول اٹھتے ہیں) پروردگار یہ سب تو نے فضول اور بے مقصد نہیں بنایا ہے، تو پاک ہے اس سے کہ عبث کام کرے۔ پس اے رب! ہمیں دوزخ کے عذاب سے بچالے۔ تو نے جسے دوزخ میں ڈالا اسے درحقیقت بڑی ذلت اور رسوائی میں ڈال دیا اور پھر ایسے ظالموں کا کوئی مددگار نہ ہوگا۔ مالک! ہم نے ایک پکارنے والے کو سنا جو ایمان کی طرف بلاتا تھا اور کہتا تھا کہ اپنے رب کو مانو ہم نے اس کی دعوت قبول کر لی، پس اے ہمارے آقا! جو تصور ہم سے ہوئے ہیں ان سے درگزر فرما۔ جو برائیاں ہم میں ہیں، انہیں دور کر دے اور ہمارا خاتمہ نیک لوگوں کے ساتھ کر، پروردگار! جو وعدے تو نے اپنے رسولوں کے ذریعے سے کیے ہیں ان کو ہمارے ساتھ پورا کر اور قیامت کے روز ہمیں رسوائی میں نہ ڈال۔ بے شک تو اپنے وعدے کے خلاف کرنے والا نہیں ہے۔“

جواب ان کے رب نے فرمایا، میں تم میں سے کسی کا عمل ضائع کرنے والا نہیں ہوں۔ خواہ مرد ہو یا عورت تم سب ایک دوسرے کے ہم جنس ہو، لہذا جن لوگوں نے میری خاطر اپنے وطن چھوڑے اور جو میری راہ میں اپنے گھروں سے نکالے گئے اور ستائے گئے اور میرے لیے لڑے اور مارے گئے ان سب کے تصور میں معاف کر دوں گا اور انہیں ایسے باغوں میں داخل کر دوں گا جن کے نیچے نہریں بہتی ہوں گی۔ یہ ان کی جزا ہے اللہ کے ہاں اور بہترین جزا اللہ ہی کے پاس ہے۔“

شانِ بندگی:

بدر کے میدان میں ایک طرف ہزاروں کی فوج ہے، جن کے پاس بہترین سواریاں بھی ہیں اور ضرورت سے زیادہ ہتھیار بھی، دوسری طرف صرف ۳۱۳ جاں نثار ہیں، جن کے پاس نہ ضرورت بھر سواریاں ہیں نہ ضرورت بھر ہتھیار، مگر یہ نہتے جاں باز ان مسلح جوانوں سے ٹکر لینے کے لیے بے تاب ہیں۔

یہ رقت انگیز منظر رسول خدا کے سامنے ہے، آپ پر سخت خضوع طاری ہے، بار بار دعا کے لیے ہاتھ اٹھ رہے ہیں اور ہاتھ پھیلا کر آپ اپنے خدا سے گریہ وزاری کر رہے ہیں۔ پروردگار! تو نے مجھ سے وعدہ کیا ہے، پروردگار! اپنا وعدہ پورا کر، آپ پر ایسی محبت اور بے خودی طاری ہے کہ بار بار چادر شانوں سے گر گر پڑتی ہے، اور آپ کو خبر تک نہیں ہوتی، دشمن طاقت کے نشے میں مست، بڑھ بڑھ کر حملے کر رہے ہیں، خدا کے سپاہی جوش جہاد سے سرشار ان کے حملوں کا جواب دے رہے ہیں، اور شدید جنگ برپا ہے، جنگ کی اسی شدت کے دوران علی مرتضیٰ تین بار حضور کی خبر لینے آئے مگر ہر بار آپ نے دیکھا کہ سرود کائنات سجدے میں پڑے ہوئے ہیں، گھٹی گھٹی آواز نکل رہی ہے، اور آپ رورور کر اپنے رب سے فریاد کر رہے ہیں۔

”پروردگار! میں نے کل کائنات تیری رضا کے لیے بدر کے میدان میں لا کر ڈال دی ہے۔ پروردگار! اگر آج یہ چند جانیں ضائع ہو گئیں تو پھر اس زمین پر کبھی تیری عبادت نہ ہو سکے گی۔“

یہ بخز و انکسار، یہ گریہ وزاری، یہ رقت طاری ہو گئی اور صدیق اکبر نے آگے بڑھ کر گلوگیر آواز میں اپنے محبوب کو ملی دیتے ہوئے کہا،

حضور! میرے ماں باپ آپ پر قربان! خدا آپ کو ہرگز مایوس نہ کرے گا۔ وہ آپ سے کیا ہوا وعدہ ضرور وفا فرمائے گا..... اور آپ نے قرآن پاک کی یہ آیت پڑھتے ہوئے سراٹھایا۔

سَيَهْزِمُ الْجَمْعُ وَيُؤَلِّقُونَ الدُّبُرَ ۝ (القر: ۲۵)

”یہ سب شکست کھائیں گے اور پیٹھ پھیر کر بھاگیں گے۔“

☆☆☆

بارہ ہزار سر فروش ہتھیاروں سے لیس خنین کی طرف بڑھے، اور اپنی تعداد اور ساز و سامان

دیکھ کر بے اختیار ان کی زبان سے نکلا ”آج ہم پر کون غالب آ سکتا ہے!“ دفعہ دشمنوں نے ایسا دھاوا بولا کہ اسلامی فوج کے پاؤں اکھڑ گئے، ہوازن کے ہزاروں نشانہ باز تیروں کی بارش کر رہے تھے، مگر خدا کے رسولؐ اپنی جگہ پہاڑ کی طرح جھے کھڑے تھے، آپؐ نے داہنی جانب نگاہ ڈالی اور انصار کو پکارا انصار پلٹ پڑے، ”ہمارے ماں باپ آپؐ پر قربان، ہم حاضر ہیں“ کی صدا گونجی..... پھر آپؐ نے بائیں جانب مڑ کر دیکھا اور پکارا، جاں نثروں کی آواز پھر گونجی، ہم حاضر ہیں آپؐ سواری سے اتر پڑے اور پیغمبرانہ جلال کے ساتھ فرمایا:-

اِنَّ النَّبِيَّ لَا كَذِبَ اَنَّا بِنُ عَبْدِ الْمُطَّلَبِ.

”میں خدا کا نبی ہوں، یہ جھوٹ نہیں ہے۔ میں عبدالمطلب کا بیٹا ہوں۔“

اور اسلامی جاں باز پلٹ پڑے۔ گھمسان کی جنگ شروع ہو گئی۔ ہر طرف تلواریں چمک رہی ہیں، ہاتھ پاؤں، گاجر مولیٰ کی طرح کٹ کٹ کر گر رہے ہیں، لڑائی شباب پر ہے کہ نماز کا وقت آ جاتا ہے یکا یک نماز کی صفیں قائم ہو جاتی ہیں۔ فوجوں کی کمان کرنے والے امامت کے مصلے پر پہنچ جاتے ہیں، جاں باز سپاہی امام کے پیچھے نماز کی صفیں بنا کر کھڑے ہو جاتے ہیں، اور قہر و غضب کے پیکر سپاہی، عجز و بندگی اور خشوع و خضوع کی تصویر بن جاتے ہیں۔ جاں باز سپاہی آدمی نماز پڑھ کر دشمن سے جا بھڑتے ہیں اور دشمن کا مقابلہ کرنے والے آ کر نماز میں شامل ہو جاتے ہیں اور خدا کے رسولؐ ہر خوف سے بے نیاز خدا کے حضور عجز و نیاز کی تصویر بنے کھڑے رہتے ہیں، اور فضا اللہ اکبر کی صداؤں سے گونج اٹھتی ہے، بندگی کی یہ شان دیکھ کر دشمن لرز اٹھتا ہے۔

☆☆☆

سرور کائناتؐ اپنے گھر میں بیٹھے ہوئے ہیں، گھر کے لوگ بھی رسولؐ کے پاس بیٹھے ہیں، گھر اور خاندان کے مسائل پر بات چیت ہو رہی ہے، خدا کے رسولؐ بھی گفتگو میں دلچسپی لے رہے ہیں، خلوص اور لگاؤ کی پر مسرت فضا ہے، اسی دوران مسجد سے آواز بلند ہوتی ہے اللہ اکبر! یہ جانی پہچانی آواز کان میں پڑتے ہی رسولؐ ایک کھڑے ہوتے ہیں اور مسجد کی طرف چل دیتے ہیں ایسا محسوس ہوتا ہے کہ اب رسولؐ اللہ کے لیے یہ سب اجنبی ہیں، گویا آپؐ کو ان لوگوں سے کوئی مطلب ہی نہیں ہے۔

☆☆☆

ایک موقع پر فتح کے بعد مجاہدین اسلام غنیمت کا مال دیکھ دیکھ کر خوشی میں جھوم رہے ہیں، غنیمت کا مال فروخت ہو رہا ہے، ہر ایک کو ہزاروں کی رقم مل رہی ہے ایک مجاہد خوش خوش اپنے آقا کے حضور آ کر کہتے ہیں، ”یا رسول اللہ ﷺ! آج تو میں نے غنیمت میں اتنا کچھ حاصل کیا ہے، کہ کبھی حاصل نہیں کیا تھا، تین ہزار سے زیادہ ملے ہیں، یا رسول اللہ! میں تو آج مالامال ہو گیا۔

یہ سن کر رحمت عالم مسکرائے اور فرمایا۔ ”میں اس سے بھی زیادہ نفع کیوں نہ کماؤں؟“

”وہ کیا یا رسول اللہ ﷺ!“ سرپا اشتیاق بن کر صحابی پوچھتے ہیں۔

”وہ یہ کہ دو رکعت فرض نماز کے بعد دو رکعت نفل پڑھوں۔“ پیغمبر خدا نے جواب دیا۔

(ابوداؤد)

مسجد میں حاضری کا بے پایاں شوق:

حضرت اسودؓ کہتے ہیں ایک دن ہم لوگ اُمّ المؤمنین حضرت عائشہؓ کی خدمت میں حاضر تھے، دوران گفتگو، نماز کی پابندی، مسجد کی حاضری اور جماعت کی فضیلت کا تذکرہ چھڑ گیا، اس پر اُمّ المؤمنینؓ نے خدا کے رسولؐ کا ایک بڑا ہی رقت انگیز اور سبق آموز واقعہ سنایا۔

نبی صلی اللہ وسلم کی بیماری بڑھتی ہی جا رہی تھی، کمزوری تو اس قدر بڑھ گئی تھی، کہ کھڑے ہوتے تو ٹانگیں لرزنے لگتیں، موذن نے مسجد نبویؐ میں ظہر کی اذان دی اور اذان سنتے ہی آپؐ بے چین ہو گئے۔ مسجد تک جانے کی ہمت کہاں تھی، لیکن آپؐ شوق میں کروٹیں بدلنے لگے۔ اٹھانہ گیا تو فرمایا ”ابوبکرؓ سے کہو نماز پڑھائیں۔“

”حضورؐ میرے ماں باپ آپؐ پر قربان..... ابا جان ابوبکرؓ نہایت ہی رقیق القلب ہیں، آپؐ کے مصلے پر کھڑے ہوں گے، تو ان کا دل بھر آئے گا، اور رونے لگیں گے..... ارشاد ہو، تو عمرؓ بن الخطابؓ سے نماز پڑھانے کے لیے کہہ دیا جائے“..... میں نے خدا کے رسولؐ سے کہا ”نہیں ابوبکرؓ سے کہو کہ نماز پڑھائیں“ خدا کے رسولؐ نے پھر اپنا فیصلہ سنایا۔ اور کسی قدر زہن کا اظہار کرتے ہوئے فرمایا، ”تم لوگ تو مجھے سے ایسی بحث کر رہی ہو، جیسی یوسفؑ سے خواتین مصر کر رہی تھیں۔“ اور حضرت ابوبکرؓ کو خدا کے رسولؐ کا حکم پہنچا دیا گیا۔

اسی دوران آپؐ کو کچھ افاتہ محسوس ہو یا بے پایاں شوق نے آپؐ کو مجبور کیا، اور آپؐ

نے کہا، میں بھی مسجد میں جاؤں گا۔ اور حضرت عباسؓ اور حضرت علیؓ سے فرمایا، ”مجھے مسجد پہنچاؤ۔“ میری نگاہوں میں وہ پورا نقشہ اب تک موجود ہے۔ خدا کے رسولؐ ٹھکی اور عباسؓ کے کندھوں پر سہارا لیے چلنے کی کوشش فرما رہے تھے، مبارک قدم زمین پر گھسنے جا رہے تھے، ٹانگوں میں اتنی سکت نہیں تھی کہ قدم زمین پر جما سکیں اور اٹھا سکیں، دو خوش نصیبوں کے کندھوں پر سہارا لیے، گھسنے قدموں سے آپؐ مسجد میں پہنچے۔ ابو بکرؓ ارشاد کے مطابق نماز پڑھا رہے تھے، آہٹ محسوس کی تو پیچھے کھٹکنے لگے۔ آقاؐ نے اشارے سے روکا..... آپؐ برابر میں بیٹھے اور نماز ادا فرمائی۔

نماز سے بے پناہ شغف اور تعلق :

رحمتِ عالم ﷺ قرن الثعالب میں مغنوم اور متفکر بیٹھے ہیں، زخموں سے نڈھال ہیں، اور ان سے سرخ خون رس رہا ہے۔ حضرت زیدؓ کی نظریں چہرہ انور پر ہیں، دل غم سے پھنسا جا رہا ہے، آپؐ طائف والوں کو رحمتِ رب کا پیغام دینے گئے تھے، لیکن عبد یلیل، مسعود، حبیب نے پہلے تو طنز و تشنیع اور توہین و استہزاء کے تیروں سے رسول ﷺ کا دل چھلنی کیا اور پھر ان سیاہ بخت سرداروں نے او باشوں اور آوارہ لڑکوں کو پیچھے لگا دیا۔

رحمتِ عالم ﷺ رحمت کا پیغام دے رہے تھے اور وہ پتھر برسار رہے تھے، اتنے پتھر برسائے کہ آپؐ زخموں کی تاب نہ لا سکے اور بے ہوش ہو کر گر پڑے۔ حضرت زیدؓ نے اپنی پیٹھ پر بٹھایا، آبادی سے باہر لے گئے اور آپؐ نے قرن الثعالب میں پہنچ کر ذرا سکون کی سانس لی، پھر کلمے کو واپس ہوئے، واپسی پر کہا گیا، یا رسول اللہ ﷺ! ان ظالموں کے حق میں بدعا کیجئے۔

رحمتِ عالم ﷺ کا دل بھرا آیا اور فرمایا میں بدعا کرنے کے لیے نہیں بھیجا گیا ہوں یہ ایمان نہیں لا رہے ہیں تو ہو سکتا ہے کہ ان کی نسلیں ایمان لے آئیں۔

احد کی جنگ میں مجاہدین نے جب دیکھا کہ میدان ان کے ہاتھ ہے تو مال غنیمت پر ٹوٹ پڑے۔ اور اس دڑے کے تیر انداز بھی دڑے سے ہٹ آئے، جن کو وہاں جنمے رہنے کی سخت تاکید تھی، دشمن نے موقع پایا، پلٹ کر ایسا حملہ کیا کہ مجاہدین حواس باختہ ہو گئے اور میدان چھوڑ کر بھاگنے لگے۔

مروہ استقامت اپنی جگہ سے نہ ٹلا۔ تیروں کی موسلا دھار بارش میں آپؐ جئے کھڑے

رہے، آپ کے ارد گرد صرف چند جاں نثار اپنی جانیں قربان کرنے کے لیے رہ گئے ابو بکر صدیقؓ، عمر فاروقؓ، علی مرتضیٰؓ، عبدالرحمنؓ بن عوفؓ، سعد بن وقاصؓ، طلحہ بن عبد اللہؓ، زبیر بن عوامؓ، ابو عبیدہؓ بن جراحؓ، اور چند اور خدا کا رشتہ مندوں نے ہیکر رحمت پر پتھروں کی بارش شروع کر دی، ابن قمریہ کا پتھر روشن پیشانی پر لگا اور خون کا فوارہ ابل پڑا۔ ابن ہشام کا پتھر بازو پر لگا اور بازو زخمی ہو گیا۔ عقبہ کے پتھر سے رحمت عالم کے چار دانت ٹوٹ گئے۔ اب مجاہدین کی نظر پیکر جمال پر پڑی اور وہ پھر سٹ آئے، اسی دوران قریش کا سنگ دل بہادر عبد اللہ بن قمریہ صفوں کو چیرتا، پھاڑتا رحمت عالم کے قریب آیا، اور چہرہ انور پر تلوار ماری، خود کی کڑیاں چہرہ مبارک میں گھس گئیں آپؐ زخموں کی تاب نہ لا کر ایک گڑھے میں گر پڑے۔

جاں نثار یہ منظر دیکھ کر آبدیدہ ہو گئے اور کہا ”یا رسول اللہ ﷺ! ان مشرکین کے حق میں بددعا فرمائیے۔“

ہیکر رحمتؐ نے فرمایا ”میں لعنت کرنے کے لیے نبیؐ نہیں بنایا گیا ہوں مجھے تو خدا کی طرف بلانے والا اور سراپا رحمت بنایا گیا ہے، خدا یا میری قوم کو ہدایت دے یہ مجھے جانتے نہیں ہیں۔“ حیرت ہے کہ ان نازک ترین اور سخت ترین موقعوں پر نبیؐ کی زبان سے دعا ہی کے کلمات نکلے لیکن غزوہ احزاب میں جب خدا کے دشمنوں نے آپؐ کو عصر کی نماز پڑھنے کی مہلت نہ دی، تو نماز قضا ہونے کا صدمہ آپؐ برداشت نہ کر سکے اور آپؐ کی زبان سے ان کے لیے بددعا کے وہ کلمات نکلے جن سے زیادہ سخت کلمات کا تصور بھی نہیں کیا جاسکتا آپؐ نے فرمایا:-

حَسْبُونَا عَنْ صَلَوةِ الْوُسْطَى صَلَوةِ الْعَصْرِ مَلَاءَ اللَّهُ بُيُوتَهُمْ وَقُبُورَهُمْ نَارًا.

(متفق علیہ)

”ان دشمنوں نے ہمیں نماز عصر پڑھنے سے آج روک رکھا خدا ان کے گھروں اور ان کی قبروں کو آگ سے بھر دے۔“

چہرہ انور زخمی ہو یا دانت ٹوٹ جائیں، گڑھے میں گر پڑیں یا جان چلی جائے سب کچھ برداشت ہے لیکن نماز عصر قضا ہو جائے خدا کے رسول صلی اللہ علیہ وسلم یہ برداشت نہیں کر سکتے، اللہ اکبر..... یہ شانِ بندگی خاتم النبیین ﷺ ہی کا حصہ ہے۔

نبی ﷺ کی دعائیں

داعی اعظمؒ کی حیات طیبہ توازن، امتزاج اور اعتدال کا انتہائی جامع متوازن اور دلکش نمونہ تھی، بے پایاں شوقِ بندگی اور بے مثال ذوقِ عبادت کے باوجود آپؐ نے نفس کے حقوق کا بھی لحاظ رکھا، عائلی زندگی کے وظائف بھی ادا کیے، خاندانی اور سماجی حقوق و فرائض بھی بحسن و خوبی انجام دیئے، منصب رسالت کے عظیم فرائض بھی ادا کیے اور اجتماعی زندگی کی گونا گوں ذمہ داریاں بھی بحسن و خوبی انجام دیں، لیکن زندگی کے ہر میدان میں شانِ بندگی نمایاں رہی۔ مومنانہ زندگی کی اہل دلکشی اور رعنائی عبادت و ریاضت اور ذکر و دعا ہی سے ہے اور خدا پرستی، دیانتداری للہیت اور اسلام کی نمائندگی کا حق ادا نہیں ہو سکتا اگر مومن کی زندگی کے تمام معاملات میں شانِ عبدیت چھائی ہوئی نہ ہو، یہ شانِ عبدیت ہی تھی کہ نبیؐ شب و روز کی گردش ہر موقع پر خدا کی یاد اور دعاؤں کا غیر معمولی اہتمام فرماتے تھے اور پوری زندگی یہی معمول رہا۔

صبح و شام کی دُعا:

حضرت عثمانؓ بن عفان کا بیان ہے کہ خدا کے رسول ﷺ کا ارشاد ہے ”جو شخص صبح اور ہر شام تین بار یہ دعا پڑھ لے اُسے دنیا کی کوئی چیز گزند نہیں پہنچا سکتی۔“

بِسْمِ اللّٰهِ الَّذِیْ لَا یُضُرُّ مَعَ اسْمِهِ شَیْءٌ فِی الْاَرْضِ وَلَا فِی السَّمَاءِ وَهُوَ السَّمِیْعُ الْعَلِیْمُ

”خدا کے نام سے (ہر کام کا آغاز ہے) جس کے نام کے ساتھ زمین و آسمان میں کوئی چیز نقصان نہیں پہنچا سکتی، اور وہ سننے والا اور جاننے والا ہے۔ (ترمذی، ابوداؤد)

سید الاستغفار:

حضور نبی کریم صلی اللہ علیہ وسلم نے حضرت شداد بن اوسؓ سے فرمایا، سید الاستغفار یعنی سب سے جامع دعائے مغفرت یہ ہے۔

اَللّٰهُمَّ اَنْتَ رَبِّیْ، لَا اِلٰهَ اِلَّا اَنْتَ خَلَقْتَنِیْ وَاَنَا عَبْدُكَ وَاَنَا عَلٰی عَهْدِكَ

وَعَدِكَ مَا اسْتَطَعْتُ، اَعُوذُ بِكَ مِنْ شَرِّ مَا صَنَعْتُ اَبُوءُ لَكَ بِنِعْمَتِكَ عَلَيَّ
وَاَبُوءُ بِذُنُوبِي، فَاغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ ط (بخاری، ترمذی، نسائی وغیرہ)

”خدا یا! تو میرا پروردگار ہے، تیرے سوا اور کوئی معبود نہیں، تو نے مجھے پیدا کیا، اور میں تیرا بندہ ہوں، اور میں نے تجھ سے بندگی اور اطاعت کا جو بیان باندھا ہے اس پر میں اپنے بس بھر قائم رہوں گا۔ اور جو گناہ بھی مجھ سے سرزد ہوئے۔ ان کے نتائج بد سے بچنے کے لیے میں تیری پناہ کا طالب ہوں، تو نے مجھے جن جن نعمتوں سے نوازا ہے، ان کا میں اقرار کرتا ہوں اور مجھے اعتراف ہے اپنے گناہوں کا۔ پس اے میرے پروردگار! میرے جرم و گناہ کو معاف فرما دے، تیرے سوا میرے گناہوں کو اور کون معاف کرنے والا ہے۔“

سوتے وقت کی دعائیں :

حضرت حذیفہ رضی اللہ عنہ کا بیان ہے کہ خدا کے رسول ﷺ جب سونے لگتے تو یہ دعا پڑھتے۔

بِاسْمِكَ اَللّٰهُمَّ اَمُوتْ وَاَحْيَا (بخاری، مسلم)

”اے اللہ! میں تیرے ہی نام سے موت کی آغوش میں جاتا ہوں، اور تیرے ہی نام سے زندہ اٹھوں گا۔“

حضرت براء رضی اللہ عنہ کا بیان ہے کہ نبی صلی اللہ علیہ وسلم جب سونے کے لیے لیٹتے تو اپنا دایاں ہاتھ رخسار کے نیچے رکھ کر یہ دعا پڑھتے۔

رَبِّ قِنِي عَذَابَكَ يَوْمَ تُبْعَثُ عِبَادَكَ.

”خدا یا مجھے اس روز اپنے عذاب سے بچا جس روز تو اپنے بندوں کو اپنے حضور اٹھا کر حاضر کرے گا۔“

حصن حصین میں ہے کہ آپ ﷺ یہ کلمات تین بار پڑھتے۔

حضرت ابو ہریرہ رضی اللہ عنہ کا بیان ہے کہ حضور صلی اللہ علیہ وسلم جب رات میں سونے کے لیے بستر پر لیٹتے تو دایاں ہاتھ اپنے رخسار کے نیچے رکھتے پھر یہ دعا کرتے۔

بِاسْمِكَ رَبِّي وَضَعْتُ جَنْبِي وَبِكَ اَرْفَعُهُ. اِنْ اَمْسَكْتَ نَفْسِي فَارْحَمْهَا،

وَ اِنْ اَرْسَلْتَهَا فَاحْفَظْهَا بِمَا تُحَفِّظُ بِهِ عِبَادَكَ الصَّالِحِينَ. (بخاری)

”اے میرے رب! تیرے ہی نام سے میں نے اپنا پہلو بستر پر رکھا، اور تیرے ہی سہارے میں اس کو بستر سے اٹھاؤں گا، اگر تورات ہی میں میری جان قبض کرے تو اس پر رحم فرما، اور اگر تو اسے چھوڑ کر مزید مہلت دے تو اس کی حفاظت فرما۔“

نیند سے بیدار ہونے پر دُعا:

رسول اللہ صلی اللہ علیہ وسلم جب نیند سے بیدار ہوتے تو یہ دعا پڑھتے:

الْحَمْدُ لِلَّهِ الَّذِي أَحْيَانَا مَا آمَاتَنَا وَإِلَيْهِ النُّشُورُ. (بخاری، مسلم)

”شکر و تعریف اس خدا کے لیے جس نے ہمیں مردہ کر دینے کے بعد پھر زندگی بخشی اور اسی کے حضور اٹھ کر حاضر ہونا ہے۔“

ام المؤمنین حضرت عائشہ رضی اللہ عنہا کا بیان ہے کہ خدا کے رسول صلی اللہ علیہ وسلم کی رات میں جب آنکھ کھل جاتی تو یہ دعا پڑھتے:

لَا إِلَهَ إِلَّا أَنْتَ سُبْحَانَكَ، اللَّهُمَّ اسْتَغْفِرُكَ لِدُنْيِي وَأَسْأَلُكَ رَحْمَتَكَ، اللَّهُمَّ زِدْنِي عِلْمًا وَلَا تَرْغُ قَلْبِي إِذْ هَدَيْتَنِي وَهَبْ لِي مِنْ لَدُنْكَ رَحْمَةً إِنَّكَ أَنْتَ الْوَهَّابُ. (ابوداؤد، ترمذی، نسائی وغیرہ)

”کوئی معبود نہیں تیرے سوا، تیری ذات پاک بے عیب ہے، اے اللہ! تجھ سے اپنے گناہ کی معافی کا طلبگار ہوں اور تیری رحمت کا سائل ہوں، خدایا! میرے علم میں اضافہ فرما۔ اور جب تو نے مجھے سیدھی راہ پر لگا دیا ہے تو میرے دل میں کبھی نہ پیدا فرما۔ اور اپنے خاص خزانے سے مجھے رحمت عطا فرما، کہ بے شک تو ہی حقیقی فیاض ہے۔“

گھر سے نکلتے وقت کی دعا:

حضرت اُم سلمہ رضی اللہ عنہا کا بیان ہے، کہ خدا کے رسول صلی اللہ علیہ وسلم جب کبھی میرے گھر سے باہر نکلتے تو آسمان کی طرف نگاہ اٹھا کر یہ دعا پڑھتے۔

اللَّهُمَّ إِنِّي أَعُوذُ بِكَ أَنْ أَضِلَّ أَوْ أُضَلَّ، أَوْ أَزِلَّ أَوْ أُزَلَ أَوْ أَظْلِمَ أَوْ أُظْلِمَ، أَوْ أَجْهَلَ أَوْ يُجْهَلَ عَلَيَّ. (ابوداؤد، ترمذی وغیرہ)

”اے اللہ! میں تیری پناہ چاہتا ہوں اس بات سے کہ میں بھٹک جاؤں یا کوئی مجھے بھٹکا دے، میں خود لغزش کھا جاؤں یا کوئی مجھے ڈمگائے، میں خود کسی پر ظلم کر بیٹھوں یا کوئی دوسرا مجھ پر ظلم کرے۔ میں خود نادانی پر اتر آؤں یا دوسرا مجھ سے نادانی کا برتاؤ کرے۔“

سفر کے لیے سوار ہوتے وقت کی دعا:

حضرت عبداللہ بن عمر رضی اللہ عنہما کا بیان ہے کہ خدا کے رسول صلی اللہ علیہ وسلم سفر پر روانہ ہوتے وقت جب سواری پر اچھی طرح آرام سے بیٹھ جاتے تو تین بار اللہ اکبر کہتے اور پھر پڑھتے۔

سُبْحَانَ الَّذِي سَخَّرْنَا هَذَا وَمَا كُنَّا لَهُ مُقَرَّنِينَ وَإِنَّا إِلَىٰ رَبِّنَا لَمُنْقَلِبُونَ

(زخرف: ۱۳، ۱۴)

”پاک اور بے عیب ہے وہ ہستی جس نے اس سواری کو ہمارے بس میں کر دیا اور نہ ہم خود اسے قابو میں نہ کر سکتے تھے، اور ہمیں اپنے رب ہی کی طرف پلٹ کر جانا ہے۔“
اس کے بعد آپؐ یہ دعا مانگتے۔

اَللّٰهُمَّ نَسْأَلُكَ فِيْ سَفَرِنَا هٰذَا الْبِرَّ وَالتَّقْوٰى وَمِنْ الْعَمَلِ مَا تَرْضٰى، اَللّٰهُمَّ هَوِّنْ عَلَيْنَا سَفَرَنَا هٰذَا وَاطْوِعْنَا بَعْدَهُ اَنْتَ الصّٰحِبُّ فِي السَّفَرِ وَالتَّخْلِيْفَةُ فِي الْاَهْلِ اَللّٰهُمَّ اِنِّىْ اَعُوْذُ بِكَ مِنْ وُعْثَاءِ السَّفَرِ وَكَآبَةِ الْمَنْظَرِ وَسُوْءِ الْمُنْقَلَبِ فِي الْمَالِ وَالْاَهْلِ وَالْوَلَدِ وَالْحَوْرِ بَعْدَ الْكُوْرِ وَدَعْوَةَ الْمَظْلُوْمِ. (مسلم، ابوداؤد، ترمذی)

”اے اللہ! ہم تجھ سے اپنے اس سفر میں نیکی اور تقویٰ کی توفیق چاہتے ہیں اور ایسے کاموں کی توفیق جو تیری خوشنودی کے ہوں، خدایا ہم پر یہ سفر آسان فرمادے، اور اس کا فاصلہ ہمارے لیے مختصر کر دے، اے اللہ! تو ہی اس سفر میں ہمارا رفیق ہے اور تو ہی گھر والوں میں خلیفہ اور نگران ہے، اے اللہ! میں تیری پناہ چاہتا ہوں سفر کی مشقتوں سے، ناگوار منظر سے، اور اپنے مال، اپنے متعلقین اور اپنی اولاد میں بری واپسی سے اور اچھائی کے بعد برائی سے اور مظلوم کی بددعا سے۔“

رنج و غم سے نجات کی دعا:

حضرت عبداللہ ابن عباسؓ کا بیان ہے کہ خدا کے رسول صلی اللہ علیہ وسلم جب کسی رنج و غم

میں مبتلا ہوتے تو یہ دعا کرتے۔

لَا إِلَهَ إِلَّا اللَّهُ رَبُّ الْعَرْشِ الْعَظِيمِ لَا إِلَهَ إِلَّا اللَّهُ رَبُّ السَّمَوَاتِ وَرَبُّ الْأَرْضِ
رَبُّ الْعَرْشِ الْكَرِيمِ. (بخاری، مسلم)

”اللہ کے سوا کوئی معبود نہیں، وہ عرش عظیم کا مالک ہے، اللہ کے سوا کوئی معبود نہیں، وہ آسمانوں اور زمین کا مالک ہے، عرش کریم کا مالک ہے۔“

حضرت عبداللہ بن مسعودؓ کا بیان ہے کہ خدا کے رسول صلی اللہ علیہ وسلم نے ارشاد فرمایا: ”جس بندے کو بھی کوئی دکھ یا تکلیف پہنچے اور وہ یہ دعا مانگے، خدا تعالیٰ اس کے رنج اور تکلیف کو ضرور راحت و مسرت میں تبدیل فرما دے گا:“

اللَّهُمَّ إِنِّي عَبْدُكَ وَابْنُ عَبْدِكَ وَابْنُ أَمَتِكَ نَاصِيَتِي بِيَدِكَ مَاضٍ فِيَّ حُكْمُكَ عَدْلٌ فِيَّ قَضَاءُكَ أَسْأَلُكَ بِكُلِّ اسْمٍ هُوَ لَكَ سَمِيَتْ بِهِ نَفْسُكَ أَوْ أَنْزَلْتَهُ فِي كِتَابِكَ أَوْ عَلَّمْتَهُ أَحَدًا مِنْ خَلْقِكَ أَوْ سَنَنْتَهُ بِهِ فِي عِلْمِ الْغَيْبِ عِنْدَكَ أَنْ تَجْعَلَ الْقُرْآنَ الْعَظِيمَ رَبِيعَ قَلْبِي وَنُورَ بَصَرِي وَجَلَاءَ حُزْنِي وَذَهَابَ هَمِّي. (حسن حصین)

”اے اللہ میں تیرا بندہ ہوں، میرا باپ تیرا بندہ ہے، میری ماں تیری بندی ہے، میری چوٹی تیرے ہی قبضے میں ہے (یعنی میں ہمہ تن تیرے بس میں ہوں)، تیرا ہی حکم میرے معاملہ میں نافذ ہے، میرے بارے میں تیرا حکم سراسر انصاف ہے، میں تیرے اس نام کا واسطہ دے کر جس سے تو نے اپنی ذات کو موسوم کیا، یا اپنی کتاب میں نازل فرمایا، یا اپنی مخلوق میں سے کسی کو سکھایا، یا اپنے پاس خزانہ غیب ہی میں اس کو مستور رہنے دیا، تجھ سے درخواست کرتا ہوں کہ قرآن عظیم کو میرے دل کی بہار، میری آنکھوں کا نور، میرے غم کا علاج اور میری تشویش کا مداوا بنادے۔“

مبتلائے مصیبت کو دیکھ کر:

حضرت ابو ہریرہؓ کا بیان ہے کہ نبی صلی اللہ علیہ وسلم نے ارشاد فرمایا: ”جس نے بھی کسی کو مصیبت اور تکلیف میں دیکھ کر یہ دعا مانگی (انشاء اللہ) وہ اس مصیبت سے محفوظ رہے گا۔“

الْحَمْدُ لِلَّهِ الَّذِي عَافَانِي مِمَّا ابْتَلَاكَ بِهِ وَفَضَّلَنِي عَلَى كَثِيرٍ مِمَّنْ خَلَقَ

(ترمذی)

”شکر و تعریف ہے اس خدا کے لیے جس نے مجھے اس دکھ سے بچائے رکھا جس میں تم مبتلا ہو، اور اپنی خلقت میں سے بہت سوں پر مجھے فضیلت بخشی۔“

زیارت قبور کی دعا:

ام المومنین حضرت عائشہؓ نے ایک رات رسول اللہ صلی اللہ علیہ وسلم کو بستر پر نہ پایا، یہ قرار ہو کر تلاش میں نکلیں تو دیکھا کہ آپ مسلمانوں کے عام قبرستان جنت البقیع میں داخل ہوئے اور آپؐ نے یہ دعا پڑھی۔

السَّلَامُ عَلَيْكُمْ دَارَ قَوْمٍ مُّؤْمِنِينَ، أَنْتُمْ لَنَا قَرِطٌ وَأَنَا بِكُمْ، لَا حَقُّونَ، اَللّٰهُمَّ لَا تَحْرِمْنَا أَجْرَهُمْ وَلَا تُفَتِّنَا بَعْدَهُمْ. (سنن ابن ماجہ)

”سلام و رحمت ہو تم پر اے اس گھر کے رہنے والے مومنو! تم ہم سے پہلے جا چکے ہم تمہارے پیچھے پیچھے آرہے ہیں، اے اللہ! ان کے ثواب سے ہمیں محروم نہ کر اور ان کے بعد ہمیں کس آزمائش میں نہ ڈال۔“

ادائے قرض کی دعا:

حضرت ابوہریرہؓ کا بیان ہے کہ امیر المومنین حضرت علیؓ کے پاس ایک غلام آیا اور بولا ”میں نے اپنے آقا سے مکاتبت کا معاملہ کر لیا ہے مگر معاوضہ نہیں دے پا رہا ہوں، میری مدد فرمائیے، علیؓ رضیؓ نے فرمایا میں تمہیں وہ دعا کیوں نہ بتا دوں جو خدا کے رسول صلی اللہ علیہ وسلم نے مجھے سکھائی ہے، اگر تم پر اُحد پہاڑ کے برابر بھی قرض ہوگا تو خدا اُسے ادا کرنے کا ضرور انتظام فرمادے گا۔ غلام نے کہا ضرور سکھائیے اور آپؐ نے اس کو یہ دعا سکھائی۔

اَللّٰهُمَّ اكْفِنِيْ بِحَلَالِكَ عَنْ حَرَامِكَ وَاعْنِيْ بِفَضْلِكَ عَمَّنْ سِوَاكَ.

(ترمذی، مستدرک، حاکم)

”اے خدا! مجھے حلال روزی عطا فرما، حرام سے مجھے بچا، اور اپنے فضل و کرم سے تو مجھے

اپنے علاوہ ہر ایک سے بے نیاز کر دے۔“

نیا لباس پہننے کی دُعا:

حضرت ابوسعید خدری رضی اللہ عنہ کا بیان ہے کہ خدا کے رسول صلی اللہ علیہ وسلم جب نیا لباس پہنتے تو اس لباس کا نام لے کر یہ دُعا پڑھتے۔

اَللّٰهُمَّ لَكَ الْحَمْدُ، اَنْتَ كَسَوْتَنِيْهِ اَسْأَلُكَ مِنْ خَيْرِهِ وَخَيْرِ مَا صُنِعَ لَهُ،
وَاعُوْذُ بِكَ مِنْ شَرِّهِ وَشَرِّ مَا صُنِعَ لَهُ. (ابوداؤد، ترمذی، نسائی)

”اے اللہ تیرا ہی شکر ہے، تو نے مجھے یہ نیا لباس پہنایا، میں تجھ سے اس کی بھلائی چاہتا ہوں اور جس غرض کے لیے یہ بنایا گیا ہے اس کی برائی کی شر سے تیری پناہ چاہتا ہوں۔“

کھانے کے بعد کی دُعا:

ابوسعید خدری رضی اللہ عنہ کا بیان ہے کہ۔ ”خدا کے رسول صلی اللہ علیہ وسلم جب کھانے سے فارغ ہوتے تو یہ دعا پڑھتے۔

اَلْحَمْدُ لِلّٰهِ الَّذِيْ اَطْعَمَنَا وَسَقَانَا وَجَعَلَنَا مِنَ الْمُسْلِمِيْنَ. (ابوداؤد)
”شکر و تعریف ہے اس خدا کی جس نے ہمیں کھلایا، پلایا اور مسلمان بنایا۔“

نیا پھل کھانے کے بعد کی دُعا:

حضرت ابو ہریرہ رضی اللہ عنہ کا بیان ہے کہ جب موسم کا نیا پھل آتا اور حضور صلی اللہ علیہ وسلم کی خدمت میں پیش کیا جاتا تو آپ یہ دعا پڑھتے:

اَللّٰهُمَّ بَارِكْ لَنَا فِيْ ثَمَرِنَا وَبَارِكْ لَنَا فِيْ مَدِيْنَتِنَا وَبَارِكْ لَنَا فِيْ صَاعِنَا
وَبَارِكْ لَنَا فِيْ مَدِيْنَتِنَا.

”اے اللہ! ہمارے پھلوں میں برکت عطا فرما، ہمارے شہر میں برکت عطا فرما، ہمارے ناپ تول کے پیمانوں میں برکت عطا فرما۔“

اس کے بعد حضور صلی اللہ علیہ وسلم پھل اس بچے کو عنایت فرماتے جو عمر میں سب سے چھوٹا ہوتا۔ (مسلم)

جامع دعائیں:

خدا کے رسول صلی اللہ علیہ وسلم نے حضرت شداؓ سے کہا، شداؓ! جب تم دیکھو کہ لوگ سونے چاندی کے ذمیر جمع کرنے میں لگے ہوئے ہیں تو تم ان کلمات کا ذخیرہ کرو:

اللَّهُمَّ إِنِّي أَسْأَلُكَ الثَّباتَ فِي الْأَمْرِ وَالْعَزِيمَةَ عَلَى الرُّشْدِ وَأَسْأَلُكَ شُكْرَ نِعْمَتِكَ وَحُسْنَ عِبَادَتِكَ وَأَسْأَلُكَ قَلْبًا سَلِيمًا وَلِسَانًا صَادِقًا وَأَسْأَلُكَ مِنْ خَيْرِ مَا تَعْلَمُ وَأَعُوذُ بِكَ مِنْ شَرِّ مَا تَعْلَمُ وَأَسْتَغْفِرُكَ لِمَا تَعْلَمُ إِنَّكَ أَنْتَ عَلَّامُ الْغُيُوبِ. (نسائی، ترمذی، حاکم، ترمذی و تریب)

”اے اللہ! میں تجھ سے دین میں ثابت قدمی کا طالب ہوں، راست بازی اور راست روی میں بلند ہمت اور پختہ عزم کا خواہاں ہوں، اور تجھ سے سوال کرتا ہوں کہ مجھے اپنے شکر اور حسن عبادت کی توفیق عطا فرما، اور تجھ سے ایسا دل مانگتا ہوں جو گناہوں کی آلائش سے پاک ہو اور ایسی زبان جو سچی ہو۔ اور ہر اس بھلائی کا طالب ہوں جس کو تو جانتا ہے اور ہر اس برائی سے پناہ مانگتا ہوں جو تیرے علم میں ہے۔ اور تجھ سے معافی کا خواستگار ہوں اپنے ہر گناہ کی، تو ہر چھپی ہوئی بات کو جانتا ہے۔“

زید بن ارقمؓ کا بیان ہے کہ رسول اللہ صلی اللہ علیہ وسلم یہ دعا مانگا کرتے تھے:

اللَّهُمَّ إِنِّي أَعُوذُ بِكَ مِنْ قَلْبٍ لَا يَخْشَعُ وَنَفْسٍ لَا تَشْبَعُ وَعِلْمٍ لَا يَنْفَعُ وَدَعْوَةٍ لَا يُسْتَجَابُ لَهَا. (مسلم، نسائی، احمد)

”اے اللہ! میں تیری پناہ چاہتا ہوں اس دل سے جس میں خشوع نہ ہو اور اس نفس سے جس میں صبر نہ ہو اور اس علم سے جو نفع نہ پہنچائے اس دعا سے جو مقبول نہ ہو۔“

حضرت عبداللہ بن عمرؓ کا بیان ہے کہ نبی صلی اللہ علیہ وسلم پابندی سے صبح و شام یہ دعا پڑھا کرتے تھے اور کبھی ترک نہ فرماتے تھے۔

اللَّهُمَّ إِنِّي أَسْأَلُكَ الْعَافِيَةَ فِي الدُّنْيَا وَالْآخِرَةِ، اللَّهُمَّ إِنِّي أَسْأَلُكَ الْعَفْوَ وَالْعَافِيَةَ فِي دِينِي وَدُنْيَايَ وَأَهْلِي وَمَالِي، اللَّهُمَّ اسْتُرْ عَوْرَاتِي، وَامِنْ رَوْعَاتِي، اللَّهُمَّ احْفَظْنِي مِنْ بَيْنِ يَدَيْ وَمِنْ خَلْفِي وَعَنْ يَمِينِي وَعَنْ شِمَالِي وَمِنْ فَوْقِي

وَأَعُوذُ بِعَظَمَتِكَ أَنْ أُغْتَالَ مِنْ تَحِيَّتِي. (ترمذی)

”اے اللہ! میں تجھ سے دنیا اور آخرت میں عافیت کا طالب ہوں، خدایا میں تجھ سے عفو و درگزر اور سلامتی و عافیت چاہتا ہوں، اپنے دین اور دنیا کے معاملات میں اپنے اہل و عیال میں، اور اپنے مال و دولت میں، خدایا تو میری ستر پوشی فرما، اور میری بے چینیوں کو امن و چین سے بدل دے، اے اللہ! آگے پیچھے، دائیں بائیں اور اوپر سے میری حفاظت فرما، اور میں تیری عظمت کی پناہ چاہتا ہوں، اس بات سے کہ میں ناگہاں اپنے نیچے کی طرف سے ہلاک کیا جاؤں (یعنی خدا مجھے زمیں میں دھنسنے کے عذاب سے بچائے رکھے)۔“

خواب میں زیارتِ رسول ﷺ کی دعا:

ہندوستان کے عالم باعمل حضرت مولانا محمد علی مونگیریؒ نے ایک بار مشہور صاحبِ دل بزرگ حضرت مولانا فضل الرحمنؒ کی مراد آبادی سے پوچھا، کوئی خاص درود شریف بتائیے جس کے ورد سے زیارتِ رسول ﷺ نصیب ہو، فرمایا کوئی خاص درود تو نہیں ہے، بس اخلاص پیدا کرنے کی ضرورت ہے۔ پھر کچھ سوچنے کے بعد فرمایا۔

”البتہ حضرت سید حسن صاحبؒ کو اس درود کا عمل کارگر ہوا۔“

اللَّهُمَّ صَلِّ عَلَى مُحَمَّدٍ وَعَتَرَتِهِ بِعَدَدِ كُلِّ مَعْلُومٍ لَكَ.

”اے اللہ! رحمت نازل فرما محمدؐ پر اور ان کی آل پر ان تمام چیزوں کی تعداد کے بقدر جو تیرے علم میں ہیں۔“



باب دوم:

داعیانہ تڑپ

فَلَعَلَّكَ بَاخِعٌ نَفْسِكَ عَلَىٰ اثَارِهِمْ إِنَّ

لَمْ يُؤْمِنُوا بِهَذَا الْحَدِيثِ أَسَفًا

”شاید آپ تو..... ان لوگوں

کے پیچھے رنج و غم میں اپنے کو ہلاک ہی کر

ڈالیں گے..... اگر یہ لوگ اس کلامِ ہدایت پر

ایمان نہ لائیں۔“

(سورہ الکہف)

سکون انگیز اضطرار

داعی تمثیل کے آئینے میں:

کسی دو منزلہ عمارت پر ایک ننھا پیارا بچہ، چھت کے اوپر بالکل کنارے بیٹھا ہے اور برابر آگے کو کھسک رہا ہے، نادان بچہ بالکل نہیں جانتا کہ وہ اپنی خوفناک موت اور عبرتناک تباہی سے قریب ہو رہا ہے۔ چھت سے گرتے ہی اس کی ہڈیاں چور چور ہو جائیں گی اور اس کے جسم و جان کا تعلق انتہائی لرزہ خیز طریقے پر ہمیشہ ہمیشہ کے لیے ختم ہو جائے گا..... یہ منظر دیکھتے ہی آپ بے چینی اور اضطراب کے عالم میں پھنسنے لگتے ہیں اور حیرت انگیز بے تابی کے ساتھ اس کو بچانے کے لیے دوڑ پڑتے ہیں۔ کوئی ایک انسان بھی اس کی سسکتی لاش، پھٹے سر اور چور چور ہڈیوں کا لرزہ خیز منظر دیکھنے کے لیے تیار نہیں، کون ہوگا جو اس وقت اپنی جان پر کھیل کر اس بچے کو اس خوفناک انجام سے بچانے کے لیے بے اختیار دوڑ نہ پڑے گا!

اور سوئے!

دہاڑتی، چنگھاڑتی اور دھوئیں کے بادل اڑاتی دیو قامت ریل پوری قوت کے ساتھ دوڑتی، بڑھی چلی آ رہی ہے، اس کے پیچ دھماکوں سے زمین کا سینہ لرز رہا ہے، دل دہل رہے ہیں اور وہ ہیبت ناک چیخ اور بے پناہ گڑ گڑا ہٹ کے ساتھ قریب سے قریب تر آ رہی ہے..... آپ نظام وقت کی طرف سے اس خدمت پر بالفرض مامور ہیں کہ لوگوں کی جان و مال کی حفاظت کریں اور بھرپور کوشش کرتے رہیں کہ انسانی آبادی میں کوئی ناخوشگوار حادثہ نہ ہونے پائے..... آپ کیا دیکھتے ہیں کہ کچھ نادان بچے گاڑی کی اسی پٹری کو پار کرنے کے لیے لاپرواہی کے ساتھ آگے بڑھ رہے ہیں جس پر سے گزرنے کے لیے گاڑی بے پناہ شور کے ساتھ بڑھی چلی آ رہی ہے۔ بچے بھی پٹری کے قریب پہنچ چکے ہیں اور گاڑی آیا ہی چاہتی ہے،..... اور چند ہی لمحوں بعد خاک و خون میں لتھڑے ہوئے انسانی گوشت اور ہڈیوں کے ٹکڑے چاروں طرف بکھرے ہوئے المناک منظر پیش کر رہے ہوں گے..... یہ منظر بجلی کی لہر کی طرح آپ کی نگاہوں کے سامنے دوڑتا ہے اور آپ پوری قوت سے چیختے ہوئے اور جسم کی پوری طاقت سیٹھتے ہوئے انتہائی بے تابی کے ساتھ ان نادان

بچوں کو بچانے کے لیے دوڑ پڑتے ہیں اور بجلی کی سی تیزی کے ساتھ ان بے کچھ بچوں کو کمر سے پکڑ پکڑ کر گھسیٹتے ہیں۔

ان دو تمثیلوں کے آئینے میں داعی اعظم صلی اللہ علیہ وسلم کی داعیانہ تربت، انسانی درد، پُرسوز جذبات، اور اضطراب انگیز احساسات کو دیکھئے اور نظر و فکر کو ذرا وسعت دے کر تصویر کی آنکھوں سے داعی اسلام کی بے قراری کا مشاہدہ کیجئے۔

داعی اسلام کا اضطراب:

جہنم کے سیاہ گہرے شعلے دھاڑتے چٹکھاڑتے لپک رہے ہیں اور انسانیت کے ان نادان افراد کو بھسم کرنے کے لیے پیہم بڑھ رہے ہیں جو خدا کی حدود کو توڑ کر دین و اخلاق کی انتہائی بلند یوں سے کفر و شرک معصیت و سرکشی، اور بدعت و ضلالت کے گہرے گڑھوں میں گر رہے ہیں، اور برابر گرتے نظر آ رہے ہیں، پھرے ہوئے شعلے ہولناک آوازوں کے ساتھ اُن کو اپنی گرفت میں لے لیتا چاہتے ہیں اور یہ نادان ان کی گرفت سے بچنے اور بھاگنے کے بجائے اُن سے اور قریب ہو رہے ہیں۔ اور اپنی حماقت سے ان میں گر پڑ رہے ہیں۔

نبی اپنے چاروں طرف یہ درد انگیز منظر دیکھ کر تربت اٹھتا ہے انسانی درد سے بے قرار ہو جاتا ہے، کفر و شرک اور معصیت و ضلالت کے تباہ کن انجام کا تصور کر کے کانپ اٹھتا ہے اور رسالت کی گراں ترین ذمہ داری کا احساس کر کے لرزتا ہے اور پھر قوم کی سرکشی، بد زبانی اور طنز و تشنیع سے پریشان ہو کر فکر و غم میں گھلتا ہے کہ خدا کا حکم نازل ہوتا ہے۔

يَا أَيُّهَا الْمُدَّثِّرُ ۝ قُمْ فَأَنْذِرْ ۝ وَرَبِّكَ فَكْبِيرٌ ۝ وَتِلْكَ آيَاتُ الْكِتَابِ ۝ وَالْكِتَابِ ۝ فَاهْجُرْ ۝ (الدھر: ۱-۵)

”اے چادر لپٹنے والے اٹھ (قوم کو) انجام بد سے ڈرا۔ اپنے رب کی تکبیر کہہ، اور اپنی ذات کو خوب پاک کر اور شرک کی گندگی سے دور رہ۔“

مدثر کا خطاب اور اس کا مفہوم:

مدثر یعنی چادر میں لپٹنے والا۔ یہ خطاب دراصل داعی اسلام کے فکر و اضطراب اور سوز و غم کی داعیانہ کیفیت کی تصویر کشی ہے۔ جب انسان کسی گہرے غم میں انتہائی پریشان ہو جاتا ہے تو وہ

ایک یہ کہ خدا نے آپؐ کے فکر و غم کو سراہتے ہوئے اس محبت آمیز خطاب میں اپنی رحمت و شفقت کا اظہار فرمایا ہے، ٹھیک اسی طرح جس طرح نبی صلی اللہ علیہ وسلم نے دیکھا کہ حضرت علی رضی اللہ عنہ زمین پر پڑے ہوئے ہیں اور آپؐ کا جسم گرم گرد آلود ہو رہا ہے تو آپؐ نے قُمْ يَا أَبَتِ ابْنِ ابْنِ کَہہ کر اپنی شفقت و محبت کا اظہار فرمایا تھا۔

دوسرے یہ کہ آپؐ کی اس کیفیت کو سامنے لا کر یہ اشارہ کیا گیا کہ داعیِ حق کا بنیادی وصف یہی فکر و اضطراب ہے۔ اس داعیانہ تڑپ کے بغیر نہ حق کے لیے دل کھل سکتے ہیں اور نہ اسلام کے ہمہ گیر تہذیبی انقلاب کو قبول کرنے کے لیے دنیا تیار ہو سکتی ہے۔ حضرت نبی صلی اللہ علیہ وسلم کا حال یہ تھا کہ آپؐ قوم کی اس گمراہی پر برابر کڑھتے اور پہروں اسی غم میں ڈوبے رہتے کہ کس طرح ان نادانوں کو اس ذلت اور تباہی سے نکالیں۔ آپؐ کی کیفیت دیکھ کر خدا کی رحمت جوش میں آئی، اور نہایت پیار بھرے انداز میں کہا، اے چادر میں لپٹ کر گھٹلے والے! غم سے اپنی جان ہلکان نہ کرو، بلکہ اٹھو اور یقین کی پوری قوت کے ساتھ اپنی قوم کو بتاؤ کہ اس شرک و معصیت کا انجام انتہائی تباہ کن ہے، اس سے بچو۔ خدا ہی سب سے بڑا ہے، وہی اکیلا معبود ہے۔ اس کی توحید کو اپناؤ اور اس کی تکبیر کو جس کی مکمل ترین عملی شکل نماز ہے، اعتقاد کے پہلو سے توحید پورے دین کا سرچشمہ ہے اور عمل کے پہلو سے نماز سارے دین کی بنیاد ہے خدا کی تکبیر کا ایجابی نتیجہ یہ ہے یا ہونا چاہیے کہ ”فَسَبِّحْ فَطَهَّرْ“ اپنی شخصیت کو پاک صاف رکھو۔ ثیاب سے مراد صرف لباس ہی نہیں ہے بلکہ ثیاب سے مراد ذات اور شخصیت ہے۔ ظاہرِ ثوب اس شخص کو کہا جاتا ہے جس کا نفس اخلاقِ رذیلہ سے پاک اور اخلاقِ فاضلہ سے آراستہ ہو، جو سچائی، خلوص اور وفا کا پیکر ہو ”وَرَبِّكَ فَسَبِّحْ“ کا سلبی نتیجہ ہے ”وَالرُّجُزُ فَاهْجُزْ“..... گندگی، شرک و معصیت سے دور رہو۔ ہر وہ گندگی جو خدا کے غضب اور عذاب کی موجب ہو وہ رُجُز ہے اور خدا کی توحید پر ایمان لانے والے کی زندگی اس رُجُز سے پاک ہونی چاہیے۔

چنانچہ نبی صلی اللہ علیہ وسلم اس حکم کو سن کر اپنے منصب کی عظمت کا احساس کرتے ہیں،

حالات پر پیغمبرانہ جرأت کی نگاہ ڈالتے ہیں اور ماحول کی ناسازگاری اور قوم کے بے جا خطابات ساحر، کاہن، شاعر اور مجنون وغیرہ سے بے پروا، ہر خوف سے بے نیاز اور ہر ایذا کو برداشت کرنے کے لیے تیار ہو کر یقین کی پوری قوت کے ساتھ قوم کو خبردار کرتے ہیں، نادانوں! کفر و معصیت کی اس دلدل سے نکل آؤ۔ میں خدا کے دیئے ہوئے علم کی بنیاد پر تمہیں آگاہ کرتا ہوں کہ اس شرک و بغاوت کا بدترین انجام وہ جہنم ہے جس کی بھڑکتی آگ کبھی ٹھنڈی نہ ہوگی۔

كُلَّمَا خَبَتْ زِدْنَاهُمْ سَعِيرًا

”جب وہ کچھ دھیمی ہوگی ہم اُسے اور زیادہ بھڑکا دیں گے۔“ (بنی اسرائیل ۹۷)

اور پھر داعی حق جب یہ سوچتے ہیں کہ شرک و معصیت کی طرف لپکنے والے اور جہنم کی لپیٹ میں آنے والے یہ نادان انہی جیسے انسان ہیں، انہی کی طرح گوشت پوست سے بنے ہیں اور انہی کی طرح تکلیف و راحت کا احساس رکھتے ہیں تو وہ ان کی محبت میں تڑپ اٹھتے ہیں، درد مندی کے جذبات سے بے چین ہو کر ان کو ہولناک انجام سے بچانے کے لیے اپنا سکون و آرام قربان کر دیتے ہیں۔ انتھک محنت، مسلسل جدوجہد، مشفقانہ جذبات، سکون انگیز اضطراب اور پُر سوز دعاؤں کے ساتھ ان کو جہنم سے گھسیٹنے اور خدا کے قدموں میں لا ڈالنے کے لیے سرگرم ہو جاتے ہیں اور اسی شوق و سوز اور فکر و غم میں ڈوب کر خدا سے دعائیں کرتے ہیں کہ خدایا اپنے ان بندوں کا تو ہی ہاتھ پکڑ، اپنے غضب سے ان کو محفوظ رکھ اور ہدایت کے لیے ان کے سینوں کو کھول دے۔

اور جب ان کا یقین انہیں جھنجھوڑتا ہے کہ خدا کی نافرمانی، شرک و الحاد، گمراہی و سرکشی اور بغاوت و خدا بیزاری کا انجام پُر حول جہنم ہے تو ان کا دماغ لرزے لگتا ہے۔ اور جب تصور ان کے سامنے جہنم کے بھیانک مناظر پیش کرتا ہے تو ان کی نبضیں چھوٹنے لگتی ہیں۔ وہ ہرگز تیار نہیں کہ انسانوں کی دلدوز چیخیں سنیں، ان کے جھلے ہوئے بے تاب چہرے دیکھیں اور اپنے ہی جیسے انسانوں کو جہنم کے سیاہ ترین شعلوں میں تڑپتا، کراہتا اور موت کی نہ پوری ہونے والی آرزوئیں کرتا دیکھیں۔

نبیؐ نے اپنی پُر سوز پیغمبرانہ کوششوں اور گمراہ بندوں کی احمقانہ حرکتوں کو ایک بلیغ تمثیل میں یوں بیان فرمایا ہے۔

مَثَلِي كَمَثَلِ رَجُلٍ اسْتَوْقَدَ نَارًا فَلَمَّا اَضَاءَتْ مَا حَوْلَهَا جَعَلَ الْفِرَاشُ وَهَذِهِ

الدَّوَابُّ أَلْبَسِي ثَعْلُ فِي النَّارِ يَنْقَعْنَ فِيهَا وَجَعَلَ يُحْجِزُهُنَّ وَيَغْلِبُنَّ فَيَتَفَحَّمْنَ فِيهَا فَأَنَّا
أَخَذَ بِحُجْزِكُمْ عَنِ النَّارِ وَأَنْتُمْ تَفَحَّمُونَ فِيهَا. (متفق علیہ)

”میری مثال اس شخص کی سی ہے جس نے آگ جلائی اور جب آس پاس کا ماحول آگ کی
روشنی سے چمک اٹھا تو کیڑے پتنگے اس پر گرنے لگے اور وہ شخص پوری قوت سے ان کیڑوں
پتنگوں کو آگ سے روک رہا ہے لیکن پتنگے ہیں کہ اس کی کوششوں کو ناکام بنائے دے رہے ہیں اور
آگ میں گرے پڑ رہے ہیں (اسی طرح) میں تمہیں کمر سے پکڑ پکڑ کر آگ سے روک رہا ہوں
اور تم ہو کہ آگ میں گرے پڑ رہے ہو۔“

داعیانہ اضطراب کے محرکات:

اوپر کی تمثیل اور مدثر کے خطاب سے نبی کے جس داعیانہ اضطراب، بے مثال انسانی محبت
بے پایاں شوق ہدایت اور غیر معمولی سوز و فکر کی تصویر کشی ہو رہی ہے، اس کے حقیقی محرکات چار
ہیں، ان حقیقی محرکات کی حیثیت وہی جو جسم انسانی میں روح کی ہے اور داعیانہ کردار کی ساری دلکشی
اور رعنائی انہیں کے دم سے ہے۔

(۱) فریضہ رسالت کا شدید ترین احساس۔

(۲) رضائے الہی کا بے پایاں شوق۔

(۳) انسانیت کا سچا درد۔

(۴) فلاحِ آخرت کی غیر معمولی فکر۔

ان چار محرکات پر تفصیلی گفتگو کرنے سے پہلے ایک بار ذرا تصور کی آنکھوں سے نبی صلی اللہ
علیہ وسلم کا دیدار کیجئے۔ آپ کا بے مثال شوق و ولولہ، بے پایاں سوز و تڑپ دیکھئے اور ایمانی
جذبات کو تازہ کر کے یہ فیصلہ کیجئے۔ شعوری فیصلہ۔ کہ آپ سے تعلق جوڑنے والے ہر مومن داعی
کو یہی کردار اپنانا ہے۔ اس انقلابی فیصلہ کے بغیر میرت رسول صلی اللہ علیہ وسلم کے مطالعہ سے نہ
کوئی فائدہ پہنچ سکتا ہے اور نہ اس فیصلے کے بغیر صحیح معنوں میں کوئی میرت پاک کے مطالعہ کا حق
دار ہو سکتا ہے۔

چشم تصور سے نبی ﷺ کا دیدار:

خیال کی ساری قوتوں کو سمیٹ کر چشم تصور سے ذرا اس ”سراپا اضطراب ہستی“ کا دیدار قرآن کے آئینے میں کیجئے۔

لَقَدْ جَاءَكُمْ رَسُولٌ مِّنْ أَنفُسِكُمْ عَزِيزٌ عَلَيْهِ مَا عَنِتُّمْ حَرِيصٌ عَلَيْكُمْ بِالْمُؤْمِنِينَ رَؤُوفٌ رَّحِيمٌ (التوبہ: ۱۲۸)

”لوگو! تمہارے پاس تم ہی میں سے ایک رسول آئے ہیں۔ تمہارا گمراہی میں پڑنا ان پر انتہائی شاق ہے۔ تمہاری ہدایت کے لیے وہ انتہائی حریص ہیں اور مومنوں کے لیے انتہائی شفیق و مہربان ہیں۔“

کفر و شرک کے تاریک ترین ماحول میں ایک حساس انسان آنکھ کھولتا ہے۔ وہ اپنے چاروں طرف ہزار ہا خداؤں کی پرستش ہوتے دیکھتا ہے، بدکرداری اور بداخلاقی کی حیا سوز حرکتیں دیکھتا ہے، ظلم و ستم کے ختم نہ ہونے والے انسانیت سوز مناظر دیکھتا ہے تو وہ گڑھٹتا ہے۔ آدم کی اولاد کا یہ حال اس سے دیکھا نہیں جاتا، وہ ان کی ہدایت کے لیے بے چین ہو جاتا ہے۔ شوق ہدایت میں گھلتا ہے اور اسی فکر و غم میں وہ اپنے خدا کے حضور گڑگڑاتا ہے۔

پروردگار! مجھ پر صبر اٹھیل دے اور میرے قدموں کو جمادے اور ان کافروں کے مقابلے میں میری مدد فرما۔

رَبَّنَا أَفْرِغْ عَلَيْنَا صَبْرًا وَثَبِّثْ أَقْدَامَنَا وَانصُرْنَا عَلَى الْقَوْمِ الْكَافِرِينَ ۝

(البقرہ: ۲۵۰)

”اے اللہ تو ہمارے لیے راہ صبر کشادہ کر دے۔ ہمارے قدموں کو استقامت بخش اور ہمیں کافروں پر فتح و نصرت عطا فرما۔“

اور خدا صبر و ثبات کی بے پناہ قوت دے کر وعدہ کرتا ہے، ہم تمہارے پشت پناہ ہیں۔ تم ہماری نگاہوں کے سامنے ہو، ہم ایک لمحے کے لیے تم سے غافل نہیں ہیں۔ ہم نہ تمہیں ضائع ہونے دیں گے اور نہ تمہارا اجر ضائع ہونے دیں گے، تم کھلم کھلا ایک خدا کی دعوت دو۔ شرک کے ہولناک انجام اور جہنم کی عبرت تک تباہی سے اپنی قوم کو بچانے کے لیے جسم و جان کی ساری قوتیں

لگا دو، اور پھر ہم دیکھتے ہیں کہ شوق اور درد سے سرشار ایک بے قرار انسان ہے جسے شب و روز ایک ہی دھن ہے ایک ہی غم ہے اور ایک ہی لگن ہے کہ خدا سے بچھڑے ہوئے خدا کے بندے خدا سے مل جائیں۔ اسی غم میں اس کی راتیں لگتی ہیں، اسی شوق اور دوڑ دھوپ میں اس کے دن بیتتے ہیں۔ مگر اہوں کو اپنے خدا سے بیزار اور غافل دیکھ کر اس کا دل روتا ہے اس کی آنکھیں آنسو بہاتی ہیں اور وہ ایک ایک کے دل میں خدا کا یہ پیغام جمائے اور بھولا ہوا سبق یاد دلانے کے لیے بے چین ہے کہ خدا کے بندو! تمہارا خدا ایک ہی خدا ہے، اسی نے تمہاں کے پیٹ میں..... تین اندھیروں کے اندر تمہیں پیدا کیا، حسین و جمیل جسم دیا، بے پایاں صلاحیتیں دیں اور اپنی تخلیق کا شاہکار بنا کر تمہیں دنیا میں بھیجا۔ وہی اب بھی تمہاری پرورش کر رہا ہے۔ زمین سے لہلہاتی کھیتیاں وہی اگاتا ہے، آسمان سے پانی وہی برستا ہے، سورج اور چاند کو اسی نے تمہاری خدمت پر لگا رکھا ہے۔ شب و روز کی یہ گردش اسی کے حکم سے ہے۔ اس نے پوری کائنات کو اپنی قدرت سے تمہارے لیے مسخر کر رکھا ہے نہ تمہارے پیدا کرنے میں کوئی اس کا شریک ہے اور نہ زمین و آسمان کے پیدا کرنے میں۔ نہ تمہاری پرورش میں کوئی اس کا معین و مددگار ہے اور نہ اس کائنات کی حکمرانی میں کوئی اس کا شریک کار ہے۔ وہ خدا ایک ہی ہے اس کا کوئی شریک نہیں۔ تمہاری بندگی کا تہا وہی مستحق ہے۔ اسی کی عبادت کرو، اسی کی اطاعت کرو، اسی سے دعائیں مانگو۔ اسی کے سامنے عاجزی کرو اسی سے مدد چاہو، اسی سے محبت کرو، اسی پر بھروسہ کرو اور اسی سے خوشنودی حاصل کرو۔

آپؐ کی یہ دعوت شب و روز فضا میں گونجتی ہے..... لیکن تھوڑے سے لوگ اس دعوت کو قبول کر کے آپؐ کے ساتھ کام میں لگ جاتے ہیں باقی کئے کے سارے سنگ دل آپؐ کے جانی دشمن بن کر آپؐ کو اور آپؐ کے ساتھیوں کو ستانے لگتے ہیں۔ کبھی نماز پڑھتے میں آپؐ کی گردن پر اونٹ کی غلیظ اوج لا کر ڈالتے ہیں، کبھی آپؐ کے راستے میں کانٹے بچھاتے ہیں کبھی آپؐ کو صابی، مجنوں، شاعر اور کاہن کہہ کر دل دکھاتے ہیں، کبھی آپؐ کے ساتھیوں پر دہشت درازی کرتے ہیں، کبھی گرم ریت پر لٹا کر اوپر سے وزنی پتھر رکھ کر ایذا دیتے ہیں، کبھی دیکھتے انگاروں پر لٹاتے ہیں اور کبھی زنجیروں اور رسیوں سے باندھ کر کئے کی گلیوں میں گھسیٹتے ہیں، کبھی طائف کے بازاروں میں پتھر برساتے ہیں اور ان سارے حالات میں نبیؐ کے شوقی ہدایت کا حال یہ ہے کہ آپؐ گزر گزرا کر ان ظالموں کے لیے دعائیں مانگتے ہیں۔ شب و روز ان کے غم میں جان گھلاتے

ہیں اور ایک ہی ذہن ہے کہ کسی طرح یہ ایمان کی دولت سے محروم نادان، دولت ایمان سے مالا مال ہو جائیں۔ خدا کو آپؐ کی اس بے قراری اور سوز و غم پر پیارا آتا ہے اور کہتا ہے:-

فَلَعَلَّكَ بَايَعْتَ نَفْسَكَ عَلَى آثَارِهِمْ إِنْ لَمْ يُؤْمِنُوا بِهِذَا الْحَدِيثِ أَسَفًا

(الکہف: ۶)

”شاید اس رنج و غم میں آپؐ اپنے کو ہلاک ہی کر ڈالیں گے اگر یہ لوگ اس کلام ہدایت پر ایمان نہ لائیں۔“

یہ مختصری آیت ایک صاف آئینہ ہے جو رسول ﷺ کی حقیقی تصویر پیش کر رہا ہے اور ہم چشمِ تصور سے دیکھ رہے ہیں کہ ایک بے قرار داعی ہے جس کا شوق، دلولہ، ترب، سوز، درد، لگن، اور حوصلہ کی طرح اس کو پھین سے نہیں بیٹھنے دیتا، اسے اپنے مقصد سے سچا عشق ہے اور وہ ہر وقت اسی ذہن میں ہے کہ اپنے رب کو خوش کرنے کے لیے بھٹکے ہوئے بندوں کو اس سے ملائے اور وہ اسی شوقِ ہدایت میں گھل کر اپنی جان ہلاک کیے دے رہا ہے کہ خدا کے بندے خدا کے سچے کلام پر ایمان لے آئیں۔

یہ حسین اور دلکش زندگی جس کو چشمِ تصور سے دیکھ دیکھ کر آپؐ روحانی سرور و سکون اور ایمان کی تازگی محسوس کر رہے ہیں، یہ حیاتِ رسولؐ کے ایک اہم پہلو ”داعیانہ کردار“ کی ایک دلاویز جھلک ہے۔

داعیانہ اضطراب کے محرکات پر تفصیلی نظر:

آئیے اب ان عوامل اور محرکات پر ذرا تفصیلی نظر ڈالیں جو اس حسین زندگی کو وجود میں لانے کی بنیاد بنتے ہیں اور اس کے حقیقی جوہر ہیں، یہ محرکات جیسا کہ اوپر معلوم ہوا، بنیادی طور پر چار ہیں:-

فریضہ رسالت کا شدید ترین احساس:

اولین محرک جو ہمہ وقت داعی کو تبلیغ حق کے لیے تڑپاتا رہتا ہے وہ اپنے فریضہ کا شدید ترین احساس ہے۔ آپؐ کے غیر معمولی اضطراب و فکر کو دیکھ کر خدا بار بار آپؐ کو تسلی دیتا ہے، اے

رسول! آپؐ پر یہ ذمہ داری ہرگز نہیں کہ آپؐ کسی کے دل میں ہدایت ڈال دیں آپؐ پر جو کچھ ذمہ داری ہے وہ صرف یہ ہے کہ آپؐ حق کی دعوت پہنچادیں۔

إِنَّ عَلَيْكَ إِلَّا الْبَلَاغُ

”(اے نبیؐ) آپؐ کے ذمہ تو صرف دین کو پہنچا دینا ہے۔“

اور آپؐ نے یہ کام بحسن و خوبی انجام دیا۔ اب اگر یہ لوگ ایمان نہیں لاتے تو آپؐ پر ان کی کوئی ذمہ داری نہیں۔ اللہ خود ان سے سمجھ لے گا کہ یہ دنیا میں کیا کرتے رہے ہیں اور وہ ہر ایک کے عمل کا ٹھیک ٹھیک بدلہ دینے والا ہے۔ آپؐ کا فریضہ تو صرف اس قدر ہے کہ آپؐ اُن کو انجام بد سے خبردار کر دیں اور نیک انجام کی خوش خبری سنا دیں۔

وَمَا أَرْسَلْنَاكَ إِلَّا مُبَشِّرًا وَنَذِيرًا. (الفرقان: ۵۶)

”آپؐ کو ہم نے محض اس لیے بھیجا ہے کہ آپؐ انجام نیک کی خوش خبری سنائیں اور انجام بد سے ڈرائیں۔“

لیکن ان تمام تسلیوں کے باوجود آپؐ کا حال یہ ہے کہ آپؐ خدا سے بھٹکے ہوئے نادان انسانوں کی ہدایت کے لیے گھلے جاتے ہیں اور آپؐ کے فکر و اضطراب میں کوئی کمی نہیں آتی۔ گمراہی سے بچانے اور ہدایت کی طرف بلانے کا شوق، تڑپ اور ولولہ اس حد تک بڑھا ہوا ہے کہ حضرت ابو ہریرہؓ کی روایت کے مطابق جب آپؐ اپنے چچا ابوطالب کو بستر مرگ پر دیکھتے ہیں تو احساسِ فرض اور شوقِ ہدایت سے بے تاب ہو کر سوز میں ڈوکی ہوئی دلگیر آواز میں دھیرے سے کہتے ہیں۔ ”چچا جان! آپؐ اب بھی کلمہ توحید پڑھ لیجئے۔ میرے کان ہی میں آہستہ سے کہہ دیجئے۔ اگر آپؐ اس وقت بھی کلمہ توحید کا اقرار کر لیں تو خدا کے حضور میں بھری عدالت میں آپؐ کے ایمان کی گواہی دوں گا۔“

آخری حج کے موقع پر عرفات کے میدان میں اونٹنی پر سوار تقریباً ڈیڑھ لاکھ کے عظیم اجتماع کو یقین و اذعان اور جوش و جذبے کی پوری قوت سے خدا کے احکام بتاتے اور ہدایتیں دیتے ہیں لیکن ذمہ داری کے احساس کا یہ حال ہے کہ لوگوں سے پوچھتے ہیں۔ ”کل قیامت کے دن تم سے میرے بارے میں پوچھا جائے گا (کہ میں نے خدا کا پیغام تم تک پہنچا دیا یا نہیں؟) لوگو! ذرا مجھے جواب دو اس وقت تم کیا کہو گے؟“ مجمع نے ایک آواز ہو کر کہا خدا کے رسول! ہم گواہی دیتے ہیں

کہ آپؐ نے خدا کا پیغام پہنچا دیا۔ آپؐ نے رسالت کا حق ادا کر دیا۔ آپؐ نے کھرے کھوٹے کی خوب خوب نصیحت فرمادی۔“ مجمع کی اس اجتماعی شہادت اور فضا کو لرزادینے والی آواز سے بھی آپؐ کو تسکین نہ ہوئی اور آپؐ نے شہادت کی انگلی آسمان کی طرف اٹھاتے ہوئے لوگوں کی طرف جھکائی اور فرمایا (اے خدا! سن تیرے بندے کیا کہتے ہیں) ”خدا یا تو اپنے بندوں کی گواہی پر گواہ رہنا۔“

پھر فرمایا ”خدا یا! تو اپنے بندوں کی گواہی پر گواہ رہنا۔“ پھر تیسری بار فرمایا ”خدا! تو اپنے بندوں کی گواہی پر گواہ رہنا۔ خدا یا! یہ صاف صاف اقرار کر رہے ہیں کہ میں نے ٹھیک ٹھیک تیرا دین ان کو پہنچا دیا۔“

اور ایک بار آپؐ کو احساس فرض نے پھر جھنجھوڑا کہ نہ معلوم امت کے کتنے افراد اب بھی موجود نہ ہوں اور ان تک آپؐ کی بات نہ پہنچے تو آپؐ نے حاضرین کو وصیت فرمائی ”جو لوگ یہاں موجود ہیں، ان کا فرض ہے کہ وہ ان تمام لوگوں کو جو یہاں موجود نہیں ہیں، میری باتیں پہنچا دیں۔“

اور یہ آپؐ کی اس شدتِ احساس کا طفیل ہے کہ چودہ سو سال سے برابر یہ پیغام ان کرڈوں انسانوں کو برابر پہنچ رہا ہے جو اُس دن عرفات میں موجود نہ تھے۔

ذمہ داری کے شدید ترین احساس کی جو مثال محمد عربی صلی اللہ علیہ وسلم نے پیش کی اس سے پہلے نہ آسمان کی آنکھ نے کبھی دیکھی اور نہ اولادِ آدم نے کبھی سنی اور نہ آئندہ اس کی توقع ہے۔

نزع کا عالم ہے، درد کی تکلیف سے مضطرب ہیں، کبھی چادر منہ پر ڈالتے ہیں..... اور کبھی الٹ دیتے ہیں اسی غیر معمولی اضطراب میں حضرت عائشہؓ نے سنا، زبانِ مبارک پر یہ الفاظ ہیں۔

”یہود و نصاریٰ پر خدا کی لعنت انہوں نے اپنے پیغمبروں کی قبروں کو عبادت گاہ بنا لیا۔“ حضرت عائشہؓ کے پاس چند اشرفیاں رکھوائی تھیں، اسی بے چینی کی حالت میں ایک بار فرمایا: ”عائشہ! وہ اشرفیاں کہاں ہیں؟ کیا محمد خدا سے بدگمان ہو کر ملے گا؟ عائشہ! وہ اشرفیاں خدا کی راہ میں خیرات کر دو۔“

رضائے الہی کا بے پایاں شوق:

داعیانہ تڑپ کا دوسرا زبردست محرک رضائے الہی کا بے پایاں شوق ہے۔ یہ داعیانہ کوششوں کا اصل سرچشمہ ہے اور ایسا زندہ محرک ہے جسے کبھی فنا نہیں، عمل کے ہزاروں محرک ہو سکتے ہیں لیکن ہر محرک مضحل ہو سکتا ہے، بے اثر ہو سکتا ہے بلکہ فنا ہو سکتا ہے لیکن خدا کی خوشنودی کا شوق صرف یہی ایک ایسا محرک ہے جو ہمیشہ باقی رہنے والا ہے۔

نبیؐ کی وفات کے وقت جب صحابہ کرامؓ دل شکستہ ہونے لگے اور غم کے ہجوم میں مختلف قسم کی کیفیتیں ان پر طاری ہونے لگیں تو اس وقت حضرت ابوبکر صدیقؓ نے ایک حقیقت افروز تاریخی خطبہ دیا جو رہتی دنیا تک اسلامی قافلوں کے لیے بانگِ درا ہے۔ آپؓ نے فرمایا۔

أَلَا مَنْ كَانَ يَعْْبُدُ مُحَمَّدًا فَإِنَّ مُحَمَّدًا قَدْ مَاتَ وَمَنْ كَانَ يَعْْبُدُ اللَّهَ فَإِنَّ اللَّهَ حَيٌّ لَا يَمُوتُ.

”اچھی طرح سن لو! جو کوئی محمدؐ کی بندگی کر رہا تھا اسے معلوم ہونا چاہیے کہ محمدؐ اس دنیا سے جا چکے اور جو کوئی خدا کی بندگی کر رہا تھا تو خدا زندہ ہے اور اس کو کبھی موت نہ آئے گی“

ان لفظوں میں آپؐ نے بڑی زبردست حقیقت بیان فرمادی ہے، اسلام نے کسی فانی چیز کو اپنا نصب العین نہیں بنایا ہے، اسلام کا نصب العین خدائے واحد کی خوشنودی ہے یہ وہ ابدی نصب العین ہے جسے کبھی فنا نہیں۔ خدا کو نہ کبھی اونگھ آتی ہے اور نہ نیند، نہ اس پر کبھی غفلت طاری ہوتی ہے اور نہ بے ہوشی، وہ کسی وقت بھی اپنے بندوں سے غافل نہیں ہوتا۔ ایک ایسے زندہ جاوید کی رضا کو اپنا نصب العین بنالینے کے بعد آدمی کا جوشِ عمل اور ولولہ کار اسی وقت سرد پڑ سکتا ہے، جب وہ کسی طرح خود ہی اس نصب العین سے غافل ہو جائے یا خدا کے یقین سے محروم ہو جائے۔

رسول خدا صلی اللہ علیہ وسلم کا ارشاد ہے۔

إِنَّ اللَّهَ لَا يَنَامُ وَلَا يَنبَغِي لَهُ أَنْ يَنَامَ يَخْفِضُ الْقِسْطَ وَيَرْفَعُهُ، يُرْفَعُ إِلَيْهِ عَمَلُ اللَّيْلِ قَبْلَ النَّهَارِ وَعَمَلُ النَّهَارِ قَبْلَ اللَّيْلِ.

”اللہ سوتا نہیں ہے اور نہ سونا اس کی شان ہے۔ وہ اعمال کی ترازو کو اونچا نیچا کرتا رہتا ہے۔ رات کے اعمال دن نکلنے سے پہلے پہلے اس کی جناب میں پیش ہو جاتے ہیں۔ اور اسی حقیقت کو

قرآن پاک نے دو لفظوں میں اس طرح واضح کیا ہے لَا تَأْخُذْهُ سِنَّةٌ وَلَا نَوْمٌ (البقرہ) اسے نہ اونگھ پڑتی ہے اور نہ نیند آتی ہے۔“

طائف والوں کو پیغام حق سنانے کے بعد جب آپؐ لہو لہان اور غم سے نڈھال واپس ہوئے تو راہ میں آپؐ نے خدا سے دُعا کی، اس دُعا کو پڑھیے، اس کے ایک ایک لفظ سے یہ حقیقت چمکی پڑتی ہے کہ رسولِ خداؐ کے دل میں ایک ہی شوق سما یا ہوا ہے کہ مجھ سے میرا پروردگار خوش ہو جائے، اس کی رضا حاصل ہو تو سب کچھ گوارا ہے، اگر پروردگار راضی ہے تو نہ کسی دکھ اور تکلیف کی شکایت ہے اور نہ کسی کے ظلم اور زیادتی کی پروا ہے۔ آپؐ اپنے خدا سے فریاد کرتے ہیں:-

اَللّٰهُمَّ اِلَيْكَ اَشْكُو ضَعْفَ قُوَّتِيْ وَ قِلَّةَ حِيلَتِيْ وَ هَوَانِيْ عَلٰى النَّاسِ يَا اَرْحَمَ الرَّاحِمِيْنَ اَنْتَ رَبُّ الْمُسْتَضْعِفِيْنَ وَاَنْتَ رَبِّيْ اِلٰى مَنْ تَكَلِّمُنِيْ اِلٰى بَعِيْدٍ يَّتَبَهَّجُنِيْ اَوْ اِلٰى عَدُوٍّ مَلِكْتَهُ اَمْرِيْ اِنْ لَمْ يَكُنْ عَلٰى غَضَبِكَ فَلَا اُبَالِيْ وَلٰكِنْ غَافِيَتِكَ هِيَ اَوْ سَعٌ لِّىْ اَعُوْذُ بِنُورِ وَجْهِكَ الَّذِىْ اَشْرَقَتْ لَهٗ الظُّلُمُتُ وَصَلَحَ عَلَيْهِ اَمْرُ الدُّنْيَا وَ الْاٰخِرَةِ مِنْ اَنْ يُنْزَلَ بِيْ غَضَبِكَ اَوْ يُجَلَ عَلٰى سَخَطُكَ لَكَ الْعُتْبٰى حَتّٰى تَرْضٰى وَلَا حَوْلَ وَلَا قُوَّةَ اِلَّا بِكَ. (طبری ابن ہشام، ج ۲ ص ۶۲)

”اے اللہ! میں تجھی سے اپنی بے بسی اور بے چارگی اور لوگوں کی نگاہ میں اپنی بے قدری کا شکوہ کرتا ہوں، اے ارحم الراحمین! تو سارے ہی کمزوروں کا رب ہے، اور تو ہی میرا بھی رب ہے..... تو مجھے کس کے حوالے کر رہا ہے۔ کیا کسی بے گانے کے حوالے جو میرے ساتھ درشتی اور سختی سے پیش آئے۔ یا کسی دشمن کے حوالے، جو مجھ پر قابو پالے۔ اگر تو مجھ سے خفا نہیں ہے تو مجھے کسی مصیبت کی پروا نہیں ہے، مگر پھر بھی اگر تیری طرف سے مجھے عافیت مل جائے تو میرے لیے اس میں زیادہ کشادگی ہے۔ میں پناہ چاہتا ہوں تیری ذات کے نور کی جس سے تاریکیاں چھٹ جاتی ہیں اور جس سے دنیا اور آخرت کے سارے معاملات سدھر جاتے ہیں، اس سے مجھے بچالے کہ تیرا غضب مجھ پر نازل ہو، یا میں تیرے عتاب کا مستحق بنوں۔ میں تیری ناراضی دور کرنے میں لگا رہوں یہاں تک کہ تو راضی ہو جائے۔ خدایا! تیرے سوا کسی کے پاس کوئی طاقت و قوت نہیں۔“

انسانیت کا سچا درد:

خدا کی خوشنودی کو نصب العین قرار دینے والا کبھی خدا کے بندوں سے بے تعلق نہیں ہو سکتا۔ رضائے الہی کی طلب اور بندگانِ خدا سے محبت یہ ایک ہی کردار کے دو پہلو ہیں، بندگانِ خدا سے بے پایاں محبت اور انسانیت کے سچے درد کا جو بے مثال اسوہ نبیؐ نے چھوڑا وہ رہتی زندگی تک داعیانِ حق کے لیے مشعلِ راہ ہے گمراہ بندوں کے غم میں گھلنا ان کی گمراہیوں پر کڑھنا اور ان کو خدا کے غضب اور جہنم کی آگ سے بچانے کے لیے تڑپنا اور ان کی ہدایت کے لیے غیر معمولی حریص ہونا داعی اعظمؑ کی داعیانہ زندگی کے وہ جوہر ہیں جن کی ایک رمت بھی امت کو مل جائے تو دن کا سکون اور رات کا آرام حرام ہو جائے۔

ایک بار حضرت عائشہؓ نے نبیؐ سے پوچھا۔ یا رسول اللہ! آپؐ کی زندگی میں اُحد سے بھی زیادہ سخت کوئی دن گزرا ہے؟ فرمایا ”عائشہ! تمہاری قوم قریش سے مجھے بہت بہت تکلیفیں پہنچیں لیکن عقبہ کا دن میری زندگی کا سب سے زیادہ سخت دن تھا۔“

دعوتِ اسلامی کے ساتھ مکہ والوں کا پیہم ظالمانہ سلوک اور مسلسل انکار کا رویہ دیکھ کر جب آپؐ دل شکستہ اور مایوس ہو گئے تو آپؐ طائف والوں کو خدا کا پیغام پہنچانے کے لیے تشریف لے گئے شاید کہ وہاں حق کا بیج جڑ پکڑے اور طائف والوں کے دل دعوتِ حق کو قبول کرنے کے لیے جھکیں، وہاں پہنچ کر آپؐ نے حق کی دعوت پیش کی مگر ان بد نصیبوں نے اس کی قدر نہ کی اور وہاں کے سردار عبد یلیل نے غنڈوں اور اوباش لڑکوں کو آپؐ کے پیچھے لگا دیا، ان سنگ دلوں نے پیغامِ رحمت کے جواب میں رحمتِ عالم پر پتھر برسائے۔ آپؐ لہو لہان ہو گئے اور بیہوش ہو کر گر پڑے جب ہوش آیا تو آپؐ اٹھے اور غم سے نڈھال اسی پریشانی میں وہاں سے روانہ ہوئے جب قرن الثعالب میں پہنچے تو کچھ غم ہلکا ہوا۔

آپؐ کی نگاہ آسمان کی طرف اٹھی تو دیکھا کہ حضرت جبرائیلؑ نے آپؐ کو پکارا۔ یا رسول اللہ! آپؐ کی قوم نے رحمت کے پیغام کا جو جواب دیا اور جو سلوک آپؐ کے ساتھ کیا خدا نے سب سنا اور دیکھا اور خدا نے ان سنگ دلوں پر غضبناک ہو کر یہ پہاڑوں کا نظم سنبھالنے والا فرشتہ آپؐ کی خدمت میں بھیجا ہے کہ آپؐ جو چاہیں اس کو حکم دیں اور پہاڑوں کے فرشتے نے رسولؐ کو

پکارا، سلام کیا اور پھر بولا ”اے محمد ﷺ! ان سنگ دلوں نے پیغام حق کا جو جواب دیا اور جو کچھ آپ سے کہا اور جو ظالمانہ برتاؤ آپ کے ساتھ کیا سب خدا نے دیکھا اور سنا، میں پہاڑوں کے انتظام پر مامور ہوں۔ آپ فرمائیں تو میں ابوبتیس اور جبل احمر کو آپس میں ٹکرا دوں کہ یہ بد بخت ان کے بیچ میں پس کر اپنے انجام کو پہنچ جائیں۔“

رحمتِ عالم نے یہ سن کر جواب دیا۔ ”نہیں مجھے اپنی قوم میں پیغام حق پہنچانے کا موقع دو، ہو سکتا ہے کہ اللہ ان ہی کے قلوب ہدایت کے لیے کھول دے یا پھر یہ بھی ہو سکتا ہے کہ ان کی اولاد میں ایسے لوگ پیدا ہوں جو ہدایت قبول کر لیں۔“

حضرت عبداللہ بن عمرؓ کا بیان ہے کہ ایک بار ہم لوگ رسول اللہ کے ساتھ سفر جہاد پر جا رہے تھے۔ کچھ لوگوں کے پاس ہمارا گزر ہوا۔ رسول اللہ نے ان سے پوچھا۔ تم لوگ کون ہو؟ وہ بولے۔ ہم مسلمان ہیں، وہاں ایک عورت کھانا پکا رہی تھی اور ایندھن ڈال ڈال کر آگ بھڑکا رہی تھی جب آگ کی لپٹ تیز ہوتی تو وہ اپنے بچے کو آگ سے بچانے کے لیے دوڑ ہٹا لیتی۔ پھر وہ آپ کے پاس آئی اور بولی ”کیا آپ خدا کے رسول ہیں؟“ آپ نے فرمایا ”بیشک میں خدا کا رسول ہوں“ عورت نے کہا ”کیا خدا ارحم الراحمین نہیں ہے؟“ آپ نے فرمایا کیوں نہیں وہی سب سے زیادہ رحم فرمانے والا ہے۔ پھر بولی ”کیا خدا اپنے بندوں پر اس سے زیادہ مہربان ہے جتنی ماں اپنے بچوں پر ہوتی ہے؟“ آپ نے جذبے کے ساتھ فرمایا ”بے شک خدا اپنے بندوں پر اس سے کہیں زیادہ مہربان ہے جتنی کہ ایک ماں اپنے جگر کے ٹکڑوں پر ہو سکتی ہے، یہ سن کر عورت نے کہا۔“ یا رسول اللہ! ماں تو کبھی اپنے بچے کو آگ میں ڈالنا پسند نہیں کرتی۔“ یہ سنتے ہی رحمتِ عالم نے سر جھکا لیا..... کچھ دیر کے بعد آپ نے سر اٹھایا اور یقین میں ڈوبی ہوئی آواز میں فرمایا: ”خدا ہرگز کسی کو عذاب میں نہیں ڈالے گا مگر جو سرکش اور متکبر بن کر اس کی توحید کا انکار کر دے۔“

کئی زندگی میں آپ کے خلاف سازشیں ہو رہی ہیں۔ کوئی کہتا ہے کہ ان کو شہر سے نکال دو۔ کوئی کہتا ہے کہ ان کو قتل کر دو، ان ہی دنوں ایک ہوشربا قلعہ نے مکہ کو آ گھیرا..... ایسا قلعہ کہ قریش کے لوگ پتے اور چھال کھانے پر مجبور ہو گئے۔ بچے بھوک سے بلبلاتے اور بڑے ان کی یہ حالت دیکھ کر رڑپ جاتے۔

آپ نے اپنے جانی دشمنوں کو جن کے پہنچائے ہوئے زخم ابھی بالکل تازہ تھے، اپنی دلی

ہمدردی کا پیغام بھیجا، اور ابوسفیان اور صفوان کے پاس پانچ سو دینار بھیج کر یہ کہلوایا کہ یہ دینار قحط کے مارے ہوئے مصیبت زدہ لوگوں میں تقسیم کر دیئے جائیں۔

فلاحِ آخرت کی غیر معمولی فکر:

داعیانہ جذبہ میں جان ڈالنے والا اور اس کو ثبات بخشنے والا اہم ترین محرک فلاحِ آخرت کی غیر معمولی فکر ہے۔ یہی انسان کا سب سے اہم مسئلہ ہے، یہی اسلام کی جان ہے اسی کی خاطر خدا نے کتابیں نازل فرمائیں اور اسی کی خاطر رسول بھیجے۔ اور یہی غیر معمولی فکر نبی کو ہر وقت بے قرار رکھتی تھی۔ یہ حقیقت سورج سے زیادہ روشن اور موت سے زیادہ یقینی ہے۔

آخرت کی فلاح کا جو تصور اسلام نے دیا ہے اس کا خلاصہ یہ ہے کہ آدمی جہنم کے ہولناک عذاب سے نجات پا جائے اور جنت کی بے بہا نعمت و سکون سے سرفراز ہو۔

مَنْ يُصْرَفْ عَنْهُ يَوْمَئِذٍ فَقَدْ رَحِمَهُ ط وَذَٰلِكَ الْفَوْزُ الْمُبِينُ ۝ (الانعام: ۱۶)

”جس کسی سے اس روز عذاب مائل دیا گیا اس پر خدا کا رحم ہو گیا اور یہ ایک کھلی کامیابی ہے“

فَمَنْ رُخِزَ عَنِ النَّارِ وَأُذْخِلَ الْجَنَّةَ فَقَدْ فَازَ (آل عمران: ۱۸۵)

”جو کوئی آتشِ دوزخ سے بچا لیا گیا اور بہشت میں داخل کر دیا گیا وہ یقیناً کامیاب ہو گیا۔“

زندگی کی منزل بہر حال آخرت ہے یقین کرنے والوں کے لیے بھی اور یقین نہ کرنے والوں کے لیے بھی اور انسان چاروں چاروں منزل سے قریب تر ہو رہا ہے آخرت میں انسانی زندگی بالیقین دو انجاموں سے دو چار ہوگی، یا دائمی سکھ ہو گا یا دائمی دکھ، خدا کی رضا ہوگی یا خدا کا غضب، اس حقیقت پر یقین رکھنے والا اور اس فلاح کی فکر کرنے والا یہ کیسے گوارا کر سکے گا کہ اس جیسے گوشت پوست کے دکھ سکھ کا احساس رکھنے والے انسان اس فلاح سے محروم رہیں اور ہمیشہ کی تباہی منور لیں جب کہ انہی انسانوں میں اس کی عزیز ترین اولاد بھی ہے محبوب ترین بیوی بھی ہے۔ شفقت کرنے والے ماں باپ بھی ہیں۔ سہارا دینے والے اہل خاندان بھی ہیں، شہر اور ملک کے وہ لوگ بھی ہیں جن کے ساتھ مل کر اس نے زندگی گزاری، جن سے اس کا انسانی رشتہ ہے اور جو اسی کی طرح جان رکھتے اور تکلیف و راحت کا احساس کرتے ہیں۔

یہ چار جوہر یعنی

(۱) فریضہ رسالت کا شدید ترین احساس (۲) رضائے الہی کا بے پایاں شوق
(۳) انسانیت کا سپا اور (۴) فلاحِ آخرت کی غیر معمولی فکر۔

نبیؐ کی داعیانہ زندگی کو انتہائی حسین و دلکش بناتے ہیں اور وہ داعیانہ تڑپ اور اضطراب پیدا کرتے ہیں جس پر سکون و اطمینان کی ساری متاعِ قربان ہے لیکن نبیؐ کی یہ جمودنا آشنا اور جوشِ عمل سے بیتاب زندگی بے ہنگم اور منتشر نہ تھی بلکہ انتہائی مرتب، منظم اور سوچی سمجھی تھی۔ آپؐ محض جوشِ عمل کے پیکر ہی نہ تھے بلکہ انتہائی ہوش مند، حکیم اور مفکر و مدبر بھی تھے۔

نبیؐ کے داعیانہ اوصاف:

ان چار بنیادی جوہروں کی بدولت نبی صلی اللہ علیہ وسلم کا داعیانہ کردار ایک طرف غیر معمولی جوش و اضطراب اور سوز و گداز کا آئینہ دار تھا اور دوسری طرف ہوش و حکمت و تدبیر و تنظیم کے کچھ ایسے نمایاں اوصاف سے بھی آراستہ تھا جو اخلاصِ عمل، حکمتِ تبلیغ، حسنِ تدبیر اور سلیقے کا اعلیٰ نمونہ تھے ان اوصاف کو ہم داعیانہ اوصاف کہتے ہیں۔ یہ اوصاف سات عنوانوں میں تقسیم کیے جاسکتے ہیں۔

(۱) داعی الی اللہ (۲) کامل نمونہ (۳) حکمت و سلیقہ (۴) اجتماعی جدوجہد
(۵) صبر و ثبات (۶) قربانی اور جاں نثاری (۷) استعانت و استغفار

داعی الی اللہ:

نبیؐ کے داعیانہ کردار کا اولین امتیاز یہ تھا کہ آپؐ داعی الی اللہ تھے یعنی صرف اللہ کی طرف دعوت دینا ہی آپؐ کا مقصد و حیات تھا خدا کے سوا کسی اور کی طرف بلا نا کبھی کسی مرحلے میں بھی آپؐ کا مقصد نہیں رہا۔ زندگی بھر آپؐ خدا کے بندوں کو خدا کی بندگی کی طرف بلاتے رہے اور اس کا منحص بندہ بن کر زندگی گزارنے کی تلقین کرتے رہے، خدا کا ارشاد ہے۔

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَدَاعِيًا إِلَى اللَّهِ بِآذَنِهِ (الاحزاب: ۳۵-۳۶)

”اے نبیؐ ہم نے آپؐ کو بھیجا ہے گواہ بنا کر، بشارت دینے والا اور ڈرانے والا بنا کر اور

اللہ کے اذن سے اللہ کی طرف دعوت دینے والا بنا کر“

اس آیت میں نبیؐ کا منصب ہی یہ بتایا گیا ہے کہ وہ صرف اللہ کی طرف دعوت دیتا ہے اور اس منصب پر خدا کے اذن سے وہ مامور ہوتا ہے۔ یعنی نبی صلی اللہ علیہ وسلم نے اپنی دوڑ دھوپ کا اصل مقصود جو خدا کی رضا کو بنا رکھا ہے اور ہر مقصد سے رُخ پھیر کر صرف خدا ہی کی طرف بندگان خدا کو بلارہا ہے تو یہ نصب العین اس نے اپنے لیے خود متعین نہیں کر لیا ہے بلکہ خدا نے ہی نبیؐ کو اس منصب پر مامور کیا ہے اور اسی کا یہ حکم ہے کہ نبیؐ خدا کے بندوں کو خدا کی طرف دعوت دے۔

نبیؐ کی زندگی کا مطالعہ کیجئے تو یقین بڑھتا جائے گا کہ خدا کے داعی کو صرف داعی الی اللہ ہی ہونا چاہیے۔ نبیؐ زندگی بھر خدا کے بندوں کو خدا ہی کی طرف بلاتے رہے، وطن، قوم، نسل، زبان یا کوئی فرقہ و جماعت، یا کوئی خاندانی اور قبیلہ ہرگز نبیؐ کا مقصود نہیں ہوتا، آپؐ نے ان میں سے کسی چیز کی طرف کبھی کسی کو نہیں بلایا آپؐ کبھی کسی مرحلے میں بھی داعی الی القوم داعی الی الوطن یا داعی الی الجماعۃ وغیرہ نہیں رہے، نہ کبھی محض دنیوی اقتدار، قوی ترقی، ملکی خوشحالی اور مادی برتری آپؐ کا نصب العین رہا ہے، بلاشبہ یہ چیزیں اگر دین کی خاطر ہوں، تو نہ صرف یہ کہ قابل نفرت نہیں ہیں بلکہ محمود ہیں اور مومن ان کے لیے بھی جدوجہد کرتا ہے۔ لیکن یہ حقیقت ہے کہ اسلام کا داعی کبھی یہ دعوت لے کر نہیں اٹھتا کہ آپؐ دنیوی ترقیاں حاصل کریں اور محض سیاسی غلبہ حاصل کریں، یہ چیزیں مومن کا نصب العین ہرگز نہیں ہو سکتیں۔ قریش نے خدا کے داعی سے درخواست کی کہ آپؐ ایک خدا کی طرف دعوت دینے کی بات چھوڑ دیں اور آپؐ چاہیں تو ہم آپؐ کو اپنی سرداری اور بادشاہت دے دیں، لیکن آپؐ نے فرمایا مجھے بادشاہت اور سرداری نہیں چاہیے اگر تم میرے ایک ہاتھ میں چاند اور دوسرے میں سورج بھی لا کر رکھ دو تو میں اس کام سے باز نہیں آسکتا۔

آپؐ کے دل کی گہرائیوں میں یہ یقین پیوست تھا کہ خدا کے بندوں کا نصب العین اگر کوئی ہو سکتا ہے تو صرف یہ کہ وہ خدا سے بچھڑے ہوئے بندوں کو خدا کی طرف بلائیں، اُس کا فرما نبردار اور اطاعت گزار بنائیں اور انہیں صرف خدا کی رضا کے لیے جینا اور مرناسکھائیں۔

تمام خزانوں کا مالک، تمام بھلائیوں کا سرچشمہ، اور اقتدار کا مرکز صرف خدا ہے، لہذا خدا کے بندے، بندے بن کر اور اس کی بندگی بجالا کر ہی زندگی کی عظمت اور حقیقی سکون و اطمینان سے بہرہ ور ہو سکتے ہیں۔ آپؐ کی ۲۳ سالہ پیغمبرانہ زندگی شاہد ہے کہ یہی یقین آپؐ کی داعیانہ

زندگی کا امتیازی جوہر تھا۔ اور یہی وہ بنیادی وصف تھا کہ خدا نے آپ کو تمام عالم کا ہادی و رہنما بنایا اور آج بھی دکھی انسانیت اگر سکھ پاسکتی ہے تو صرف اسی کلمہ توحید کے آفاق گیر سائے میں۔

زندگی سے فیضیاب ہونے اور دونوں جہاں میں فلاح و کامرانی سے ہمکنار ہونے کی راہ صرف یہ ہے کہ خدا کے بندے خدا پرستی کی بنیاد پر اپنی زندگی کی تعمیر کریں اور صرف اسی کی رضا کو اپنی زندگی کا نصب العین بنائیں۔ یہی ایک یقینی مرکز ہے جس پر پوری انسانیت کو متحد کیا جاسکتا ہے اور اسی مرکز پر جمع ہو کر انسانیت سکون پاسکتی ہے۔

وطن، قوم، نسل، قبیلہ، زبان، کلچر، کسی بھی چیز کا یہ مقام نہیں کہ وہ مسلمان کا نصب العین بن سکے۔ ان چیزوں کا تو خیر سوال ہی نہ کیا۔ نبی کی زندگی تو یہ سبق دیتی ہے کہ ایمان لانے والوں کا نصب العین خود اسلامی جماعت بھی نہیں ہے۔ جماعت بھی اصل مقصد کو حاصل کرنے کا ایک لازمی ذریعہ ہے۔ بجائے خود کوئی مقصود ہرگز نہیں۔

خدا کے بندے خدا کے بندے بن کر ہی خدا کی زمین میں زندگی کی قدر و عظمت جان سکتے ہیں اور دنیا اور اس کے سارے وسائل کو اپنی زندگی کی حقیقی تعمیر میں لگا کر فلاح یاب ہو سکتے ہیں۔ نبی کی زندگی اسی فکر و عمل کی زندہ جاوید مثال ہے۔ عرب کی سر زمین میں آپ کے اس اعلان کی گونج اب بھی ہر سال سنی جاسکتی ہے۔

إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ
وَبِذَلِكَ أُمِرْتُ وَأَنَا أَوَّلُ الْمُسْلِمِينَ. (الانعام: ۱۶۲)

”میری نماز، میرے تمام مراسم عبودیت، میری زندگی اور موت، سب کچھ اللہ رب العالمین کے لیے ہے اس کا کوئی شریک نہیں، اسی کا مجھے حکم دیا گیا ہے اور میں سب سے پہلے اس کے حضور سر اطاعت خم کرنے والوں میں سے ہوں۔

کامل نمونہ:

نبی صلی اللہ علیہ وسلم کی صداقت کی سب سے بڑی دلیل خود آپ کی زندگی ہے، آپ اپنی دعوت کا کامل نمونہ تھے، جو کچھ دوسروں کو بتاتے خود اس پر عمل کر کے دکھاتے، اور اپنی عمی زندگی سے اپنے پیغام کے حق ہونے کی گواہی دیتے، لوگوں کو اسلام کی طرف بلاتے تو خود سب سے پہلے

اپنے اسلام کا اعلان کرتے۔

وَ اَنَا اَوَّلُ الْمُسْلِمِينَ ۝ ”اور میں سب سے پہلا مسلم ہوں۔“

داعی اپنی دعوت کا کامل نمونہ اسی وقت بن سکتا ہے جب اس کو اپنی دعوت پر یقین کامل حاصل ہو، نبی صلی اللہ علیہ وسلم کو بے مثال یقین کی دولت حاصل تھی، اس لیے آپ ہر لالچ، خوف، مصیبت اور آزمائش سے بے نیاز ہو کر اس جرأت و یقین کے ساتھ اپنی دعوت پیش کرتے کہ سننے والے مسخود ہو جاتے اور ان کے دل گواہی دیتے کہ یہ شخص جھوٹا نہیں ہو سکتا، بات آپ کے دل سے نکلتی اس لیے ان کے دل پر اثر کرتی اور جب وہ آپ کو دیکھتے کہ جو کچھ کہہ رہے ہیں اس پر آپ کا عمل بھی گواہ ہے تو قبولِ حق کے لیے ان کے دل کھل جاتے۔

آپ کی نجی زندگی، آپ کی گھریلو زندگی، آپ کی سماجی زندگی اور آپ کے معاملات سب گواہ تھے کہ آپ اپنی تعلیمات میں سچے ہیں، آپ دوسروں سے جو کچھ مطالبہ کرتے ہیں اس سے زیادہ خود عمل کرتے ہیں..... ۲۳ سالہ مبارک زندگی میں لوگوں نے طرح طرح کے اعتراضات کیے، بھانت بھانت کے الزامات لگائے، لیکن اس طویل مدت میں کسی ایک زبان سے بھی یہ اعتراض نہیں سنا گیا کہ آپ جو کچھ کہتے ہیں وہ کرتے نہیں..... قول و عمل کی اس مطابقت ہی کی برکت تھی کہ لوگ بے اختیار آپ کی طرف کھینچے اور جو بھی قریب آتا وہ آپ کی مبارک زندگی سے متاثر ہوئے بغیر نہ رہتا، لہذا یہ کہ اس نے اپنی فطرت ہی مسخ کر لی ہو۔ یہی صورت حال دیکھ کر مکہ کے مشرکین آپ کو کاہن، جادوگر اور شاعر جیسے القاب سے یاد کرتے اور اپنی قوم کے لوگوں کو آپ کے قریب آنے اور آپ کی باتیں سننے سے روکتے۔ ان کو بجا طور پر یہ خدشہ ہوتا کہ جو بھی قریب جائے گا وہ اس شمع کا پروانہ بن کر اسی کے گرد طواف کرنے میں لگن ہو جائے گا اور پھر نہ لوٹ سکے گا۔

آپ نے خدا کے بندوں کو خدا کی عبادت کی طرف بلایا تو خود عبادت کی وہ اونچی مثال قائم کی جس کی کامل اتباع بھی کسی انسان کے بس کی بات نہیں۔ آپ رات رات بھر خدا کے حضور کھڑے رہتے، بیروں میں درم آجاتا، جاں نثار کہتے۔ حضور! خدا نے آپ کی اگلی پچھلی ساری لغزشیں معاف فرمادی ہیں پھر آپ کیوں اتنی مشقت اٹھاتے ہیں؟ تو آپ جواب دیتے۔
اَقْلًا اَكُوْنَ عَبْدًا شَكُوْرًا تو کیا میں شکر گزار بندہ نہ بنوں۔

اللہ اکبر شکر گزار بندہ بننے کی کیسی تڑپ تھی۔

آپؐ کی عظمت کا راز ہی یہ ہے کہ آپؐ نے خدا کے بندوں کے سامنے زبان سے جو کچھ کہا، اس پر ایسا عمل کیا کہ خدا نے رہتی زندگی تک کے لیے امت کو ہدایت فرمائی۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (الاحزاب: ۲۱)

”حقیقت یہ ہے کہ تم لوگوں کے لیے رسول اللہ میں ایک بہترین نمونہ ہے۔“

خدا کی رضا اور آخرت کی کامرانی حاصل کرنے کا ایک ہی ذریعہ ہے اور وہ یہ کہ آپؐ کی زندگی کو اسوۂ حسنہ بنایا جائے اور اس کی کامل پیروی کی جائے۔ خدا نے قرآن میں بندوں کے لیے جو دین اتارا، رسول صلی اللہ علیہ وسلم نے اپنی زندگی میں اس پر عمل کر کے امت کو بتا دیا کہ تمہیں اس طرح عمل کرنا ہے۔ اور تاریخ گواہ ہے کہ امت کے سب سے بہتر گروہ نے آپؐ کی اتباع اور پیروی کا حق ادا کر دیا۔ یہی وجہ ہے کہ آپؐ نے صحابہؓ کے دور کو سب سے بہتر دور قرار دیا ہے۔ اور امت کو وصیت فرمائی ہے کہ ”میرے صحابہؓ، ”روشن ستارے“ ہیں، ان میں سے جس کے نقش قدم پر بھی چلو گے ہدایت یاب ہو گے“ یہ خدا کے رسول صلی اللہ علیہ وسلم کی طرف سے اس حقیقت کی گواہی ہے کہ رسولؐ کے ساتھی اور آپؐ کے بعد اسلام کی دعوت دینے والا یہ بہترین گروہ اپنی دعوت کا کامل نمونہ تھا اور ان کی زندگیاں اسلام کی سچی تصویر تھیں۔ اسی کا نتیجہ تھا کہ جب لوگ آپؐ کو اور آپؐ کے پاکیزہ ساتھیوں کو دیکھتے تو ان پر اسلام کی حقیقت کھل جاتی۔ وہ اپنی آنکھوں سے دیکھتے کہ دین حق کو اپنانے سے کیسا کردار بنتا ہے، کیسی قابل رشک خانگی زندگی بنتی ہے، کیسا اعلیٰ سماج بنتا ہے، اور کیسا مثالی نظام تہذیب و تمدن وجود میں آتا ہے۔ جس میں عدل ہے، مساوات ہے، باہمی ہمدردی اور خیر خواہی ہے، خلوص و محبت ہے، تعاون اور سلوک ہے، سکون و اطمینان ہے، اور کسی کے دل میں کسی کے لیے کوئی کپٹ نہیں کسی کے لیے کسی کے دل میں کوئی نفرت نہیں، نہ کسی کا استحصال ہے اور نہ کسی کی تحقیر و تذلیل، تو ان کے دل پکاراٹھتے کہ یہ لوگ جھوٹے نہیں ہو سکتے اور یقیناً ان کا دین سچا ہے اور یہ بھی قول و عمل کے اتحاد اور اسلام کی کامل اتباع ہی کا نتیجہ تھا کہ ۲۳ سال کی مختصر مدت میں تاریخ کا وہ بے مثال تہذیبی انقلاب آیا جس پر انسانیت رہتی زندگی تک فخر کرتی رہے گی اور تین تہائی عرب نے اس عظیم رسولؐ کی پیروی کو اپنے لیے سعادت سمجھا جو اپنے پیش کیے ہوئے دین کا کامل نمونہ تھے۔ صلی اللہ علیہ وآلہ و آلہ و صحابہ وسلم۔

حکمت و سلیقہ:

دنیا کے ہر کام کے لیے حکمت و سلیقہ ایک اہم ضرورت ہے، لیکن دعوت و تبلیغ کے لیے حکمت و سلیقہ کی اہمیت یہ ہے کہ خدا نے خود اس کا حکم دیا ہے۔

أَدْعُ إِلَى سَبِيلِ رَبِّكَ بِالْحُكْمَةِ ط (النحل: ۱۲۵)

”اپنے رب کے راستے کی طرف حکمت و سلیقہ کے ساتھ دعوت دیجئے۔“

اور یہ حقیقت ہے کہ نبی صلی اللہ علیہ وسلم نے دعوت و تبلیغ میں حکمت و سلیقہ کا جو اہتمام فرمایا وہ خاتم نبوتؐ ہی کا حق ہے۔ بلکہ صحیح بات تو یہ ہے کہ اگر آپؐ یہ جاننا اور سمجھنا چاہیں کہ قرآن کی اس ہدایت کا منشا کیا ہے اور حکمت کا مفہوم کیا ہے تو اس کا ایک ہی صحیح اور یقینی طریقہ ہے، کہ داعی اعظم نے، دعوت و تبلیغ کا فریضہ جس طرح انجام دیا، وہی حکمت ہے۔ دعوت و تبلیغ کی حکمت کو پانے کا ایک ہی اطمینان بخش ذریعہ ہے کہ آپؐ کی دعوتی زندگی کا بغور مطالعہ کیا جائے اور بار بار مطالعہ کیا جائے۔ آپؐ کی دعوتی زندگی ہی حکمت کی صحیح تفسیر ہے۔ آپؐ کی پاکیزہ زندگی سے بے نیاز ہو کر حکمت کی ہر تفسیر، حکمت نہیں ضلالت اور گمراہی ہے۔

نبی صلی اللہ علیہ وسلم نے پوری زندگی دعوت و تبلیغ کا جو فریضہ انجام دیا خدا کی نگرانی، حفاظت اور رہنمائی میں انجام دیا۔ خدا نے ہر طرح کی لغزش اور خطا سے آپؐ کو محفوظ رکھا، اور آپؐ نے خدا کی منشا اور ہدایت کے مطابق اس فریضہ کو انجام دیا، اور اس سلسلے میں اعلیٰ ترین حکمت اور سلیقہ کا حق ادا کیا۔

حضورؐ کی دعوتی زندگی پر جب ہم غور کرتے ہیں تو معلوم ہوتا ہے کہ آپؐ کو دعوت و تبلیغ کے فریضے کے تقدس اور عظمت کا پورا پورا احساس تھا۔ آپؐ انسانی نفسیات کا بھی لحاظ فرماتے، مخاطب کے جذبات و احساسات کا بھی خیال رکھتے، موقع و محل کو بھی نگاہ میں رکھتے، اور یہ بات بھی پیش نظر رہتی کہ کس سے کیا کہنا ہے، کس انداز میں کہنا ہے، کس رخ سے کہنا ہے۔ آپؐ خیال رکھتے کہ مخاطب میں بیزاری اور اکتاہٹ نہ پیدا ہو، دعوت سے بے پروائی اور اس کی تحقیر کا جذبہ نہ ابھرے، وہ اسے اپنی سب سے قیمتی دولت اور سب سے اہم ضرورت سمجھ کر قبول کرے، اور اسے اپنی ہی چیز تصور کرے۔

مثال کے طور پر صحابہ کرامؓ نے ایک موقع پر دریافت کیا ”یا رسول اللہ! یہ قربانی کیا ہے؟“
 ”سُنَّةُ آبَائِكُمْ اِبْرَاهِیْمَ۔“ ”یہ تمہارے باپ ابراہیمؑ کی سنت ہے۔“

جواب کا یہ انداز کس قدر حکیمانہ ہے، یہ جواب سن کر پوچھنے والوں میں اس سنت کو قبول کرنے کے جذبات کس طرح ابھرے ہوں گے اور کس طرح قربانی کو اپنے باپ دادا کی سنت سمجھ کر انہوں نے دل کی رغبت سے ادا کیا ہوگا..... آپ اس کا جواب یہ بھی دے سکتے تھے کہ یہ خدا کا حکم ہے، یا خدا کے ساتھ اپنی وفاداری کا ثبوت ہے، یا کچھ اور لیکن آپ نے مخاطب کی نفسیات اور جذبات کا جس طرح لحاظ رکھا اور حکم خداوندی کے لیے قبولیت کی فضا پیدا کرنے کی غرض سے جو انداز بیان اختیار کیا، حکمت کے لحاظ سے وہ اپنی مثال آپ ہے۔

خدا نے آپؐ کو حکم دیا کہ اہل کتاب یہود کے سامنے توحید اور اس کے تقاضے پیش کیجئے کہ یہی ہمارے تمہارے درمیان متفقہ بنیاد ہے، ہم بھی اسے مانتے ہیں، تم بھی اسے ماننے کا دعویٰ کرتے ہو تو آؤ اس کے تقاضوں پر غور کریں اور ان کو پورا کریں، خدا کا ارشاد ہے:-

قُلْ يٰٓاَهْلَ الْكِتٰبِ تَعٰلَوْا اِلٰی كَلِمَةٍ سَوَآءٍ بَيْنَنَا وَبَيْنَكُمْ اَنْ لَا نَعْبُدَ اِلَّا اللّٰهَ وَلَا نَشْرِكْ بِهٖ شَيْئًا وَلَا يَتَّخِذَ بَعْضُنَا بَعْضًا اَرْبَابًا مِّنْ دُوْنِ اللّٰهِ۔ (آل عمران ۶۴)

”کہئے، اے اہل کتاب! آؤ ایک ایسی بات کی طرف جو ہمارے اور تمہارے درمیان یکساں ہے..... یہ کہ ہم اللہ کے سوا کسی کی بندگی نہ کریں، اس کے ساتھ کسی کو شریک نہ کریں اور ہم میں سے کوئی خدا کے سوا کسی کو اپنا رب نہ بنائے۔“

اس ہدایت سے یہ حقیقت سامنے آتی ہے کہ مخالفین سے گفتگو میں متفقہ بنیادوں کو سامنے رکھا جائے، اور اختلافی موضوعات کو چھیڑنے کے بجائے متفقہ بنیادوں کے تقاضے واضح کیے جائیں، تاکہ وہ اس سے بدکنے کے بجائے قریب آئیں، اور اس طرح دعوت کے لیے ان کے دل کھلیں۔ اور رسول برحقؐ نے اپنی دعوت میں اس حکمت کو ہمیشہ پیش نظر رکھا۔

☆ حضرت معاذؓ اور حضرت ابو موسیٰ اشعریؓ کو یمن کی طرف روانہ کرتے ہوئے آپؐ نے ہدایت فرمائی تھی:-

”تم دونوں دین کو لوگوں کے لیے آسان بنانا، مشکل نہ بنانا، لوگوں کو دین کے قریب لانا، ایسا نہ کرنا کہ لوگ دین سے بدک جائیں اور دور بھاگیں۔“ (جمع الفوائد)

دین کو آسان بنانے کا مطلب یہ ہے کہ دین کی دعوت اس طرح پیش کی جائے کہ مخاطب کو دین اپنانا اور اس پر عمل کرنا آسان محسوس ہو، دین کو اس انداز سے سامنے نہ لایا جائے کہ سننے والوں کی ہمتیں جواب دینے لگیں اور وہ کچھ اس طرح سوچنے لگیں کہ ایسے دین کو قبول کرنا ان کے بس کی بات نہیں ہے۔

☆ ایک بار کسی بدنصیب نے داعی اعظم کی شان میں گستاخی کی اور کچھ نامناسب الفاظ استعمال کیے۔ اس پر صحابہ کرامؓ کی حالت غیر ہو گئی..... ممکن تھا کہ غصہ سے بے قابو ہو کر لوگ اس گستاخ کو قتل کر ڈالتے، آپؐ نے حالات کی نزاکت کا اندازہ کرتے ہوئے لوگوں کو جس انداز سے داعیانہ حکمت کا سبق دیا وہ ہمیشہ نگاہ میں رکھنے کے لائق ہے۔ آپؐ نے فرمایا:

”میری اور اس شخص کی مثال ایسی ہے، جیسے کسی کے پاس ایک اونٹنی تھی جو بدک گئی اور رستی خزا کر بھاگ کھڑی ہوئی لوگوں نے اس کا پیچھا کیا، اور طاقت و تشدد کے ذریعے اس پر قابو پانا چاہا..... ان کی ان کوششوں کے نتیجے میں وہ کچھ اور بھڑک گئی اور ہزار حقن کے باوجود کسی طرح قابو میں نہ آ سکی،

اونٹنی کے مالک نے لوگوں سے کہا، تم ہٹ جاؤ، میں خود ہی اسے قبضے میں کر لوں گا، میں بہت اچھی تدبیر جانتا ہوں، مجھے خوب معلوم ہے کہ یہ کس طرح قابو میں آئے گی۔ اب اس نے اونٹنی کا پیچھا نہیں کیا، بلکہ اونٹنی کے آگے سے آیا، زمین سے کچھ گھاس لی، اور پیار سے چکار کر اس کی طرف بڑھا، اونٹنی اس کے پاس آگئی اور بیٹھ گئی۔ اس نے اونٹنی پر کجاوہ باندھا اور اطمینان سے اس پر سوار ہو گیا۔“

☆ مشہور، صحابی حضرت عبداللہ بن مسعودؓ ہر پنجشنبہ کو پابندی کے ساتھ وعظ و تلقین کیا کرتے تھے۔ ان سے کسی نے گزارش کی، اے ابو عبدالرحمن! میرا دل چاہتا ہے کہ آپ وعظ و نصیحت کا یہ پروگرام روزانہ رکھیں۔ عبداللہ بن مسعودؓ نے اس شخص سے کہا ”روزانہ تقریر و وعظ کا یہ پروگرام رکھنے سے جو چیز میرے لیے مانع بن رہی ہے وہ یہ ہے کہ آپ لوگ کہیں اس سے اکتانہ جائیں اور مجھے یہ ہرگز گوارا نہیں کہ آپ لوگ دین کی دعوت سے اکتا جائیں، میں اسی طرح وقفہ وقفہ سے تمہیں نصیحت و تلقین کرتا ہوں جس طرح رسول اللہ صلی اللہ علیہ وسلم نافذ دے کر نصیحت فرمایا کرتے تھے کہ ہم لوگ اکتانہ جائیں۔“ (بخاری، مسلم)

دراصل دین ہی انسان کا سب سے بڑا سرمایہ ہے، یہ سرمایہ یونہی اندھا دھند بکھیرنے اور ہوا کے رخ پر اڑانے کے لیے نہیں ہے، داعی کا فرض ہے کہ وہ اپنی دعوت کے تقدس اور عظمت کا پورا پورا احساس رکھے، اس کے لیے مناسب زمین کا انتخاب کرے، موزوں حالات اور اچھے موسم کا لحاظ کرے، اور یونہی دانے بکھیر کر غافل نہ ہو جائے بلکہ ان قیمتی دانوں کی باقاعدہ کاشت کرے، ان کی آبیاری اور پرورش و پرداخت اور نگرانی کا مناسب بندوبست کرے ہر طبقے، ہر گروہ اور ہر فرد سے اس کی فکری رسائی، ذہنی کیفیت، استعداد و صلاحیت، سماجی حیثیت اور رجحان و میلان کا لحاظ رکھے، اور اس بات کو بھی نگاہ میں رکھے کہ مخاطب میں جب قبولیت کا رجحان اور جذبات پیدا ہوتے نظر آئیں اس وقت انتہائی سوز اور اہمیت کے ساتھ اپنی بات رکھے۔ اور اپنی دعوت مخاطب کے دل میں اتارنے کی کوشش کرے۔

☆ حضرت عکرمہؓ کا بیان ہے کہ حضرت عبداللہ ابن عباسؓ نے ارشاد فرمایا ”ہفتہ میں صرف ایک بار وعظ و تلقین کا پروگرام رکھو زیادہ کرو تو دو دن رکھ لو، اور تین بار سے زیادہ تو ہرگز نہ رکھو..... دیکھو اس قرآن سے لوگوں میں بیزاری نہ پیدا کرو۔ ایسا کبھی نہ ہو کہ تم لوگوں کے پاس دین کی دعوت دینے کے لیے پہنچو، اس وقت وہ اپنے کسی کام میں لگے ہوئے ہوں اور تم اپنا وعظ شروع کرو۔ اور ان کی بات کاٹ کر اپنی بات کہنے لگو۔ اگر تم ایسا کرو گے تو ان کو دین کی دعوت سے دور کر دو گے..... صحیح بات یہ ہے کہ ایسے موقع پر خاموشی اختیار کرو۔ اور جب خود ان کے اندر دین کی طلب دیکھو اور وہ تم سے خود مطالبہ کریں تو اس وقت اپنی بات کہو، اور دیکھو تقریر میں قافیہ آرائی اور عبارت سازی اور شاعرانہ انداز اختیار کرنے سے بچو، کیونکہ میں نے خدا کے رسول صلی اللہ علیہ وسلم اور آپؐ کے صحابہؓ کو دیکھا ہے کہ وہ بناوٹ اور عبارت آرائی سے بہت دور رہتے تھے۔ (بخاری)

☆ حضرت انسؓ بیان فرماتے ہیں کہ خدا کے رسول صلی اللہ علیہ وسلم جب کسی آدمی کو ناپسندیدہ بات کرتے دیکھتے تو بہت کم ایسا ہوتا، کہ آپؐ اسے براہ راست منہ در منہ لگتے..... ایک دن کا واقعہ ہے کہ ایک آدمی آپؐ کے پاس آیا، اس کے کپڑوں پر کچھ پیلے پیلے دھبے تھے، جب وہ آدمی اٹھ کر گیا تو آپؐ نے فرمایا ”اگر یہ شخص اپنے کپڑے بدل لیتا، یا ان دھبوں کو صاف کر لیتا تو کتنا اچھا ہوتا۔“

امام سرحدیؒ نے مبسوط میں نبی صلی اللہ علیہ وسلم کا ارشاد نقل فرمایا ہے، جس میں حضورؐ نے فرمایا:۔

”دیکھو ایسا ڈھنگ نہ اختیار کرنا کہ اللہ کے بندے اللہ کی بندگی سے نفرت کرنے لگیں۔“
یعنی داعیانِ حق دعوت و تبلیغ کے سلسلے میں کوئی ایسا غیر حکیمانہ اور بھونڈا انداز ہرگز نہ اختیار کریں کہ لوگوں کو اپنے رب کی راہ پر چلنے اور دین کو اپنانے ہی سے نفرت ہونے لگے۔

ایک موقع پر نبی صلی اللہ علیہ وسلم نے صحابہ کرامؓ کو نگاہ کی حفاظت، راہِ خدا میں پہرہ دینے کی عظمت اور خوفِ خدا میں رونے کی اہمیت و فضیلت کی طرف متوجہ فرمایا اور ان فضیلتوں کو حاصل کرنے کے لیے آپؐ نے ایسا حکیمانہ انداز اختیار فرمایا جو داعیانہ حکمت کی اعلیٰ مثال ہے۔ آپؐ نے فرمایا۔

”قیامت کے روز ہر آنکھ روئے گی۔ سوائے اس آنکھ کے جس نے کسی حرام چیز پر نگاہ نہ ڈالی، اور سوائے اس مجاہد کی آنکھ کے جو پہرہ دینے کے لیے جاگتی رہی ہو، اور وہ آنکھ قیامت کے روز نہ روئے گی جس سے دنیا میں خوفِ خدا کی وجہ سے کسی وقت آنسو نکلا ہو چاہے وہ مکھی کے سر کے برابر حقیر اور چھوٹا ہو۔“

اجتماعی جدوجہد:

خدا کے رسول صلی اللہ علیہ وسلم نے دین کی اشاعت و اقامت کے لیے محض انفرادی کوششیں ہی نہیں کیں، بلکہ ایک نہایت مضبوط اور منظم جماعت بنا کر اجتماعی جدوجہد کی، آپؐ کی بے مثال عظمت و شخصیت سے کون انکار کر سکتا ہے لیکن دین کی اقامت کے لیے آپؐ نے بھی اجتماعی جدوجہد فرمائی، اس کا صاف مطلب یہ ہے کہ اجتماعی جدوجہد کے بغیر دین کی اقامت کا فریضہ انجام دینا ممکن نہیں۔ آپؐ نے باطل کے مقابلے میں ایک منظم جماعت تشکیل دی اور اس جماعت نے کدھے سے کدھا ملا کر باطل کے خلاف جنگ کی۔ خدا کو اس جماعت کی یہ منظم اور اجتماعی جان نثاری اور سرفروشی اس قدر پسند آئی کہ اس کو اپنا محبوب قرار دیا۔

إِنَّ اللَّهَ يُحِبُّ الَّذِينَ يُقَاتِلُونَ فِي سَبِيلِهِ صَفًا كَانَهُمْ بُيُوتٌ مَرُصُوصَةٌ.

(الصف: ۳)

اس جماعت کو خدا نے اس لیے اپنی محبوبیت کا شرف بخشا کہ یہ سب سے پلائی دیوار بن کر حق کو غالب کرنے کے لیے باطل کے مقابلے میں آئی۔ اور منظم جماعت بن کر ان فداکاروں نے باطل کا مقابلہ کیا اور دنیا میں ایک نئی تاریخ کا باب کھولا۔

خدا نے رسولؐ کی بعثت کا مقصد ان الفاظ میں بیان فرمایا:

هُوَ الَّذِي أَرْسَلَ رَسُولَهُ بِالْهُدَىٰ وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْلَا كَرَمُ الْمُشْرِكُونَ ﴿٢٢﴾ (التوبہ: ۲۲)

”وہ اللہ ہی ہے جس نے اپنے رسولؐ کو ہدایت اور دین حق کے ساتھ بھیجا تاکہ وہ اس دین کو تمام دینوں پر غالب کر دے، چاہے مشرکین کو یہ بات کتنی ناگوار ہو۔“

دین حق سے مراد وہ آسمانی نظامِ بندگی ہے، جس کی بنیاد اس حقیقت پر ہے کہ اقتدار کا مالک
تنہا وہ خدا ہے جو ساری کائنات کا خالق و پروردگار ہے..... وہی انسان کا حقیقی مالک، معبود اور
حاکم ہے اور عبادت و اطاعت صرف اسی کا حق ہے۔ یہی وہ دین حق ہے جو ہر دور میں خدا کے
پیغمبروں کے ذریعے انسانوں کی ہدایت کے لیے آتا رہا ہے، اور اسی دین حق کے ساتھ خدا نے
اپنے آخری رسول حضرت محمد صلی اللہ علیہ وسلم کو بھی بھیجا۔

رسول اللہ صلی اللہ علیہ وسلم نے اپنی ۲۳ سالہ حیات نبوت میں اسی دین کو غالب اور نافذ کرنے کی مبارک سعی فرمائی۔ اس دورِ سعادت میں دین کو ہمہ گیر غلبہ حاصل ہوا اس دور میں دین حق کو کفری اور ذہنی غلبہ بھی حاصل تھا، اس سے انفرادی زندگیاں بھی آراستہ تھیں اور اس دین کو سیاسی اور مادی غلبہ بھی حاصل تھا۔ اور دین کو غالب کرنے کے لیے ہی نبیؐ اور آپؐ کے سچے جاں نثاروں نے خدا کی اس ہدایت پر عمل کا حق ادا کیا جو سورہ توبہ میں بعثت رسولؐ کا مقصد بتانے والی آیت کے دو ہی آیتوں کے بعد دی گئی ہے۔

وَقَاتِلُوا الْمُشْرِكِينَ كَافَّةً كَمَا يُقَاتِلُونَكُمْ كَافَّةً ط

”اور مشرکوں کے مقابلے میں سب متحد ہو کر لڑو۔ جس طرح وہ سب تمہارے مقابلے میں متحد ہو کر لڑتے ہیں۔“

یعنی دین کو قائم کرنے اور پورے دین کو نافذ اور غالب کرنے کے لیے منظم باطل کے مقابلے میں سارے مادی وسائل سے مسلح ہو کر اجتماعی منظم جدوجہد کرو۔ اور جس طرح اہل باطل تمہارے مقابلے میں منظم ہیں تم بھی متحد اور منظم ہو کر ان کا مقابلہ کرو۔

دراصل منظم برائی اور چھائے ہوئے باطل نظام کے بجائے خدا کے پسندیدہ نظام حق کو قائم کرنے کے لیے خدا پرستوں کی انفرادی کوششیں، انفرادی تزکیہ نفوس، پرسوز دعائیں، خشوع و خضوع کی عبادتیں، اور ذکر و فکر ہی کافی نہیں ہے بلکہ ان سب کے ساتھ ساتھ مضبوط اور منظم اجتماعیت، ایک قائد کی سرکردگی میں، ٹھوس، منظم اور مسلسل اجتماعی جدوجہد بھی لازمی ہے۔ اس کے بغیر منظم منکر اور چھائے ہوئے باطل کو ہٹا کر زندگی کے ہر شعبے میں معروف کو قائم اور نافذ کرنا ممکن نہیں منظم باطل کو منظم اجتماعی کوشش کے ذریعے ہی مٹایا جاسکتا ہے اور حق کو قائم کرنے کے لیے منظم انقلابی جدوجہد ناگزیر ہے۔ یہ عقل و بصیرت کا تقاضہ بھی ہے اور خدا کا عائد کیا ہوا فریضہ بھی۔ اس سے پہلو تہی دراصل حق کی اطاعت سے پہلو تہی ہے اور اس جدوجہد میں جان کھپانا، اور اجتماعی جدوجہد میں وقت، مال اور جان کی قربانی دینا عین دینداری ہے۔ نبی صلی اللہ علیہ وسلم نے مسلمانوں کو ہدایت دی ہے کہ وہ جماعتی زندگی گزاریں اور دین کے لیے اجتماعی جدوجہد کرتے رہیں۔

حضرت حارث اشعری کا بیان ہے کہ خدا کے رسول صلی اللہ علیہ وسلم نے ارشاد فرمایا:-

أَمْرُكُمْ بِخَمْسٍ بِالْجَمَاعَةِ، وَالسَّمْعِ وَالطَّاعَةِ، وَالْهَجْرَةِ وَالْجِهَادِ.

(مشکوٰۃ، مسند، احمد، ترمذی)

”میں تمہیں پانچ چیزوں کا حکم دیتا ہوں، جماعت کا، سننے کا، اطاعت کا، ہجرت کا اور خدا کی

راہ میں جہاد کا۔“

اس ہدایت کا منشا یہ ہے کہ مسلمان جماعتی زندگی گزاریں، اپنا ایک سربراہ منتخب کریں، اس کے حکم کو سنیں اور اس کی اطاعت کریں، دین کے لیے اپنا وطن بھی چھوڑیں اور دین کو قائم اور غالب کرنے کے لیے ہر طرح کی اجتماعی جدوجہد کریں ضرورت ہو تو مسلح جدوجہد بھی کریں۔

دین کی بنیاد پر بننے والی اجتماعیت اور دین کی اشاعت و اقامت کے لیے اجتماعی جدوجہد کرنے والوں کی قدر و قیمت خدا کی نظر میں کیا ہے اس کی ایک جھلک ذیل کی حدیث ملاحظہ کیجئے۔

عمر بن عتبہؓ کا بیان ہے کہ میں نے رسول اللہ صلی اللہ علیہ وسلم کو یہ ارشاد فرماتے سنا۔
 قیامت کے دن خدائے رحمن کے داہنے جانب کچھ ایسے لوگ ہوں گے جو نہ تو نبی ہیں اور نہ
 شہید مگر ان کے چہروں کا نور دیکھنے والوں کی نظر کو خیرہ کر رہا ہوگا۔ ان کے بلند مقام اور اونچے
 مرتبے کو دیکھ کر نبی اور شہید خوش ہو رہے ہوں گے..... لوگوں نے پوچھا..... اللہ کے رسول! یہ
 کون لوگ ہوں گے؟ فرمایا یہ مختلف قبیلوں اور مختلف بستیوں کے لوگ ہوں گے جو دنیا میں اسلام
 لائے اور قرآن سمجھنے اور سکھانے اور اللہ کو یاد کرنے کے لیے اکٹھا ہوتے تھے۔ اس طرح یہ لوگ
 بہترین پاکیزہ باتیں چنتے تھے جس طرح کھجور کھانے والا، اچھی اور لذیذ کھجوریں چنتا ہے۔ ایک
 دوسری روایت میں ہے۔ ”یہ وہ لوگ ہوں گے جو خدا ہی کے لیے آپس میں محبت کرنے والے
 ہیں، اور اپنے خدا کو یاد کرنے کے لیے اکٹھے ہوتے تھے۔“

صبر و ثبات:

”صبر“ داعی کی ایک بنیادی صفت ہی نہیں بلکہ بہت سی اہم صفات کی اساس ہے قرآن
 پاک کے بیان سے معلوم ہوتا ہے کہ صبر محض ایک اخلاقی خوبی ہی نہیں ہے بلکہ بہت سی اخلاقی
 خوبیوں کی بنیاد اور سرچشمہ ہے، قرآن میں ایک مقام پر اہل ایمان کی خوبیاں بیان کرنے کے بعد
 کہا گیا ہے۔

وَالْمَلَائِكَةُ يَدْخُلُونَ عَلَيْهِمْ مِنْ كُلِّ بَابٍ ۝ سَلَامٌ عَلَيْكُمْ بِمَا صَبَرْتُمْ فَنِعْمَ
 عُقْبَى الدَّارِ ۝ (الرعد: ۲۴)

”اور فرشتے ہر طرف سے ان کے استقبال کے لیے آئیں گے یہ کہتے ہوئے کہ تم پر سلام
 و رحمت ہو۔ یہ صلہ ہے تمہارے صبر کا، پس کیا ہی خوب ہے یہ آخرت کا گھر۔“ یہ نہیں کہا گیا کہ اوپر
 کی آیات میں مومنوں کی جو خوبیاں بیان کی گئی ہیں یہ جنت میں ان کا صلہ ہے بلکہ کہا گیا یہ صلہ ہے
 صبر کا، گویا صبر ان تمام خوبیوں کا قائم مقام ہے، اس لیے کہ صبر ہی دراصل سرچشمہ اور بنیاد ہے
 دوسری تمام خوبیوں کا۔

صبر کے بغیر ممکن ہی نہیں کہ آدمی دنیا کے مقابلے میں آخرت کے اجر و ثواب کے لیے زندگی
 لگا سکے، اور دعوت دین کی راہ میں مردانہ وار قدم جما سکے۔

نبی صلی اللہ علیہ وسلم کو ہدایت دی گئی۔

فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ. (الاحقاف: ۳۵)

”پس صبر و ثبات اختیار کیجئے جس طرح اور عالی ہمت رسول صبر و ثبات سے کام لیتے رہے ہیں۔“

قرآن پاک میں ہے حضرت نوحؑ ساڑھے نو سو سال تک خدا کے دین کی دعوت استقلال کے ساتھ دیتے رہے، اور اس پوری مدت میں آپ کی شب و روز کی جدوجہد سے صرف چند نفوس ہی ایمان کی سعادت حاصل کر سکے، باقی سارے کے سارے طوفانِ نوحؑ میں غرق کر دیئے گئے۔ واقعہ یہ ہے کہ یہ صبر کی عظیم مثال ہے۔ کون نہیں چاہتا کہ اس کی کوششوں کا نتیجہ جلد از جلد سامنے آئے۔ اور وہ جلد از جلد اپنی سرگرمی کا ثمرہ دیکھے..... داعی کی فطری خواہش بھی یہی ہوتی ہے کہ اس کی مبارک کوششوں کا نتیجہ بھی جلد برآمد ہو اور وہ اپنی آنکھوں سے اپنی جدوجہد کا ثمرہ دیکھے..... لیکن اسے ہدایت کی گئی ہے کہ اپنی کوششوں کے نتائج دیکھنے کے لیے بے تابی کا مظاہرہ نہ کرے اور یہ دیکھ کر جی نہ چھوڑ بیٹھے کہ کوششوں کے نتائج سامنے نہیں آرہے ہیں۔

صبر کے کئی پہلو ہیں، مگر ہم ان سارے پہلوؤں کو تین جامع عنوانوں میں سمیٹ سکتے ہیں۔

- ☆ اپنے جذبات اور خواہشات پر قابو رکھنا۔
- ☆ سخت سے سخت حالات میں حق پرستے رہنا، اور کسی قیمت پر بھی اپنے اصولوں سے نہ ہٹنا۔
- ☆ راہ حق میں آنے والی مشکلات کا مردانہ وار مقابلہ کرنا۔

جذبات اور خواہشات پر قابو رکھنے کے معنی یہ بھی ہیں، کہ آدمی ہر طرح کے لالچ اور نفسانی خواہشات سے اپنے کورہ کے اور یہ بھی کہ وہ متحمل، بردبار اور مضبوط قوتِ ارادی کا مالک ہو۔

قرآن پاک میں رسول اللہ صلی اللہ علیہ وسلم کو ہدایت دی گئی۔

وَاصْبِرْ عَلَىٰ مَا يَقُولُونَ وَاهْجُرْهُمْ هَجْرًا جَمِيلًا. (الحرمل: ۱۰)

”اور سہتے رہیے ان کی دل آزار باتوں کو اور ان سے اچھے انداز میں کنارہ کشی اختیار کیجئے“

یعنی ان کے یہودہ الزامات، لغو باتوں کا آپؐ کوئی اثر نہ لیجئے طبیعت میں ہرگز اشتعال نہ پیدا ہونے دیجئے بلکہ اچھے انداز میں درگزر کیجئے اور تحمل، بردباری، وقار اور اعلیٰ ظرفی سے کام لے کر ان کے پاس سے ہٹ جائیے۔

ایک دوسرے مقام پر ہدایت دی گئی ہے۔

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ
وَلَا تَعْدُ عَيْنُكَ عَنْهُمْ تُرِيدُ زِينَةَ الْحَيَاةِ الدُّنْيَا. (الکہف: ۲۸)

”اور اپنے کو ان لوگوں کے ساتھ رو کے رکھیے جو صبح و شام اپنے رب کو پکارتے ہیں اس کی رضا کے طالب بنے ہوئے ہیں۔ ان کی طرف سے کبھی نگاہیں نہ پھیرے کہ آپ دنیا کی آرائشیں چاہتے لگیں۔“

داعی اعظم صلی اللہ علیہ وسلم نے ان ہدایات کو کس طرح جذب کیا، اور کس مثالی صبر و ثبات کا مظاہرہ کیا۔ اس کی ایک جھلک دیکھئے۔

نجاشی نے کفار قریش کو جب مایوس اپنے دربار سے لوٹا دیا تو انہوں نے باہمی مشورے سے ایک اور اسکیم تیار کی اور مکہ کا مشہور سرمایہ دار عقبہ حضورؐ کی خدمت میں حاضر ہوا اور بولا۔

”میرے بھتیجے محمدؐ اتم نے جو یہ دھندا پھیلارکھا ہے، اگر تم اس کے ذریعے مال و دولت جمع کرنا چاہتے ہو، تو ہم تمہارے لیے اتنا کچھ جمع کر دیں گے کہ تم مالا مال ہو جاؤ گے، اگر تم عزت و وقار کے خواہش مند ہو، تو ہم سب تمہیں اپنا سردار بنائے لیتے ہیں، اگر تمہیں بادشاہ بننے کی آرزو ہے تو ہم تمہیں عرب کا بادشاہ بنانے کو تیار ہیں، جو تم چاہو ہم کرنے کے لیے تیار ہیں، مگر تم اپنا یہ دھندہ چھوڑ دو۔“

عقبہ کی گفتگو کے جواب میں داعی اعظمؐ نے فرمایا..... نہ مجھے مال کی ضرورت ہے اور نہ میں عزت و حکومت کا بھوکا ہوں، اگر تم میری حقیقت سمجھنا چاہتے ہو تو قرآن کی ان آیتوں پر غور کرو، پھر آپؐ نے چوبیسویں پارے کی چند آیتیں تلاوت فرمائیں۔

خدا کا کلام سن کر عقبہ پر ایک کیفیت طاری ہو گئی، وہ ہاتھوں پر سہارا دیئے گردن پیچھے کی طرف ڈالے سننے میں مگھوٹھا..... اور آخر کار چپ چاپ اٹھ کر چلا آیا، قریش کے لوگ منتظر تھے کہ عقبہ کیا جواب لے کر آتے ہیں..... عقبہ کے پہنچنے ہی لوگوں نے پوچھا۔ کہو کیا خبر لائے ہو؟

عقبہ۔ میں تو محمدؐ کی زبان سے عجیب و غریب کلام سن کر آیا ہوں، یہ کلام نہ تو شاعروں کی شاعری ہے، نہ کانہوں کے تیرنگے ہیں، نہ جادو متر ہے..... وہ تو کچھ اور ہی ہے..... تم میرا کہنا مانو اور میرے کہنے پر چلو..... محمدؐ کو اپنے حال پر چھوڑ دو۔ سرداروں نے عقبہ کی زبان سے یہ کلمات

سے تو کہا..... معلوم ہوتا ہے عتبہ پر بھی محمدؐ کا جادو چل گیا ہے۔

قریش جب اس اسکیم میں بھی ناکام ہوئے تو انہوں نے ایک اور چال چلی۔ سارے سردار اکٹھے ہوئے۔ حضور کے چچا ابوطالب کے پاس پہنچے اور کہا۔

”برداشت کی حد ہو گئی، آپ اپنے بھتیجے کو ان حرکتوں سے روکیے ورنہ ہم اس کا کام تمام کر دیں گے۔“

تمام قریش کی مخالفت دیکھ کر بوڑھے چچا کا دل بھتیجے کی محبت سے بھر آیا آپؐ کو بلا کر نہایت پیارا اور دلسوزی سے کہا، ”بھتیجے! مجھ بوڑھے پر ترس کھاؤ۔ اور توحید کی اس دعوت سے باز آؤ۔ میں کمزور بوڑھا کب تک تمہاری حمایت کر سکوں گا؟“

داعی اعظمؐ نے فرمایا: چچا اگر یہ لوگ میرے داہنے ہاتھ پر سورج اور بائیں ہاتھ پر چاند لاکر رکھ دیں تب بھی میں توحید کی دعوت سے باز نہ آؤں گا۔ اور خدا کے حکم میں ذرہ بھر کی بیشی نہ کروں گا چاہے اس راہ میں میری جان ہی کیوں نہ چلی جائے۔

دعوت الی اللہ کی ذمہ داری عظیم ترین ذمہ داری ہے، اس کا حق وہی ادا کر سکتا ہے جو صبر و ثبات کی دولت سے مالا مال ہو، جو حق پر جمے رہنے کے لیے ہر لالچ، ہر خوف اور ہر خواہش نفس پر قابو پاسکے، جو خوشی خوشی اس راہ کی تمام مشکلات اور پریشانیوں کو برداشت کر سکے اور ہر طرح کے خطرات اور اذیتوں کا مردانہ وار مقابلہ کر کے باطل کے مقابلے میں چٹان کی طرح جما رہے۔ خدا تعالیٰ نے آپؐ کو ہدایت فرمائی۔

وَاتَّبِعْ مَا يُوحَىٰ إِلَيْكَ وَاصْبِرْ. (یونس: ۱۰۹)

”آپؐ اس ہدایت کی پیروی کیجئے جو آپؐ کی طرف نازل کی جا رہی ہے، اور اس پر مضبوطی سے جمے رہیے۔ پھر خدا نے آپؐ کو تلقین فرمائی۔

رَبَّنَا أَفْرِغْ عَلَيْنَا صَبْرًا وَثَبِّثْ أَقْدَامَنَا وَانصُرْنَا عَلَى الْقَوْمِ الْكَافِرِينَ ۝

(البقرہ: ۲۵۰)

”اے ہمارے رب! ہم پر صبر انڈیل دے، ہمارے قدم جمادے، اور کافر گروہ کے مقابلے میں ہماری مدد فرما۔“

قرآن پاک میں ایک مقام پر دعوت الی اللہ کی فضیلت و تحسین فرمانے کے بعد داعی الحق کو

ہدایت دی گئی ہے کہ برائی کو بھلائی سے دفع کرو۔ اس طرز عمل سے کفر دشمن بھی تمہارے جگری دوست بن جائیں گے۔

قرآن پاک کی اس ہدایت کی تشریح کرتے ہوئے حضورؐ کے مشہور صحابی حضرت عبداللہ بن عباسؓ فرماتے ہیں۔

”دعوت کا فریضہ انجام دینے والوں کو صابر اور بردبار ہونا چاہیے۔ لوگ اگر غصہ دلانے والی حرکتوں پر اتر آئیں تو ایسے موقع پر غصہ کا جواب غصہ سے نہ دیں، غصہ آئے تو اُسے تھوک دیں، ایسا طرز عمل اختیار کرنے والوں کی خدا حفاظت فرمائے۔ دشمن ان کے آگے جھک جائے گا اور ان کا گہرا دوست اور پُر جوش حامی بن جائے گا۔

اُحد کی جنگ میں جس بہادری، استقلال اور ثابت قدمی کا ثبوت آپؐ نے دیا وہ اپنی مثال آپ ہے۔ حضرت براء بن عازبؓ کا بیان ہے، خدا کی قسم جب لڑائی ہوئی تو حضورؐ ہم سب سے آگے ہوتے اور ہم لوگ آپؐ کے ذریعے اپنا بچاؤ کرتے اور ہم میں سب سے زیادہ بہادر وہ سمجھا جاتا جو نبی صلی اللہ علیہ وسلم کے ساتھ ہوتا۔

مصائب کے مقابلے میں جسنے اور سخت سے سخت حالات میں بھی قدم ہمائے رکھنے کی تلقین کرتے ہوئے آپؐ نے ہدایت فرمائی۔

اَيُّهَا النَّاسُ! لَا تَتَمَنَّوْا الْبَقَاءَ الْعَدُوِّ وَاسْتَأْنَلُوا اللَّهَ الْعَافِيَةَ فَاِذَا لَقِيتُمُوهُمْ فَاصْبِرُوا وَاعْلَمُوا اَنَّ الْخَيْرَ تَحْتَ ظِلَالِ السُّيُوفِ. (بخاری، مسلم)

”لوگو! دشمن سے نہ بھیڑ ہونے کی آرزو نہ کرو۔ اور خدا سے عافیت کی دعا کرو۔ ہاں جب دشمن سے مقابلہ ٹھن جائے تو ثابت قدم رہو، اور خوب سمجھ لو کہ جنت تلواروں کے سائے میں ہے۔“

نبی صلی اللہ علیہ وسلم نے خدا کی راہ میں جو مصائب برداشت کیے..... اور آزمائش و آلام کے جن جن مرحلوں سے گزرے، ان کے تصور ہی سے دل لرز نے لگتا ہے، اور یہ حقیقت کہ ان دل ہلا دینے والے مرحلوں میں آپؐ نے صبر و ثبات کا جو نمونہ پیش کیا۔ وہ صرف آپؐ ہی کا حق ہے خود آپؐ ہی کا ارشاد ہے۔

”مجھے خدا کی راہ میں اتنا اتنا ڈرایا گیا کہ آج تک کوئی انسان اتنا نہیں ڈرایا گیا۔ اور مجھے خدا

کی راہ میں ایسا ایسا ستایا گیا کہ آج تک کوئی انسان اتنا نہیں ستایا گیا۔ اور ہم پر تین دن اور راتیں تو ایسی گزریں کہ میرے اور بلالؓ کے لیے کوئی چیز نہ تھی جسے کوئی انسان کھا سکے، سوائے اس معمولی توٹے کے جو بلالؓ کی بغل میں تھا۔“

قربانی اور جاں نثاری:

داعی اعظمؒ کی زندگی کیا ہے، بے مثال قربانی اور جاں نثاری کی ایک ایمان افروز داستان۔ جتنی بار پڑھیے اور سینے ایمان تازہ ہوتا ہے اور قربانی کی تڑپ پیدا ہوتی ہے۔ آپؐ نے قربانی اور جاں نثاری کی تلقین و نصیحت ہی نہیں کی بلکہ عظیم مقصد کی خاطر آپؐ نے جاں نثاری اور قربانی کی وہ مثال قائم کی جس کی نظیر نہ تاریخ انسانی آج تک پیش کر سکی ہے اور نہ پیش کرنا ممکن ہے۔

جوانی کا عالم ہے، کامیاب تجارت ہے، جوانی کے جذبات ہیں مگر چونکہ خدا کو ایک عظیم مقصد کے لیے آپؐ کی تربیت مطلوب تھی اس لیے ایک عمر رسیدہ خاتون سے آپؐ کی شادی ہوتی ہے اور آپؐ ۲۵ سال تک اُمّ المؤمنین کے ساتھ صبر و ضبط کی زندگی گزارتے ہیں، یہ وہ قربانی ہے جو کارِ نبوت انجام دینے کے لائق بننے کے لیے نبوت ملنے سے پہلے آپؐ نے دی اور یہ حقیقت ہے کہ یہ بہت بڑی قربانی ہے۔

نبوت سے سرفراز ہوئے تو کامیاب کاروبار اپنے مقصد پر قربان کر دیا۔ اور اس کامیاب تجارت سے حاصل کی ہوئی دولت اپنے مشن پر لٹا دی،..... پھر جب فتح و نصرت سے نوازے گئے۔ اور خدا نے آپؐ کے قدموں میں دولت کے ڈھیر لگا دیے تو اس وقت بھی دولت دوسروں پر لٹاتے رہے، دوسروں کو تقسیم کرتے رہے لیکن اپنے لیے کچھ نہ رکھا۔

حضرت عمر و بن حارثؓ آپؐ کی بے مثال قربانی کا ایمان افروز حال بیان کرتے ہوئے کہتے ہیں۔

”خدا کے رسولؐ جب اس دنیا سے رخصت ہوئے۔ تو آپؐ نے نہ کوئی ورہم و دینار چھوڑا نہ کوئی باندی اور غلام، اور نہ کوئی اور چیز چھوڑی، ہاں ایک مادہ خیر جو سفید تھا اور جس پر آپؐ سواری فرمایا کرتے تھے، اور اپنے ہتھیار اور تھوڑی سی زمین تھی جو آپؐ نے راہِ خدا میں وقف کر دی تھی۔“

دونوں ہاتھوں سے دولت بانٹنے والے جب رخصت ہوئے تو نہ آپؐ کا کوئی اند دختہ تھا، نہ

گھر والوں کے لیے کوئی جائیداد اور جاگیر نہ اپنے وارثوں کے لیے کوئی موروثی گدی چھوڑی، سرور کونین نے فقیرانہ زندگی گزاری اور جب رخصت ہوئے تو گھر میں حال یہ تھا کہ پڑوس سے تیل مانگ کر چراغ جلایا گیا۔

ہر وقت کے حاضر باش صحابی حضرت عبداللہ بن مسعودؓ آپؐ کی زندگی کا ایک واقعہ بیان کرتے ہیں جس سے اندازہ ہوتا ہے، کہ اسلام کی دعوت دینے والوں کے لیے داعی اعظمؐ کی زندگی میں کیا نمونہ ملتا ہے۔

خدا کے رسولؐ کھجور کی ایک چٹائی پر سو رہے تھے، جب اٹھے، تو ہم نے دیکھا کہ آپؐ کے مبارک پہلو میں چٹائی گڑنے کے نشان پڑے ہوئے ہیں ہم نے کہا، یا رسول اللہ! اگر اجازت ہو تو ہم آپؐ کے لیے ایک کبتا تیار کر دیں، فرمایا، مجھے دنیا سے کیا مطلب؟ میں تو اس دنیا میں ایسا ہوں جیسے کسی مسافر نے کسی درخت کے سائے میں چند لمحے آرام کیا اور پھر سب کچھ چھوڑ کر اپنے سفر پر روانہ ہو گیا۔

خدا کے رسولؐ نے اپنے عظیم مقصد کے لیے اپنا سب کچھ بے دریغ لگا دیا، اور اپنی بے مثال قربانیوں اور کادشوں کا کوئی اجر اس دنیا میں کسی سے نہیں چاہا، صرف خدا کی رضا کے لیے اپنا سب کچھ لگایا اور حضرت اسی سے اجر کے طالب رہے، جوانی کی منگلیں، کامیاب کاروبار، بہترین ذہنی اور فکری صلاحیتیں، جسم و جان کی بہترین قوتیں، مال و دولت اور زندگی کے سارے قیمتی اوقات اپنے مشن کے لیے قربان کر دیئے۔

قرآن پاک میں اسلام کے خادموں سے کہا گیا ہے۔

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (الاحزاب: ۲۱)

”درحقیقت تمہارے لیے رسول اللہ کی زندگی میں بہترین نمونہ ہے۔“

سوال یہ ہے کہ یہ زندگی کس بات میں نمونہ ہے؟ بے شک اس کا یہ جواب بالکل حق ہے کہ حیات طیبہ ہر معاملہ میں مسلمانوں کے لیے بہترین نمونہ ہے۔ اس لیے بھی کہ اسلام دراصل نام ہی ہے رسولؐ پاک کی پیروی کا، اور اس لیے بھی کہ اس آیت کے الفاظ عام ہیں اور اس آیت میں کوئی ایسی تخصیص نہیں کی گئی ہے کہ فلاں معاملے ہی میں رسولؐ کی زندگی میں بہترین نمونہ ہے۔

مگر آیت کے سیاق و سباق اور پس منظر پر غور کرنے سے اتنی بات ضرور سامنے آتی ہے کہ

اس موقع پر آپؐ کے طرز عمل کو نمونے کے طور پر پیش کرنے سے مقصود دراصل ان لوگوں کو سبق دینا تھا جنہوں نے جنگ احزاب میں عافیت کو شکی، آرام طلبی اور مفاد پرستی سے کام لیا تھا۔ ان سے کہا جا رہا ہے کہ اگر تم رسول اللہ کی اتباع اور پیروی کے دعوے میں سچے ہو تو پھر یہ عافیت کو شکی اور مفاد پرستی کیسی؟

اس راہ میں جو خطرہ بھی سامنے آیا، جس مشقت اور صعوبت سے بھی تم دوچار ہوئے جو محنت اور جانفشانی بھی تمہیں کرنی پڑی اس میں رسول اللہ نہ صرف یہ کہ تمہارے ساتھ بنفس نفیس شریک رہے بلکہ ہر موقع پر آگے آگے رہے، کسی موقع پر ایسا نہیں ہوا کہ انہوں نے خطرے کے وقت کوئی کمزوری دکھائی ہو یا نکل بھاگنے کی تیاریاں کی ہوں محاصرے کے دوران میں آپؐ ہر وقت محاذ جنگ پر موجود رہے، اور ایک لمحے کے لیے بھی دشمن کے مقابلے سے نہ ہٹے۔ بنی قریظہ کی غزائی کے بعد بے شک تمہارے بال بچے خطرے میں تھے۔ مگر رسول خدا کے بال بچے بھی تو خطرے میں تھے، انہوں نے اپنے بال بچوں کی حفاظت کے لیے کوئی خصوصی انتظام تو نہیں کیا۔ بھوک اور سردی کی تکلیف اگر تم نے اٹھائی تو خدا کے رسولؐ بھی تمہارے ساتھ برابر شریک رہے جس عظیم مقصد کے لیے انہوں نے تم سے قربانی کا مطالبہ کیا، اس کے لیے سب سے پہلے اور سب سے بڑھ کر اپنا سب کچھ قربان کرنے کو تیار رہے۔

اسلام کی اقامت اور اشاعت کے لیے جب بھی کوئی گروہ اٹھے تو اس حقیقت کو پیش نظر رکھے، کہ اس راہ میں اُسے اپنا سب کچھ اسی طرح کھپانا ہے، جس طرح خدا کے رسولؐ نے کھپایا ہے، اور داعیانِ حق کے لیے آپؐ کی زندگی اس معاملہ میں خصوصیت سے بہترین نمونہ ہے۔

حضرت ابو ہریرہؓ جو ہمہ وقت رسولؐ کی خدمت میں حاضر رہتے تھے فرماتے ہیں، میں نے رسول اللہ صلی اللہ علیہ وسلم کو یہ کہتے ہوئے سنا۔

”قسم ہے اس ذات کی جس کے قبضے میں میری جان ہے اگر یہ بات نہ ہوتی کہ کچھ نادار مجاہدین کو مجھ سے پیچھے رہ جانا گوارا نہ ہوگا اور میرے لیے بھی یہ ممکن نہیں ہے کہ میں ان کے لیے سواری وغیرہ کا انتظام کر سکوں تو میں راہِ خدا میں نکلنے والے کسی ایک دستے سے بھی پیچھے نہ رہتا۔

قسم ہے اس ذات کی جس کے قبضے میں میری جان ہے، میرا تو جی چاہتا ہے کہ میں خدا کی راہ میں مارا جاؤں، پھر زندہ کیا جاؤں، پھر مارا جاؤں، پھر زندہ کیا جاؤں اور پھر مارا جاؤں۔“

حضرت ابو عبیدہؓ کا بیان ہے کہ رسول اللہ صلی اللہ علیہ وسلم نے فرمایا:-

”میں راہِ خدا میں کام آ جاؤں یہ مجھے اس سے زیادہ عزیز ہے کہ روئے زمین کے سارے لوگ میرے بن جائیں۔“

حضرت انسؓ رسول اللہ صلی اللہ علیہ وسلم کے خادمِ خاص بیان فرماتے ہیں کہ مہی صلی اللہ علیہ وسلم نے فرمایا:-

”میں صبح و شام خدا کی راہ میں نکلنے والے کسی مجاہد کو رخصت کرنے کے لیے کچھ دور تک جاؤں اور سوار ہونے میں مدد دوں یہ مجھ کو دنیا اور دنیا کی تمام چیزوں سے زیادہ عزیز ہے۔“

کوئی بھی مقصد ہو وہ محنت و جانفشانی، ایثار و قربانی اور جدوجہد کا تقاضا کرتا ہے۔ انسان زمین سے اُسی وقت پیداوار حاصل کرتا ہے، جب جھولی کے سارے دانے خاک میں ملا کر شرب و روز اس میں محنت کرتا ہے اور اپنی سخت کوشی اور جاں فشانی سے اُسے پیداوار کے لائق بناتا ہے۔ دین حق کی اقامت اور تمام ادیان پر اس کو غالب کرنے کا عظیم مقصد بھلا مسلسل قربانی، اور بے مثال جانفشانی اور محنت و کاوش کے بغیر کیسے پورا ہو سکتا ہے۔ جتنا عظیم مقصد ہوگا اتنی ہی محنت اور کاوش اس کے لیے درکار ہوگی۔ اور کامیابی انہیں کا حصہ ہے جو اس راہ میں اپنا سب کچھ قربانی کرنے کی ہمت اور عزم رکھتے ہوں۔ تاریخ شاہد ہے کہ داعیانِ حق نے ہر دور میں اپنے خون سے اپنی تاریخ لکھی ہے۔ اور ان کی بے مثال قربانیوں کی بدولت ہی انہیں وہ سب کچھ ملا ہے، جس کی آرزو سے کسی مومن کا سینہ خالی نہیں ہو سکتا۔

حضرت اُمّ حارثہؓ کے بارے میں ہے کہ وہ رسول اللہ صلی اللہ علیہ وسلم کی خدمت میں حاضر ہوئیں اور بولیں، اے اللہ کے نبی! کیا آپؐ حارثہؓ کے بارے میں مجھے کچھ بتائیں گے؟ غزوہ بدر سے پہلے نہ جانے کدھ سے کوئی تیرا کر لگا اور وہ شہید ہو گئے۔ اگر حارثہؓ جنت میں ہوں تو میں صبر کروں ورنہ جی بھر کے روؤں۔ آپؐ نے فرمایا، اے اُمّ حارثہؓ! جنت میں تو بہت سے باغات ہیں، تمہارا جگر گوشہ تو فردوسِ بریں میں ہے۔

حضرت راشد بن سعدؓ صحابہؓ میں سے کسی آدمی سے روایت کرتے ہیں کہ ایک شخص نے نبیؐ سے پوچھا: ”یا رسول اللہ! کیا بات ہے کہ سارے مومن اپنی قبروں میں آزمائے جاتے ہیں، ارشاد فرمایا: ”شہید قبر کی اس آزمائش سے بچا رہتا ہے اس کے سر پر تلواروں کا چمکنا ہی اس کے لیے

“آزمائش ہے؟“

قرآن پاک میں خدا کا ارشاد ہے۔

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ
يُرْزَقُونَ ۝ فَرِحِينَ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ
خَلْفِهِمْ أَلا خَوْفٌ عَلَيْهِمْ وَلَا هُمْ يَحْزَنُونَ ۝ يَسْتَبْشِرُونَ بِنِعْمَةِ اللَّهِ وَفَضْلِ
وَأَنَّ اللَّهَ لَا يَضِيعُ أَجْرَ الْمُؤْمِنِينَ ۝ (آل عمران ١٦٩..... ١٤١)

”جو لوگ راہِ خدا میں مارے گئے انہیں مردہ نہ سمجھو وہ تو حقیقت میں زندہ ہیں اپنے رب کے پاس رزق پارہے ہیں، جو کچھ خدا نے اپنے فضل سے انہیں دیا ہے، اس پر خوشیاں منا رہے ہیں، اور مطمئن و مسرور ہیں کہ جو اہل ایمان ان کے پیچھے دنیا میں رہ گئے ہیں اور ابھی وہاں نہیں پہنچے ہیں، ان کے لیے بھی کسی خوف اور غم کا موقع نہیں ہے وہ اللہ کے انعام اور اس کے فضل پر شاداں و فرحاں ہیں اور ان کو معلوم ہو چکا ہے کہ اللہ مومنوں کے اجر کو ضائع نہیں کرتا۔“

لَكِنَّ الرُّسُولَ وَالَّذِينَ آمَنُوا مَعَهُ جَاهِدُوا بِأَمْوَالِهِمْ وَأَنْفُسِهِمْ وَأُولَئِكَ لَهُمُ
الْخَيْرَاتُ وَأُولَئِكَ هُمُ الْمُفْلِحُونَ ۝ اَعِدَّ اللَّهُ لَهُمْ جَنَّتٍ تَجْرِي مِنْ تَحْتِهَا الْأَنْهَارُ
خَالِدِينَ فِيهَا ذَلِكَ الْفَوْزُ الْعَظِيمُ ۝ (التوبة: ٨٨)

”لیکن رسولؐ نے اور ان لوگوں نے جو ایمان لا کر رسولؐ کے ساتھ ہو لیے ہیں اپنی جانوں اور اپنے مالوں سے جہاد کیا اور اب ساری بھلائیاں انہی کے لیے ہیں اور وہی فلاح پانے والے ہیں اللہ نے ان کے لیے ایسے باغ تیار کر رکھے ہیں جن کے نیچے نہریں بہہ رہی ہیں اور ان میں وہ ہمیشہ ہمیشہ رہیں گے، یہ عظیم الشان کامیابی۔“

ذرا آنکھیں بند کر اس منظر کو تو یاد کیجئے جسے حضرت عبداللہ بن مسعودؓ نے بیان فرمایا ہے:-
کہ نبیوں میں سے ایک نبی کا حال نبی صلی اللہ علیہ وسلم بیان فرما رہے تھے، وہ منظر میری
نگاہوں کے سامنے ہے، آپؐ نے فرمایا کہ دعوت دینے کے جرم میں اس نبی کو قوم کے لوگوں نے
اتنا مارا کہ لبو لہان کر دیا..... نبی کا حال یہ تھا کہ وہ اپنے چہرے سے خون پونچھنے جاتے اور کہتے
جاتے، اے اللہ! میری قوم کے اس جرم کو معاف فرما دے (اور ان پر ابھی عذاب نہ نازل فرما)
اس لیے کہ یہ لوگ ناواقف ہیں، اصل حقیقت کو نہیں جانتے۔

داعیان حق کو نبی صلی اللہ علیہ وسلم کی یہ تنبیہ ہمیشہ نگاہ میں رکھنا چاہیے۔ جو حضرت ابو بکر صدیقؓ کے ذریعہ ہم تک پہنچی ہے۔

”حضرت ابو بکر صدیقؓ کہتے ہیں کہ رسول اللہ صلی اللہ علیہ وسلم نے ارشاد فرمایا جو لوگ دین کے لیے محنت، قربانی اور جاں فاشی نہ کریں گے تو خدا ایسے لوگوں پر اپنا عذاب مسلط کر کے رہے گا۔“ (ترغیب بحوالہ طبرانی)

استعانت واستغفار:

داعی اعظمؒ نے ۲۳ سال کی مختصر مدت میں جو عظیم کارنامہ انجام دیا، اور اذکار و عقائد، عادات و اخلاق، تہذیب و معاشرت، معیشت و سیاست میں جو مثالی انقلاب برپا کیا اور جاہلیت میں ڈوبی ہوئی ایک قوم کو اپنی غیر معمولی داعیانہ کوششوں سے جس طرح امامت عالم کے منصب پر لا بٹھایا، اس کی مثال تاریخ پیش کرنے سے قاصر ہے، مگر اتنا عظیم اور بے مثال کارنامہ انجام دینے کے بعد بھی داعی اعظمؒ کی مبارک زندگی میں نہ اپنے کارناموں پر فخر ہے، نہ اپنی کامرانی اور فتح کے لیے کوئی جشن ہے، نہ اپنی حمد و ثناء ہے، بلکہ عاجزی اور انکساری، توبہ و استغفار میں اور زیادہ انہماک ہے، خدا کی حمد و ثناء، ذکر و فکر اور عبادت و ریاضت میں اور زیادہ شدت کے ساتھ مشغولیت ہے۔

حقیقت یہ ہے کہ دین حق کی اشاعت و اقامت کے لیے اخلاص اور دل سوزی کے ساتھ اپنا سب کچھ قربان کرنے والا کبھی فخر و غرور کا شکار نہیں ہو سکتا، اس کی نظر ہمیشہ اپنی کوتاہیوں اور لغزشوں پر ہوتی ہے اور جو کارنامہ..... انجام دیتا ہے، یہ نہیں سوچتا کہ یہ اس کا کمال ہے، بلکہ وہ اسے خدا کی توفیق اور اس کا فضل و کرم تصور کرتا ہے۔

داعی اعظمؒ نے شب و روز کی انتھک محنت اور دعوت و تبلیغ کی مسلسل کوششوں سے پورے عرب میں ایک تہذیبی انقلاب برپا کر دیا، صرف ظاہری فتح ہی حاصل نہ کی بلکہ دلوں کو مسخر کر لیا اور پورے عرب میں کوئی ایک مشرک بھی شرک کی نجاست پھیلانے کے لیے باقی نہ رہا، پھر ایک لاکھ چالیس ہزار جاں نثروں کے ساتھ آپؐ نے فریضہ حج ادا کیا..... جس میں وہ تاریخی اور انقلابی خطبہ دیا، جس کا ایک ایک فقرہ انسانیت کی فلاح و کامرانی کی ضمانت ہے۔ یہ بے مثال کامیابی سامنے رکھیے اور پھر اس بات پر غور کیجئے کہ اس موقع پر خدا تعالیٰ نے آپؐ پر جو سورہ نازل

کی اس میں آپؐ کو کیا تلقین کی گئی۔

وفات سے تین ماہ پہلے خدا تعالیٰ نے آپؐ پر سورہ النصر نازل فرمائی۔

إِذَا جَاءَ نَصْرُ اللَّهِ وَالْفَتْحُ ۝ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ۝
فَسَبِّحْ بِحَمْدِ رَبِّكَ وَاسْتَغْفِرْ لَهُ إِنَّهُ كَانَ تَوَّابًا

”جب اللہ کی مدد آجائے اور فتح نصیب ہو جائے اور آپؐ دیکھ لیں کہ لوگ فوج در فوج اللہ کے دین میں داخل ہو رہے ہیں تو اپنے رب کی حمد و ثنا کے ساتھ اس کی تسبیح کیجئے اور اس سے استغفار کیجئے بیشک وہ بڑا توبہ قبول کرنے والا ہے۔“

حضرت عبداللہ بن عباسؓ کا بیان ہے کہ یہ سورت سب سے آخر میں حضرت محمد صلی اللہ علیہ وسلم پر نازل ہوئی۔ یہ حضورؐ کی وفات سے صرف ۸۱ دن پہلے نازل ہوئی..... اس روایت کی رو سے سورہ نصر اس وقت نازل ہوئی جب اسلام اپنی تمام برکتوں اور عظمتوں کے ساتھ عرب میں غالب آ گیا تھا۔ اور جب پورے پورے قبیلے اور بڑے بڑے علاقوں کے باشندے کسی مزاحمت کے بغیر از خود اسلام کی آغوش میں آ رہے تھے، عرب کے گوشے گوشے سے وفود، حضور صلی اللہ علیہ وسلم کی خدمت میں پہنچ پہنچ کر اسلام لارہے تھے، اور ہر طرف توحید کا غلغلہ بلند ہو چکا تھا۔ اس عظیم اور زبردست کامیابی پر حضور صلی اللہ علیہ وسلم کو خدا نے جو ہدایت دی ہے، اور جس چیز کی طرف متوجہ کیا ہے۔ داعیان حق کو چاہیے کہ اسے کبھی اپنی نظروں سے اوجھل نہ ہونے دیں..... حضورؐ سے فرمایا گیا..... جب آپؐ کو فتح نصیب ہوا اور لوگ فوج در فوج اسلام میں داخل ہونے لگیں، تو آپؐ خدا کی حمد و ثنا کریں، اور اس سے اپنے قصوروں کے لیے استغفار کریں۔ دین حق کی کامیابی اور لوگوں کا دین حق کی طرف جوق در جوق متوجہ ہونا بیشک بہت بڑی کامیابی ہے مگر داعی کو اس موقع پر بھی یہ حقیقت نگاہ میں رکھنی چاہیے کہ یہ سب کچھ خدا کی توفیق اور اس کے فضل و کرم کا نتیجہ ہے اس کے سونے کا انداز یہ نہ ہو کہ میری انتھک کوششوں سے مجھے یہ کامیابی ملی بلکہ اسے خدا ہی کی حمد و ثنا کرنی چاہیے اور اپنی لغزشوں اور کوتاہیوں کو یاد کر کے خدا سے استغفار کرنا چاہیے۔ غیر معمولی کامیابی حاصل کرنے کے بعد داعی کی شان یہ نہیں ہے کہ وہ فخر و غرور کی گندگی سے اپنی خلصانہ سعی و کوشش کو برباد کرے بلکہ اسے پھل دار ثنئی کی طرح اور زیادہ جھک جانا چاہیے۔ اور اپنے رب سے گڑگڑا کر دعا کرنا چاہیے کہ پروردگار میں جو کچھ کر سکا، تیری توفیق سے ہی کر سکا،

مجھے اپنی کوتاہیوں اور قصوروں کا خوب احساس ہے، پروردگار! تو میرے قصوروں پر مغفرت کا پردہ ڈال دے اور مجھے معاف فرما دے۔ صحابہ کرامؓ کی گواہی یہ ہے کہ جب سورۃ النصر نازل ہوئی تو آپؐ کثرت سے یہ دعا پڑھا کرتے تھے۔

سُبْحَانَكَ اللَّهُمَّ وَبِحَمْدِكَ، اللَّهُمَّ اغْفِرْ لِي سُبْحَانَكَ رَبَّنَا وَبِحَمْدِكَ، اللَّهُمَّ اغْفِرْ لِي إِنَّكَ أَنْتَ التَّوَّابُ الْعَفُورُ.

”اے اللہ تو پاک ہے، حمد و ثنا تیرے لیے ہے، اے اللہ میرے قصوروں کی مغفرت فرما دے، تو پاک ہے اے ہمارے رب! حمد و ثنا تیرے لیے ہے۔ اے اللہ! ہمیں معاف فرما دے، بے شک تو بہت زیادہ توبہ قبول کرنے والا۔ اور بہت زیادہ معاف فرمانے والا ہے۔“

حضرت عائشہؓ فرماتی ہیں کہ خدا کے رسول صلی اللہ علیہ وسلم اپنی وفات سے پہلے یہ کلمات کثرت سے پڑھا کرتے تھے۔

مُحْسِنُكَ اللَّهُمَّ وَبِحَمْدِكَ اسْتَغْفِرُكَ وَأَتُوبُ إِلَيْكَ.

”اے اللہ تو پاک ہے، حمد و ثنا تیرے ہی لیے ہے، میں تجھ سے اپنے قصوروں کی معافی چاہتا ہوں، اور تیرے حضور توبہ کرتا ہوں۔“

حضرت عائشہؓ فرماتی ہیں کہ میں نے پوچھا یا رسول اللہ! یہ کیسے کلمات ہیں جو آپؐ نے اب پڑھنا شروع کر دیئے ہیں فرمایا میرے لیے ایک علامت مقرر کر دی گئی کہ جب میں اُسے دیکھوں تو یہ الفاظ کہا کروں اور وہ علامت ہے۔ ”إِذَا جَاءَ نَصْرُ اللَّهِ“

یہ حقیقت بھی نگاہ میں رکھنے کے قابل ہے، کہ استغفار کا مفہوم صرف یہی نہیں ہے کہ آدمی ان الفاظ کو بے شعوری اور لاپرواہی کے ساتھ زبان کی نوک سے ادا کر لے۔ یہ استغفار نہیں، استغفار کا مظاہرہ ہے۔ اصل استغفار یہ ہے، کہ واقعی آدمی پر اپنے قصوروں کی یاد سے لرزہ طاری ہو، وہ اندرونی کیفیت سے بے تاب ہو کر خدا کے حضور گڑ گڑائے اور اپنی پوری شخصیت اور دل و دماغ کے ساتھ خدا کے حضور جھک جائے۔

آدمی کسی وقت بھی خطا اور لغزش کے خطرے سے باہر نہیں ہے، شیطانؑ اس کی گھات میں ہے، نفس ہر وقت اسے دھوکا دینے کی فکر میں ہے، اور قدم قدم پر اس کے بہکنے اور بھٹکنے کا اندیشہ ہے، اس لیے وہ ہر وقت خدا کی مدد کا محتاج ہے، اور ضروری ہے کہ ہر وقت اس پر توبہ

واستغفار کی کیفیت طاری رہے۔

اور کسی کا تو ذکر کیا، خود نبی کریم صلی اللہ علیہ وسلم جن کی تمام اگلی پچھلی لغزشیں معاف تھیں، جو معصوم تھے..... اور جن کی حفاظت خود اللہ تعالیٰ نے فرمائی۔ وہ اپنا حال یہ بتاتے ہیں کہ دن میں سو سو بار استغفار کرتا ہوں، آپ اپنی امت کو توبہ و استغفار کی کثرت کا حکم دیتے ہوئے فرماتے ہیں۔
يَا أَيُّهَا النَّاسُ! تَوْبُوا إِلَى اللَّهِ وَاسْتَغْفِرُوا لَهُ فَإِنِّي أَنْتَوُبُ فِي الْيَوْمِ مِائَةَ مَرَّةٍ (مسلم)
”اے لوگو! اللہ کی طرف پلٹو اور اس سے اپنے گناہوں کی مغفرت چاہو، میں دن میں سو سو بار استغفار کرتا ہوں۔“

خدا ہی سے استعانت اور استغفار کی تلقین اور ترغیب دیتے ہوئے آپ خدا کے بندوں کو خدا کا یہ ارشاد سناتے ہیں۔ آپ فرماتے ہیں اللہ تعالیٰ اپنے بندوں سے کہتا ہے۔
”میرے بندو! میں نے اپنے اوپر ظلم حرام کر لیا ہے۔ تو تم بھی ایک دوسرے پر ظلم کرنے کو حرام سمجھو، اے میرے بندو! تم میں سے ہر ایک گمراہ ہے سوائے اس شخص کے جس کو میں ہدایت دوں پس مجھ ہی سے ہدایت طلب کرو۔ تو میں تمہیں ہدایت دوں گا۔ اے میرے بندو! تم میں سے ہر ایک بھوکا ہے سوائے اس کے جس کو میں کھانا دوں، پس مجھ ہی سے روزی مانگو، میں تمہیں روزی دوں گا۔ اے میرے بندو! تم میں سے ہر ایک بھوکا ہے سوائے اس کے جس کو میں کھانا دوں، پس مجھ ہی سے روزی مانگو۔ میں تمہیں روزی دوں گا۔ اے میرے بندو! تم میں سے ہر ایک تنگا ہے سوائے اس کے جس کو میں پہناتا ہوں، تم مجھ ہی سے لباس مانگو، میں تمہیں پہناؤں گا۔ اے میرے بندو! تم رات میں اور دن میں گناہ کرتے ہو اور میں سارے گناہ معاف کر سکتا ہوں۔ پس مجھ ہی سے معافی مانگو، میں تمہیں معاف کر دوں گا۔“

حضرت ابوالدرداءؓ نبی صلی اللہ علیہ وسلم کا حال بیان کرتے ہوئے کہتے ہیں:
”جب ذرا آندھی چلتی تو خدا کے رسول صلی اللہ علیہ وسلم گھبرا جاتے اور گھبرائے ہوئے مسجد کی طرف دوڑ پڑتے۔“

نصر بن عبد اللہؓ کا بیان ہے کہ حضرت انسؓ کی زندگی میں ایک بار اندھیرا چھا گیا میں حضرت انسؓ کی خدمت میں حاضر ہوا اور پوچھا دور رسالت میں بھی اس طرح کے حادثات پیش آتے ہوں گے، صحابہؓ کیا کرتے تھے؟ حضرت انسؓ نے فرمایا: ”اللہ کی پناہ! نبی کریم صلی اللہ علیہ وسلم“

دولم کے دورِ سعادت میں تو یہ حال تھا کہ ذرا ہوا تیز ہوتی اور ہم لوگ قیامت کے خوف سے لرز کر مسجدوں کی طرف دوڑ پڑتے تھے۔“

میدانِ بدر میں جب کفر و اسلام کی فوجیں ایک دوسرے کے مقابل صف آرا ہو گئیں تو رحمتِ عالم ﷺ نے اپنے ساتھیوں پر ایک نظر ڈالی، ایک طرف بے سرو سامان نہتے تین سو تیرہ جوان ہیں، جن کے پاس نہ ضرورت کے مطابق ہتھیار ہیں، اور نہ سواریاں، دوسری طرف ایک ہزار مسلح سپاہی ہیں، جن میں چھ سو زہ پوش جوان ہیں، ایک سو سے زائد سوار، سامانِ جنگ کی بھی فراوانی ہے اور اونٹوں کی بھی..... خدا کے رسولؐ کا دل بھر آیا، آنکھیں بھیگ گئیں، آپؐ پر رقت طاری ہو گئی اور بے اختیار دونوں ہاتھ پھیلا پھیلا کر آپؐ اپنے رب سے مدد کی دعائیں فرما رہے تھے، آپؐ فرما رہے تھے:-

”الہی یہ قریش ہیں۔ کبر و غرور کے نشہ میں سرشار، یہ اس لیے میدانِ جنگ میں اترے ہیں کہ تیرے بندوں کو تیری بندگی سے روک دیں، اور تیرے رسولؐ کو جھٹلائیں۔ پس اے پروردگار! تو نے مجھ سے جو وعدہ کر رکھا ہے اسے پورا کر اور کل کی صبح ان کے لیے ہلاکت لے کر آئے۔“

آپؐ پر محویت اور رقت کی عجیب کیفیت طاری تھی..... بے خودی کے عالم میں چادر آپؐ کے شانوں سے بار بار نیچے گر پڑتی تھی، پھر بے تابی کے عالم میں آپؐ خدا کے حضور سجدے میں پڑ جاتے، اور کہتے ”اے اللہ! اگر یہ چند جانیں آج ختم ہو گئیں تو پھر قیامت تک روئے زمین پر تیری عبادت نہ ہو سکے گی۔“

اسی دوران دو صحابی کہیں سے آرہے تھے، کفار نے انہیں گھیر لیا۔ اور کہا، تم محمدؐ کی مدد کو جا رہے ہو، انہوں نے صحیح بات بتائی اور وعدہ کیا کہ وہ جنگ میں شریک نہ ہوں گے، جب وہ حضورؐ کی خدمت میں پہنچے، اپنا واقعہ بیان کیا تو اس نازک ترین موقع پر جب کہ اسلامی فوج میں ایک شخص کے بڑھنے کی بھی بڑی اہمیت تھی، آپؐ نے ذرا پروا نہ کی اور فرمایا ”ہم ہر حال میں اپنا وعدہ پورا کریں گے۔ ہمیں صرف اپنے خدا کی مدد درکار ہے۔“

ذرا میدانِ عرفات کا تصور کیجئے، ایک لاکھ چالیس ہزار انسانوں کا جھوم ہے، پوری فضالیک کی دلوں صدائوں سے گونج رہی ہے، ۲۳ سال کی بے مثال قربانیوں اور محنتوں کا عظیم شہرہ نگاہوں کے سامنے ہے، مگر داعی اعظمؐ انسانوں کے اس جنگل میں احرام باندھے، عجز و نیاز کی تصویر بنے

ٹنگے سر کھڑے ہیں، نہ اپنی کامیابی اور عظمت کا غرہ ہے، نہ فخر و نمود کا اظہار ہے بلکہ اپنی بے کسی اور لغزشوں کا احساس ہے، خدا کے عظمت و جلال کی ہیبت ہے، اور دل کی اس ایمانی کیفیت کا اظہار وہ دونوں ہاتھ پھیلا پھیلا کر کر رہے ہیں، خدا سے استعانت اور استغفار اور اپنی در ماندگی اور فقر و عجز کا اظہار ایسے کلمات میں ہے جن کی مثال انسانی ادب کے پورے ذخیرے میں ملنا محال ہے۔

اللَّهُمَّ إِنَّكَ تَسْمَعُ كَلَامِي وَتَرَى مَكَانِي وَتَعْلَمُ سِرِّي وَعَلَانِيَتِي لَا يَخْفَى عَلَيْكَ شَيْءٌ مِنْ أَمْرِي وَأَنَا الْبَائِسُ الْفَقِيرُ، الْمُسْتَغِيثُ الْمُسْتَجِيرُ الْوَجِلُ الْمُسْفِقُ الْمُقَرُّ الْمُعْتَرَفُ بِذَنْبِهِ أَسْأَلُكَ مُسَلَّةَ الْمُسْكِينِ وَابْتِهَالُ إِلَيْكَ ابْتِهَالُ الْمَذْنِبِ الدَّلِيلِ، وَأَذْغُوكَ دُعَاءَ الْخَائِفِ الضَّرِيرِ، دُعَاءَ مَنْ خَضَعَتْ لَكَ رَقَبَتُهُ وَفَاضَتْ لَكَ غُبْرَتُهُ وَذَلَّ لَكَ جِسْمُهُ وَرَغِمَ لَكَ أَنْفُهُ اللَّهُمَّ لَا تَجْعَلْنِي بِدُعَائِكَ شَقِيًّا وَكُنْ بِي رَوْفًا رَحِيمًا. يَا خَيْرَ الْمَسْئُولِينَ.

”اے اللہ تو میری بات کو سن رہا ہے، میری جگہ تیری نظر میں ہے، میرے پوشیدہ اور ظاہر سے تو واقف ہے، تجھ سے میری کوئی بات چھپی نہیں رہ سکتی، میں مصیبت کا مارا ہوں محتاج ہوں تیرے حضور فریادی ہوں، تیری پناہ کا طالب ہوں، پریشان حال ہوں، تیری ہیبت سے ہراساں ہوں، اپنے گناہوں کا اقرار ہی ہوں، مجھے اپنی لغزشوں کا اعتراف ہے، تیرے سامنے ہاتھ پھیلائے ہوئے ہوں، جیسے خطا کار، ذلیل خوار گڑ گڑاتا ہے اور تجھ سے مانگ رہا ہوں جس طرح ایک خوفزدہ مصیبت کا مارا مانگتا ہے، جس طرح وہ شخص مانگتا ہے، جس کی گردن تیرے حضور جھکی ہوئی ہو، اور اس کی آنکھوں سے آنسو کی جھڑی لگی ہوئی ہو، اور جسم و جان سے وہ تیرے حضور فروتنی کیے ہوئے ہو اور عاجزی سے تیرے سامنے اپنی ناک رگڑ رہا ہو، اے اللہ! تو مجھے اپنے سے دعا مانگنے میں ناکام و نامراد نہ رکھ! اور میرے حق میں بڑا مہربان اور نہایت رحم کرنے والا بن جا۔ اے سب مانگے جانوں والوں میں سب سے بہتر، اے سب دینے والوں میں سب سے اچھے۔“

دعوتِ دین کی راہ میں بے لوث خدمت کرتے ہوئے جب آپ دیکھیں کہ آپ کی طرف لوگوں کا رجوع بڑھ رہا ہے، اسلام کا پیغام قبول کیا جا رہا ہے، دین کے لیے دل کھل رہے ہیں اور آپ کی دعوت کا میاب ہو رہی ہے، تو اپنی لغزشوں، کوتاہیوں، اور گناہوں کا احساس کیجئے، خدا کی عظمت و ہیبت سے لرز جائیے۔ اور اپنی بے بسی، در ماندگی اور عاجزی کا اظہار دعا کے انہی الفاظ

میں کیجئے، دل کی گہرائی سے خدا کے حضور اپنی فریاد رکھیے، گڑ گڑائیے اور ان کیفیات کو تازہ کر کے خدا سے استعانت اور استغفار کیجئے جن کیفیات کے ساتھ داعیٰ اعظمؒ نے خدا کے حضور اپنے دل کی ترجمانی کی تھی..... داعیٰ اعظمؒ کی اس بے مثال دعا کے الفاظ دہراتے ہوئے آج بھی آپ کا دل بھر آئے گا۔ جذبات اُمڈ آئیں گے، آنکھیں اشکبار ہو جائیں گی۔ خدا کی عظمت اور اس کے جلال و جبروت سے آپ کا دل لرز اٹھے گا اور آپ کے اندر اپنے عجز و فقر، احتیاج و در ماندگی، بے کسی اور بے مائیگی کا وہ پاکیزہ احساس ابھرے گا جو خدا کی نظر میں آپ کو انتہائی بلندی اور عظمت بخشنے گا۔



باب سوم:

مثالی کردار

☆ آپ رشتہ داروں کے حق ادا کرتے ہیں

☆ ہمیشہ سچ بولتے ہیں

☆ بیواؤں اور یتیموں کی مدد کرتے ہیں

☆ معذوروں اور بے کسوں کا ساتھ دیتے ہیں

☆ مہمانوں کی عزت و خاطر کرتے ہیں

☆ آپ کو خدا ہر گز رسوا نہ کرے گا

☆ اور مصیبت میں لوگوں کے کام آتے ہیں

وفا شعار بیوی نے

خاتم النبیین ﷺ کو تسلی دیتے ہوئے کہا۔

(بخاری جلد ۱، عن عائشہؓ)

دلاویز شخصیت کی عظمت کا راز

داعی اعظمؒ کی دلاویز شخصیت کی عظمت کا اصل راز یہ ہے کہ آپؐ کے قول و عمل میں کوئی فاصلہ نہ تھا۔ آپؐ اپنی تعلیمات کا اعلیٰ ترین نمونہ تھے، جو دوسروں کو بتاتے اسے خود کر کے دکھاتے، بلکہ عمل کا ایسا اعلیٰ ترین نمونہ پیش فرماتے کہ آپؐ کے فداکار دل و جان سے آپؐ کے عمل کی نقل کرنے کے باوجود پیروی کا حق ادا نہ کر پاتے۔ قول و عمل کی یہ بے مثال مطابقت ہی تھی کہ آپؐ سے جو جتنا زیادہ قریب ہوتا اتنا ہی زیادہ گرویدہ ہو جاتا۔

آپؐ انسانوں ہی میں پیدا کیے گئے، انسانوں ہی کی طرح پیدا کیے گئے..... اور انسانوں ہی میں آپؐ نے پوری زندگی کے شب و روز گزارے۔ آپؐ باپ بھی تھے، بیٹے بھی، بھائی بھی تھے، شوہر بھی تھے، اور ساتھی بھی، خسر بھی تھے اور داماد بھی، عمر میں چھوٹے بھی تھے، اور بزرگ بھی، رفیق سفر بھی تھے، اور تجارت کے شریک بھی، آقا و مولیٰ بھی تھے، اور محنت کش بھی، مگر آپؐ کی شخصیت اس قدر کامل اور جامع تھی کہ کسی ایک آنکھ نے بھی کبھی کردار کے کسی رُخ میں کوئی جھول محسوس نہیں کیا۔ آپؐ انسانیت کے لیے اسوۂ کامل تھے اور کردار کے ہر رُخ میں اسوۂ کامل تھے۔ تعلقات، معاملات اور خاندان و سماج میں مختلف حیثیتوں سے آپؐ کے تابناک کردار کا ہر رُخ سامنے آیا، اور جس رُخ پر بھی نگاہ پڑی دل نے یہی کہا۔

کرشمہ دامن دل می کشد کہ جا این جاست

کردار کی ہیبت:

قبیلہ اراش کا ایک شخص کے میں اپنے اونٹ بیچنے کے لیے لایا۔ ابو جہل نے اس سے سارے اونٹوں کا سودا کر لیا۔ اونٹ بٹھنے میں کرنے کے بعد ابو جہل نے قیمت ادا کرنے میں ٹال مٹول شروع کر دی، اراشی کئی روز کے میں ٹھہرا رہا، مگر ابو جہل برابر حیلے بہانے کرتا رہا۔ جب

اراشی تنگ آ گیا تو اس نے ایک روز حرم کعبہ میں پہنچ کر قریش کے سرداروں کو اپنی چٹان سناکی اور فریاد کی کہ میری رقم ابو جہل سے دلوادو..... میں ایک غریب الوطن مسافر ہوں، خدا را میری مدد کرو۔ اتفاق کی بات جس وقت وہ قریش کے سرداروں سے فریاد کر رہا تھا، خدا کے رسولؐ بھی حرم کعبہ کے ایک گوشے میں تشریف فرما تھے..... سردارانِ قریش کو مذاق سوچھا، اور بولے، بھائی اس معاملہ میں ہم کچھ نہیں کر سکتے، ہاں دیکھو، حرم کعبہ کے اس گوشے میں وہ جو ایک صاحب بیٹھے ہیں، بڑے بااثر ہیں، ان کے پاس جاؤ۔ اور ان کے سامنے اپنا مقدمہ رکھو، وہ ضرور تمہاری رقم دلوادیں گے۔

سردارانِ قریش نے ایک دوسرے کی طرف دیکھا اور مسکرا دیئے کہ اب مزہ آئے گا۔ وہ ابو جہل کو محمدؐ سے الجھا کر لطف لینے کے خواہش مند تھے۔ مظلوم اراشی اپنی فریاد لے کر اللہ کے رسولؐ کے پاس گیا، آپ کو سارا ماجرا سنایا اور درخواست کی کہ ابو جہل سے میری رقم دلوادیتے، یہ ظالم کئی روز سے ٹال مٹول کر رہا ہے اور میں یہاں بے یار و مددگار ہوں، کوئی نہیں جو میرا ساتھ دے سکے۔

خدا کے رسولؐ اسی وقت اٹھ کھڑے ہوئے، اور اراشی کے ساتھ سیدھے ابو جہل کے مکان پر پہنچے۔ باہر سے دروازہ کھٹکھٹایا۔ ابو جہل نے اندر سے پوچھا، کون؟ آپؐ نے فرمایا محمدؐ۔ ابو جہل حیران ہو کر باہر نکل آیا۔ اور خدا کے رسولؐ کو دیکھ کر اس کا رنگ فق ہو گیا آپؐ نے زعب دار آواز میں کہا ”تم نے اس اراشی سے اونٹ خریدے ہیں، فوزِ اونٹوں کی رقم لا کر اس شخص کو دے دو۔“

ابو جہل کچھ کہے بغیر سیدھا گھر میں گیا، اور رقم لا کر خاموشی کے ساتھ اراشی کے ہاتھ پر رکھ دی۔ قریش کے سرداروں نے اراشی کو حضرت محمدؐ صلی اللہ علیہ وسلم کی طرف متوجہ کر کے ایک آدمی پیچھے پیچھے بھیج دیا تھا، کہ جو کچھ گزرے وہ اس کی خبر ان کو لا کر دے..... قریش کے اس مخبر نے یہ ساری روداد سردارانِ قریش کو آ کر سنائی۔ اس نے بتایا کہ آج میں نے وہ عجیب معاملہ دیکھا جو اس سے پہلے کبھی نہیں دیکھا تھا..... ابو جہل گھر سے باہر نکلا، تو محمدؐ کو دیکھ کر اس کا رنگ اڑ گیا۔ اور جب محمدؐ نے اس سے کہا کہ اس اراشی کی رقم لا کر دے دو۔ تو یہ معلوم ہوتا تھا کہ جیسے ابو جہل کے جسم میں جان ہی نہیں ہے..... وہ بغیر کچھ کہے خاموش گھر کے اندر گیا۔

ہاتھ پر رکھ دی۔

قریش کے سرداروں کو حیرت بھی ہوئی اور غصہ بھی آیا۔ انہوں نے ابو جہل کو بہت ملامت کی کہ بڑا بزدل نکلا، ابو جہل نے کہا کم بختو! تمہیں کیا بتاؤں کہ مجھ پر کیا گزری جس وقت اس نے دروازہ کھٹکھٹایا اور میں نے اس کی آواز سنی تو اس کی ہیبت اور رعب سے میری کچھ ایسی حالت ہو گئی جیسے کوئی بے جان پتلا ہو۔ اور بے اختیار لرزتے کانپتے میں نے وہ سب کچھ کیا جس کی تمہیں خبر لانے والے نے خبر دی۔

محسن آقا:

آٹھ سال کے ایک معصوم بچے کو اس کی ماں سعدی اپنے میکے لے کر گئیں، سعدی قبیلہ طے کی ایک شاخ بن معن کے لڑکے ثعلبہ کی بیٹی تھیں، جن کی شادی قبیلہ کلب کے ایک شخص حارثہ بن شریل سے ہوئی تھی۔ سعدی اپنے پیارے بیٹے کو اپنے میکے لے کر گئیں تو وہاں ایک انتہائی قیامت خیز حادثہ پیش آیا۔ قبیلہ بن قین بن جبیر کے لوگوں نے ان کے پڑاؤ پر دھاوا بول دیا۔ سب کچھ لوٹ کر لے گئے، یہ ظالم جن لوگوں کو پکڑ کر لے گئے ان میں سعدی کا پیارا بچہ ”زید“ بھی تھا۔ ان دنوں طائف کے قریب عکاظ کا میلہ لگتا تھا، جس میں ہر طرح کی ضرورت کا سامان بکتا تھا، اسی میلے میں یہ لوگ زید کو بیچنے کے لیے لے کر پہنچے۔ اور حکیم بن حزام نے بچے کو خرید لیا، حکیم بن حزام حضرت خدیجہؓ کے بھتیجے تھے، حکیم بن حزام کو بچہ بہت پسند آیا، وہ اسے لے کر اپنی پھوپھی کے پاس پہنچے اور اپنی پھوپھی کی خدمت میں اسے نذر کر دیا۔ کچھ ہی عرصے کے بعد حضرت خدیجہؓ کا نکاح حضرت محمد صلی اللہ علیہ وسلم سے ہو گیا۔ حضرت محمد صلی اللہ علیہ وسلم نے اس پیارے بچے کو حضرت خدیجہؓ کے یہاں دیکھا تو اس کی عادات و اطوار آپ کو بہت پسند آئیں اور آپ نے حضرت خدیجہؓ سے اس بچے کو مانگ لیا۔

حضرت زیدؓ کی قسمت کھل گئی..... اور وہ سرور کائنات کی خدمت میں پہنچ گئے۔ اس وقت حضرت زیدؓ کی عمر صرف پندرہ سال تھی، اس کے چند سال بعد ہی حضور صلی اللہ علیہ وسلم کو نبوت سے سرفراز فرمایا گیا۔ حضرت زیدؓ آپ کی خدمت میں رہتے رہے اور ان کی یہ خدمت گزاری اور غلامی رنگ لائی۔ تاریخ کی کتابوں میں ان کو محبوب رسولؐ کے نام سے یاد کیا جاتا ہے، اور حضور

کی معیت اور سرپرستی میں سب سے بڑی سعادت جو حضرت زید کو ملی وہ یہ کہ خدا نے اپنی آسمانی کتاب میں ان کا ذکر فرمایا، ہزاروں سال سے کروڑوں انسان ان کے نام کی تلاوت کر رہے ہیں اور رہتی دنیا تک اسی طرح نہ جانے کتنے انسان کرتے رہیں گے۔ سورہ احزاب میں حضرت زید کا ذکر اس طرح آیا ہے۔

فَلَمَّا قُضِيَ زَيْدُ مَنَظَرُهَا وَطَرَا زَوْجُهَا. (احزاب: ۳۷)

”پھر جب زید نے ان سے اپنی حاجت پوری کر لی تو ہم نے ان (مطلقہ خاتون) کا آپ کے ساتھ نکاح کر دیا۔“

دن گزرتے رہے اور زیدؓ حضرت محمد صلی اللہ علیہ وسلم کی خدمت میں رہتے رہے، ادھر ان کے والدین کو پتہ چلا کہ ان کا جگر گوشہ کے میں ہے، زید کے والد حارثہ اور چچا کعب تلاش میں نکلے اور تلاش کرتے کرتے حضور صلی اللہ علیہ وسلم کی خدمت میں پہنچے۔

حارثہ: آپ انتہائی کریم اور شریف انسان ہیں، ہمارے بچے کو ہمارے ساتھ کر دیجئے۔ اس کی جدائی کے صدمے سے ان کی ماں کا برا حال ہے، اور ہمارا سکون بھی جاتا رہا ہے، آپ جو فدیہ فرمائیں گے، حاضر ہے، مگر بچے کو ہمارے ساتھ کر دیں۔

کعب: آپ کے اخلاقی کریمانہ سے ہمیں پوری طرح توقع ہے کہ آپ ہمارے بچے کو ضرور ہمارے حوالے کر دیں گے، اس کے بدلے میں آپ جو فدیہ چاہیں گے وہ ہم بلا تاہل آپ کی خدمت میں پیش کر دیں گے۔

حضرت محمدؐ: بے شک اپنے جگر گوشے کی جدائی تمہارے لیے بہت شاق ہوگی اور اس کی ماں بھی اس کے غم میں بے قرار ہوگی..... میں زید کو بلاتا ہوں، میری طرف سے بالکل اجازت ہے اگر وہ تمہارے ساتھ جانا پسند کرے تو میں ہرگز کوئی فدیہ نہ لوں گا۔ تمہارا بچہ ہے تم اُسے بالکل لے جا سکتے ہو، ہاں اگر وہ میرے پاس رہنا ہی پسند کرے تو میں ایسا آدمی نہیں ہوں کہ جو شخص میرے پاس رہنا چاہتا ہو، میں خواہ مخواہ اسے نکال دوں۔

حضرت محمدؐ کی بات سن کر کعب اور حارثہ بہت خوش ہوئے اور بولے آپ نے تو یہ انصاف سے بھی بڑھ کر درست بات فرمائی ہے، بے شک آپ زید کو بلائیے اور اس سے معلوم کر لیجئے۔

زید کے والد حارثہ اور چچا کعب بجا طور پر یہ خیال کرتے تھے، کہ زید جو نبی انہیں دیکھے گا، ان

سے لپٹ جائے گا۔ اور پھوٹ پھوٹ کر روئے گا اور اتنے دنوں کی غلامانہ زندگی بسر کرنے کے بعد وہ آزاد ہو کر اپنے ماں باپ اور اپنے گھر کے لوگوں کے پاس پہنچنے کے لیے بے تاب ہو جائے گا۔

زید ٹلائے گئے..... حضورؐ نے زید سے کہا، تم ان دونوں کو جانتے ہو؟ زید: جی ہاں، یہ میرے والد ہیں اور یہ میرے چچا ہیں۔

حضرت محمدؐ: اچھا تم ان دونوں کو بھی جانتے ہو اور مجھ سے بھی واقف ہو، میری طرف سے تمہیں پوری آزادی ہے، تم چاہو تو ان کے ساتھ چلے جاؤ اور چاہو تو میرے ساتھ رہو۔

مگر یہ کسی عام انسان کے الفاظ نہیں تھے، خدا کے رسولؐ کے الفاظ تھے، حضرت زید اس عظیم ہستی کی غلامی میں تھے، جن کی غلامی کے مقابلے میں دنیا جہان کی بادشاہی بیچ ہے۔

زید نے ایک نظر باپ اور چچا پر ڈالی اور حضورؐ کی طرف دیکھتے ہوئے فیصلہ کن انداز میں کہا:

”میں تو آپؐ کو چھوڑ کر اب کہیں نہیں جاسکتا۔“

حادث اور کعب نے خلاف توقع بیٹے کی طرف سے یہ بات سنی تو کہا زید! کیا ہم تمہارے باپ اور چچا نہیں ہیں، کیا تم آزادی کے مقابلے میں غلامی کی زندگی پسند کرتے ہو؟ اپنے گھر والوں کو چھوڑ کر غیروں کے پاس رہنا چاہتے ہو؟

زید کا دل دھڑکنے لگا آنسو جا رہا ہو گئے، اور بھرائی ہوئی آواز میں بولے۔

”ابا جان بے شک آپ میرے والد ہیں، بے شک یہ میرے چچا ہیں۔ بے شک میری ماں بھی مجھے یاد کر رہی ہوگی۔ لیکن میں بتا نہیں سکتا کہ میں نے کیا چیز دیکھی ہے اپنے آقا کے جو اوصاف میں نے دیکھے ہیں، اب مجھے تازیت ان کی غلامی ہی سب سے زیادہ محبوب ہے، اب میں دنیا میں کسی کو بھی اپنے محسن آقاؐ پر ترجیح نہیں دے سکتا۔“

زید کا یہ جواب سن کر حارثہ اور کعب نے کہا، زید اگر ایسی بات ہے تو ہم خوشی سے تمہیں اجازت دیتے ہیں کہ تم یہیں رہو، تمہاری خوشی ہمارے لیے سب کچھ ہے۔

حضورؐ نے اسی وقت زید کو آزاد کر دیا، اور حرم میں جا کر قریش کے مجمع میں اعلان فرمایا

”آپ لوگ گواہ رہیں آج سے زید میرا بیٹا ہے، میں نے زید کو منہ بولا بیٹا بنالیا ہے“ حارثہ اور کعب حیران تھے کہ وہ کیا دیکھ رہے ہیں، یہ کوئی خواب ہے، یا واقعی زمین پر کوئی عظیم فرشتہ اتر آیا ہے، اور

اس کے بعد قریش کے لوگ زید کو زید بن محمد کے نام سے یاد کرنے لگے۔

یہ وہی زید ہیں کہ جب حضور نبوت سے سرفراز فرمائے گئے، تو سب سے پہلے ایمان لائے۔ حضور کو ان سے کتنا لگاؤ تھا، اس کا اندازہ اس سے کیجئے کہ حضرت عمرؓ اپنے دور میں جب حضرت اسامہ کا وظیفہ مقرر کرنے لگے تو اپنے بیٹے کا وظیفہ ڈھائی ہزار مقرر کیا اور حضرت اسامہ کا تین ہزار اور جب حضرت عبداللہ نے شکایت کی تو فرمایا: ”عبداللہ! اسامہ کے والد تمہارے والد سے زیادہ حضور کی نظر میں محبوب تھے، اور اسامہ خود تم سے زیادہ رسول کی نظر میں محبوب تھے۔“

یتیموں کا والی:

مدینے کی گلیوں میں ہر طرف چہل پہل ہے، مسلمان بوڑھے، جوان، اور ہوشیار بچے صاف سترے کپڑے پہنے، خوشبو لگائے عید گاہ جا رہے ہیں، مدینے کی گزرگاہیں اور راستے تکبیر و تہلیل کی صداؤں سے گونج رہی ہیں۔ ایک راستے سے خدا کے رسول صلی اللہ علیہ وسلم بھی عید کی نماز پڑھنے کے لیے عید گاہ کی طرف ذرا تیز تیز جا رہے ہیں۔ چلتے چلتے ایک جگہ بے اختیار آپ رُک جاتے ہیں، مدینے کے کچھ بچے بڑی بے فکری سے اچھے اچھے کپڑے پہنے خوش خوش کھیل رہے ہیں، کچھ فاصلے پر ایک طرف کو ایک بچہ سب سے الگ افسردہ اور غمگین بیٹھا ہے، میلے کپلے، اور پٹے پرانے کپڑے پہنے، کھیلنے والے بچوں کو بڑی حسرت کے ساتھ دیکھ رہا ہے۔ خدا کے رسول اس مصیبت زدہ لڑکے کے پاس پہنچے۔ اس کے سر پر پیار سے ہاتھ پھیرا اور فرمایا:

”بیٹے تم نہیں کھیلتے؟ تم نے کپڑے نہیں بدلے؟ بیٹے تم اتنے غمگین اور افسردہ کیوں ہو؟

آپ میری مصیبت کی داستان سن کر کیا کریں گے؟ میں ایک یتیم بچہ ہوں۔ میرے باپ نہیں ہیں۔ اور میری ماں۔۔۔۔۔ یہ کہتے ہوئے بچے کی آواز حلق میں گھٹنے لگی اور وہ اپنا جملہ پورا نہ کر سکا۔

خدا کے رسول نے بچے کو اپنے سے کچھ اور قریب کر لیا، اور پھر پیار سے بولے، بیٹے! تمہارے ماں باپ کا انتقال کب ہوا؟“ اور تم کہاں رہتے ہو؟“

میرے باپ ایک جنگ میں خدا کے دشمنوں سے لڑتے لڑتے شہید ہو گئے، میری ماں خدا کا

شکر ہے زندہ ہیں لیکن انہوں نے دوسری شادی کر لی ہے اور میرے باپ کا چھوڑا ہوا سامان لے کر اپنے نئے گھر چلی گئیں، اور میں بھی خوشی خوشی اپنی ماں کے ساتھ گیا۔ مگر کچھ ہی دن وہاں رہا تھا کہ میرے دوسرے باپ مجھ سے خوش نہ رہ سکے اور مجھے گھر سے نکال دیا۔ اب نہ میرا کوئی گھر در ہے اور نہ کوئی ولی اور سرپرست،..... اب مجھ پر ترس کھانے والا کوئی نہیں..... میرا کوئی بھی تو نہیں ہے۔“ لڑکے کی ہچکی بندھ گئی۔ میری امی بھی تو کچھ نہیں کرتیں..... انھیں تو مجھ سے بڑا پیار تھا مگر وہ مجبور ہیں، ان کے بس میں کیا ہے، وہ اب کچھ نہیں کر سکتیں۔

بچے کا حال سن کر اور اُسے اس طرح زار و قطار روتے دیکھ کر رحمتِ عالم کی آنکھیں بھی بے اختیار بہ پڑیں..... کچھ دیر آپ بھی کھڑے آنسو بہاتے رہے۔ اور یتیم بچے کے سر پر ہاتھ پھیر پھیر کر اپنی حالت پر قابو پانے کی کوشش فرماتے رہے۔ پھر نہایت پیار و محبت کے ساتھ اس بچے سے کہا:-

”بیٹے کیا تم یہ پسند کرو گے کہ محمدؐ تمہارے باپ ہوں، عائشہؓ تمہاری ماں ہوں، فاطمہؓ تمہاری بہن ہوں اور حسنؓ و حسینؓ تمہارے بھائی ہوں۔

محمدؐ اور فاطمہؓ کا نام سن کر بچہ سنبھلا، اس نے حیرت اور عقیدت سے آپؐ کے نورانی چہرے کو دیکھا اور پھر نہایت احترام سے نگاہیں نیچی کر لیں۔ کچھ دیر خاموش رہا پھر انتہائی عاجزی اور ادب سے بولا۔

”یا رسول اللہ! مجھے معاف فرمائیے..... میں آپؐ کو پہچان نہ سکا۔ اور پہلی بار میں نے بڑی لاپرواہی سے آپؐ کو جواب دیا“

نہیں بیٹے کوئی بات نہیں، خدا کے رسولؐ نے بچے کو تسلی دی۔

یا رسول اللہ! میرے باپ ہزار بار قربان ہیں، خدا کے رسولؐ پر، حضرت عائشہؓ سے اچھی ماں کہاں ملیں گی۔ حضرت فاطمہؓ سے اچھی بہن اور حضرت حسنؓ اور حسینؓ سے اچھے بھائی کہاں میسر آئیں گے..... مجھ سے زیادہ خوش نصیب اور کون ہو گا کہ مجھے خدا کے رسولؐ کا خاندان مل رہا ہے..... یا رسول اللہ! میں دل و جان سے آپؐ کی خدمت کروں گا، کبھی آپؐ کو ذرا دکھ نہ دوں گا۔ لڑکا کہتا رہا۔ اور اس کی آنکھوں میں خوشی کے آنسو تیرتے رہے۔

قیموں کے والی نے لڑکے کا ہاتھ پکڑا..... اُسے اپنے گھر لائے اور حضرت عائشہؓ سے فرمایا

لو عائشہ! خدا نے عید کے دن تمہیں ایک بیٹا دیا ہے..... لو اپنے بیٹے کو نہلا دھلا کر کپڑے پہناؤ، اسے کچھ کھلاؤ، اور حضرت عائشہؓ کا چہرہ خوشی سے کھل اٹھا۔

یہ لڑکا آخر وقت تک خدا کے رسولؐ کی خدمت میں رہا آخر رسولؐ خدا کی رخصت کا وقت آ پہنچا اور آپؐ دنیا سے تشریف لے گئے تو اس لڑکے کا بُرا حال تھا، اس کی پنگی بندھی ہوئی تھی وہ غم سے نڈھال تھا اور کہتا تھا کہ آج میں یتیم ہو گیا۔ صدیق اکبرؓ نے لڑکے کی یہ کیفیت دیکھی تو ان پر بھی رقت طاری ہو گئی۔ پیار سے لڑکے کا ہاتھ پکڑا اور فرمایا آج سے تم ہمارے ساتھ رہو گے..... اور پھر یہ لڑکا ابو بکر صدیقؓ کی سرپرستی میں پہنچ گیا۔

(نوادرات۔ از شہاب الدین قلیوبی)

یتیم کا غمخوار:

غم کا مارا ایک بچہ رحمتِ عالم کے دربار میں پہنچا اور فریاد کرنے لگا اس نے کہا، یا رسول اللہ! فلاں شخص نے زبردستی میرے کھجوروں کے باغ پر قبضہ کر لیا ہے اور مجھے کچھ نہیں دیتا۔ بچے کی فریاد سن کر نبی صلی اللہ علیہ وسلم نے فوراً اس شخص کو دربار رسالت میں حاضر ہونے کا حکم دیا۔ تھوڑی ہی دیر میں وہ شخص حاضر ہوا۔ اور دربار رسالت میں دونوں نے اپنا اپنا مقدمہ پیش کیا۔ خدا کے رسول صلی اللہ علیہ وسلم نے غور سے دونوں کے بیانات سنے اور ہر طرح اطمینان کر لینے کے بعد آپؐ نے اپنا فیصلہ سنادیا۔

رسولؐ کا فیصلہ یتیم بچے کے خلاف تھا۔ اپنے خلاف فیصلہ سن کر یتیم بچہ رونے لگا..... مگر زبان سے کچھ نہ کہہ سکا۔ یتیم بچے کو روتا دیکھ کر خدا کے رسولؐ کا دل بھرا آیا اور آپؐ بھی رونے لگے، پھر آپؐ نے اس شخص سے کہا ”بھائی واقعی باغ کا فیصلہ تو تمہارے ہی حق میں ہوا ہے، اور باغ تمہارا ہی ہے..... لیکن کیا اچھا ہو اگر تم اپنا وہ باغ اس یتیم بچے کو ہبہ کر دو..... خدا تمہیں اس کے بدلے جنت میں سدا بہار باغ عطا فرمائے گا۔“

اس وقت دربار رسالت میں حضرت ابوالدرداءؓ بھی تشریف رکھتے تھے وہ فوراً اٹھے اور اس شخص کو خاموشی سے ایک طرف لیجا کر اس سے کہا:۔

”اگر میں تمہیں اس باغ کے بدلے اپنا فلاں باغ دے دوں تو تم اپنا باغ میرے حوالے کر

دو گے؟

”کیوں نہیں“..... وہ شخص فوراً راضی ہو گیا..... اس لیے کہ ابوالدہ حدّاح کا باغ اس کے باغ سے کہیں زیادہ اچھا اور قیمتی تھا۔

اب ابوالدہ حدّاح رسول اللہ صلی اللہ علیہ وسلم کے قریب پہنچے اور بولے یا رسول اللہ میں آپ سے ایک بات معلوم کرنا چاہتا ہوں۔

خدا کے رسول صلی اللہ علیہ وسلم مسکرانے لگے اور فرمایا پوچھو ابوالدہ حدّاح! ابوالدہ حدّاح نے کہا، یا رسول اللہ! آپ جو باغ اس یتیم بچے کو دلوانا چاہتے تھے، اگر وہ باغ میں اسے دے دوں تو مجھے اس کے بدلے جنت میں باغ ملے گا؟

نبی صلی اللہ علیہ وسلم کا چہرہ خوشی سے چمکنے لگا۔ اور مسکراتے ہوئے آپ نے یقین میں ڈوبی ہوئی بلند آواز سے کہا، ہاں ہاں ضرور ملے گا۔

ابوالدہ حدّاح خوشی سے جھوم اٹھے اور کہا یا رسول اللہ! میں نے وہ باغ اپنے ایک باغ کے بدلے اس شخص سے لے لیا ہے، اور اب میں وہ باغ اس یتیم بچے کو دے رہا ہوں، خدا کے رسول! آپ گواہ رہیں کہ میں نے صرف خدا کی رضا کے لیے ایسا کیا ہے۔

یتیم بچے کا گملا یا ہوا چہرہ کھل اٹھا۔ اور یتیم کے غم خوار خدا کے رسول کے چہرے پر بھی خوشی کی چمک دوڑ گئی..... اور ابوالدہ حدّاح جنت کے باغ کا سودا کر کے خوشی سے سرشار دربار رسالت سے واپس ہوئے۔ صلی اللہ علیہ علی آلہ واصحابہ وسلم۔

جامع اور دلکش شخصیت:

حضرت حسنؓ نے ایک دن اپنے والد حضرت علیؓ سے پوچھا۔ ابا جان! حضور صلی اللہ علیہ وسلم کا عمل و کردار اپنے ہم نشینوں کے ساتھ کیسا تھا؟

حضرت علیؓ نے جوش عقیدت سے اس طرح بیان کرنا شروع کیا۔

”آپ ہر ایک کے ساتھ خندہ پیشانی سے پیش آتے۔ آپ اخلاق و برتاؤ میں انتہائی نرم تھے، سہولت کی زندگی بسر کرنے والے تھے، آپ نہ سخت مزاج تھے اور نہ بد خو، نہ کبھی بیہودہ بات زبان سے نکالتے اور نہ کبھی کسی کی عیب جوئی کرتے، کوئی چیز پسند نہ ہوتی تو اس سے بے پروائی

ہر تے، نہ اس کی برائی بیان کرتے، نہ رغبت کا اظہار فرماتے۔..... تین چیزوں سے آپؐ نے ہمیشہ اپنی ذات کو محفوظ رکھا، ☆ کبر و غرور سے۔ ☆ مال و دولت جمع کرنے سے۔ ☆ فضول اور لالچنی باتوں سے..... اسی طرح تین چیزوں سے آپؐ نے دوسروں کو محفوظ رکھا۔ ☆ کبھی کسی کے پوشیدہ عیوب کی گریب نہیں کی..... آپؐ صرف وہی بات کرتے جس پر خدا سے اجر و ثواب کی توقع ہوتی۔

مجلس میں جب آپؐ کچھ ارشاد فرماتے تو لوگ اس طرح خاموش، ادب اور محویت کے ساتھ سنتے کہ گویا ان کے سروں پر چڑیاں بیٹھی ہوئی ہیں۔ آپؐ جب تک بولتے سب یکسوئی اور توجہ سے سنتے، کوئی بیچ میں آپؐ کی بات کاٹ کر نہ بولتا، جب آپؐ خاموش ہو جاتے تو لوگ اپنی بات کہتے، اگر کبھی کوئی اجنبی بد آپؐ سے سوال کرنے یا کچھ کہنے میں بے ادبی کر بیٹھتا تو آپؐ صبر و تحمل سے کام لیتے، کبھی غصے کا اظہار نہ فرماتے، لوگ ناگواری کا اظہار کر کے اسے وہاں سے ہٹانے کی کوشش کرتے تو آپؐ اسے گوارا نہ کرتے اور فرماتے، جب کوئی ضرورت مند تمہارے سامنے اپنی حاجت رکھے تو اسے مایوس نہ کرو۔ جہاں تک ہو سکے اس کی حاجت پوری کر دو۔ ورنہ نرمی سے صبر و شکر کی تلقین کرو۔ اپنی تعریف سے کبھی خوش نہ ہوتے۔ ہاں اگر کبھی کسی کے جواب میں آپؐ کی طرف سے کوئی بات کہہ دی جاتی یا کسی غلط فہمی اور زیادتی کی تلافی کے لیے آپؐ کی شان میں کوئی کلمہ خیر کہہ دیا جاتا تو اسے گوارا کر لیتے، کسی کی بات کاٹ کر آپؐ کبھی اپنی بات نہ کہتے، آپؐ کی شخصیت علم و صبر کی جامع تھی..... اپنی ذات کے لیے نہ کبھی آپؐ غضبناک ہوتے، اور نہ کبھی نفرت و بیزاری کا اظہار فرماتے۔ ہاں اگر کوئی دین کے معاملے میں سرکشی کرتا، یا کسی کا حق دباتا تو آپؐ کا غصہ اس وقت تک ٹھنڈا نہ ہوتا جب تک اس کی تلافی نہ ہو جاتی۔

چار چیزوں میں آپؐ انتہائی چاق و چوبند تھے، ان میں کبھی سستی نہ دکھاتے، ☆ نیکی اور بھلائی اختیار کرنے میں ☆ برائی اور بدی ترک کرنے میں ☆ امت کی فلاح و بہبود کے کاموں میں غور و فکر کرنے میں ☆ اور ان امور کو اختیار کرنے میں جو امت کی دنیا و آخرت کو سنوارنے والے ہوں۔

بے مثال مخدوم:

حضرت انسؓ ابھی دس سال کے بے شعور بچے ہی تھے کہ ان کی والدہ حضرت اُمّ سلیم ان کو سر و کونین کی خدمت کے لیے ان کے سپرد کر آئیں۔ حضرت انسؓ اس لاابالی کی عمر سے برابر نبی اکرم صلی اللہ علیہ وسلم کی خدمت میں رہے، اور شب و روز ہر طرح کے حالات میں آپؐ کی خدمت بجالاتے رہے۔

حضرت انسؓ سے کام میں کوتاہیاں بھی ہوتیں، بہت سے کام بننے کے بجائے بگڑ بھی جاتے۔ اور اس کچی عمر میں لاابالی کا اظہار بھی ہو جاتا مگر حیرت ہے کہ دس سال کی طویل مدت میں سخت سست کہنا تو درکنار پیکرِ غفور و کرمؐ نے کبھی زبان سے اُف تک بھی نہیں کہا.....

حضرت انسؓ کا بیان ہے:

”میں نے مسلسل دس سال رسولِ پاک صلی اللہ علیہ وسلم کی خدمت میں گزارے۔ اس طویل مدت میں کبھی ایک بار بھی میں نے یہ نہیں دیکھا کہ آپؐ مجلس کے ساتھیوں اور ہم نشینوں کی طرف اپنے پاؤں پھیلائے ہوں نہ کبھی یہ دیکھا کہ کسی نے آپؐ سے مصافحہ کیا ہو، اور آپؐ نے پہلے اپنے ہاتھ کھینچ لیے ہوں، آپؐ برابر اس کے ہاتھ میں اپنا ہاتھ دیئے رہتے یہاں تک کہ وہ خود ہی اپنا ہاتھ کھینچ لیتا۔

میں نے کبھی یہ بھی نہیں دیکھا کہ کوئی شخص آپؐ سے ملنے کے لیے آپؐ کے ساتھ کھڑا ہو، اور آپؐ اس کے پاس سے خود کبھی ہٹ گئے ہوں، آپؐ برابر کھڑے رہتے جب تک کہ وہ شخص خود ہی نہ ہٹ جاتا۔

اور میں نے جو کام بھی کیا ٹھیک ہو گیا یا خراب، کبھی حضورؐ نے یہ نہیں فرمایا کہ تم نے ایسا اور ایسا کیوں کیا، نہ کبھی یہ فرمایا کہ ایسا اور ایسا کیوں نہیں کیا۔

میں نے بار بار عطر سونگھا ہے اور اچھے سے اچھا عطر سونگھا ہے، مگر آج تک میں نے رسولؐ کی خوشبو سے بہتر خوشبو نہیں سونگھی۔“

اور آج تک میں نے کبھی یہ بھی نہیں دیکھا کہ کسی نے سرگوشی کے لیے آپؐ کی طرف سر جھکایا ہو، اور اس شخص کے سر ہٹانے سے پہلے خدا کے رسولؐ نے کبھی اپنا سر اٹھایا ہو۔“

مثالی شوہر:

ایک دن حضرت عائشہ روٹھ گئیں، کسی گھریلو اور نجی بات پر شوہر سے اختلاف ہو گیا۔ جذبات ذرا تلخ ہو گئے۔ خدا کے رسول صبر و تحمل سے کام لیتے رہے لیکن حضرت عائشہ کی آواز ذرا بلند ہو گئی۔ حضور مسکرا مسکرا کر بات سمجھاتے رہے، لیکن حضرت عائشہ اسی طرح زور زور سے بولتی رہیں، اتفاق دیکھئے اسی وقت حضرت عائشہ کے والد حضرت ابوبکرؓ آ گئے۔

میاں بیوی میں اختلاف دیکھ کر قدرتی طور پر بہت غمزدہ ہوئے، ایک طرف خدا کے رسول ہیں جن کی خوشنودی خدا کی خوشنودی ہے، اور دوسری طرف اپنی جگر گوشہ عائشہ ہیں..... باپ کے سامنے بھی حضرت عائشہ کی آواز اسی طرح اونچی رہی ابوبکرؓ برداشت نہ کر سکے، ”ہائیں! تم خدا کے رسول سے یہ منہ زوری کر رہی ہو، تمہاری جرأت اب اتنی بڑھ گئی!“ غصہ میں اٹھے اور ہاتھ اٹھا کر مارنا ہی چاہتے تھے، کہ درمیان میں فخر کائنات آ گئے..... حضرت عائشہ سہم کر بیٹھ گئیں۔ حضرت ابوبکرؓ غصے میں باہر چلے گئے۔

خدا کے رسولؐ کب برداشت کر سکتے تھے، کہ ان کی حبیبہ حضرت عائشہ کے نازک دل کو ٹھیس لگے اور وہ ذرا دیر کے لیے بھی مضطرب ہوں،..... آپؐ حضرت عائشہ کے قریب گئے اور پیار بھرے انداز میں کہا..... کہو عائشہ کیسا بچایا..... عائشہ صدیقہ مسکرا پڑیں اور رسولؐ سے لپٹ گئیں، یا رسول اللہ! معاف کر دیجئے، مجھے نہ جانے کیا ہو گیا تھا، خدا معاف کرے اور رسولؐ خدا کے چہرے پر خوشی کی لہر دوڑ گئی۔

کچھ دنوں کے بعد ابوبکر صدیقؓ پھر بیٹی سے ملنے آئے تو دیکھا کہ مثالی شوہر اور معیاری بیوی کے گھریلو حالات میں مثالی خوشگواہی ہے، کیوں نہ ہوتی امت کے لیے یہی تو نمونے کا گہرانہ ہے۔ حضرت ابوبکر صدیقؓ پیار و محبت کی یہ فضا دیکھ کر بہت ہی مسرور ہوئے اور خدا کے رسولؐ سے فرمایا، یا رسول اللہ ایک دن میں آپؐ دونوں کی لڑائی میں شریک ہوا تھا، اس صلح و پیار میں بھی مجھے شریک فرمائیے۔

داعی اعظمؒ نے کہا۔ ہاں ہاں ضرور.....

۲۔ عائشہ صدیقہؓ صرف نو سال کی تھیں، سہیلیوں کے ساتھ جھولا جھول رہی تھیں کہ ان

کی ماں حضرت امّ رومان زینبؓ نے ان کو بلا بھیجا۔ اب عائشہؓ کی رخصتی کا وقت تھا، دن چڑھے خدا کے رسولؐ بھی پہنچ گئے۔ اور عائشہ صدیقہؓ ایک نو عمر لڑکی رخصت ہو کر کاشانہ نبوت میں آ گئیں۔ ایک ذہین و طباع نو عمر لڑکی۔ لا ابالی کی نئی نئی عمر..... اور شریک حیات وہ جن کے کندھوں پر پورے عالم کی قیادت کا بوجھ..... انتہائی حلیم و ثقہ، عمر بھی ڈھل گئی تھی کس قدر فرق تھا دونوں کے مزاج، معیار فکر اور دلچسپیوں میں مگر مثالی شوہر نے جس طرح ایک نو عمر لڑکی کے نازک جذبات و احساسات کا خیال رکھا، جس طرح ناز و انداز برداشت کیے اور اپنی مثال زندگی سے رہتی زندگی تک خوشگوار ازدواجی زندگی کے لیے جو نمونہ چھوڑا وہ خدا کے رسولؐ ہی کا حق تھا۔

عید کا دن تھا، حرم نبویؐ کے قریب ہی کچھ حبشی اپنے سپاہیانہ کرتب دکھا رہے تھے۔ عائشہ صدیقہؓ کو معلوم ہوا۔ ایک کسن لڑکی کس طرح مطالبہ نہ کرتیں کہ میں بھی دیکھوں گی..... سرور کونینؓ اپنی آڑ میں اپنی حبیبہ عائشہؓ کو لے کر دروازے میں کھڑے ہو گئے اور امت کی ماں دوش مبارک پر ٹھوڑی رکھ کر حبشیوں کا تماشا دیکھنے لگیں۔ دیر تک دیکھتی رہیں..... رسولؐ خدا نے پوچھا، عائشہ! کیا ابھی جی بھرا نہیں، ابھی نہیں..... عائشہؓ نے بے تکلف کہا۔

اور خدا کے حبیب غیر معمولی ذمہ داریوں کے باوجود اپنی حبیبہ پاک کو اسی طرح کھڑے یہ تماشا دکھاتے رہے..... یہاں تک کہ خود امّ المومنینؓ ہی تھک کر ہٹ گئیں۔

کبھی ایسا بھی ہوتا کہ نئی دلہن کے پاس کم سن بچیاں کھیلنے کے لیے جمع ہو جاتیں گڑیوں کا کھیل ہوتا رہتا..... ایک دن خدا کے رسولؐ آئے، لڑکیاں گڑیوں سے کھیل رہی تھیں، گڑیوں میں ایک گھوڑا بھی تھا جس کے دائیں بائیں دو پر بھی لگے ہوئے تھے۔

”عائشہ! یہ کیا ہے؟“ خدا کے رسولؐ نے پوچھا۔

”یہ گھوڑا ہے“ عائشہ صدیقہؓ نے جواب دیا۔

”گھوڑے کے پر کہاں ہوتے ہیں؟“ رسولؐ خدا نے پھر پوچھا۔

”حضرت سلیمانؑ کے گھوڑوں کے تو پر تھے“ عائشہ حمیراؓ نے برجستہ جواب دیا اور خدا کے رسولؐ اس بے ساختہ جواب پر بے اختیار مسکرا دیئے۔

۳۔ شادی کے کچھ ہی دنوں بعد، مدینے سے باہر رسولؐ خدا نے عائشہ صدیقہؓ سے کہا ”آؤ! دوڑ میں مقابلہ کر لیں؟“

”ہاں کیوں نہیں“ عائشہ صدیقہؓ فوراً تیار ہو گئیں۔

اور دوڑ کا مقابلہ ہوا۔ صدیقہؓ میرا کم سن تھیں اور چھریا بدن تھا۔ آگے نکل گئیں اور خدا کے رسولؐ پیچھے رہ گئے۔۔۔۔۔ عائشہ صدیقہؓ کی خوشی دیکھنے کے قابل ہوگی۔ بہت دنوں کے بعد پھر ایک ایسا ہی موقع آیا۔ اور آپؐ نے پھر تحریک کی۔ عمر کے ساتھ حضرت عائشہؓ کا بدن کچھ بھاری پڑ گیا تھا۔۔۔۔۔ دوڑ ہوئی تو اس بار پیچھے رہ گئیں۔۔۔۔۔ اور خدا کے رسولؐ آگے نکل گئے۔۔۔۔۔ آپؐ نے پہلا مقابلہ یاد دلا کر کہا عائشہ! یہ اس کا بدلہ ہو گیا۔“

۴۔ رسولؐ خدا سفر میں ہیں، ازواج مطہرات بھی ہمراہ ہیں، خدا کا کرنا حضرت صفیہؓ کا اونٹ بیمار ہو گیا۔ اور وہ سب سے پیچھے رہ گئیں۔۔۔۔۔ خدا کے رسولؐ پاس پہنچے دیکھا کہ وہ زار و قطار رو رہی ہیں، وجہ معلوم کی اور تسلی دینے کی کوشش فرمانے لگے مگر آپؐ جس قدر تسلی دیتے وہ اور زیادہ روتیں، دیر تک آپؐ چادر کے پلو سے ان کے آنسو پونچھتے رہے۔

۵۔ حضرت صفیہؓ سے آپؐ کو انتہائی محبت تھی، ہرگز گوارا نہ تھا کہ ان کے دل پر میل آئے، اور ان کے نازک دل کو کوئی دکھ پہنچے۔ ایک بار آپؐ ان کے یہاں پہنچے تو دیکھا کہ رو رہی ہیں۔ حضورؐ کو دیکھ کر ان کا دل اور بھر آیا۔ اور زار و قطار رونے لگیں۔

حضورؐ نے پیار سے پوچھا، ”صفیہ، کیوں کیا بات ہے؟“
حضرت صفیہؓ کچھ کہنے کے بجائے اور زیادہ رونے لگیں۔ خدا کے رسولؐ نے فرمایا آخر بتاؤ تو سہی کیا بات ہے؟“

”عائشہؓ اور زینبؓ نے ستار کھا ہے، کیا بتاؤں کہتی ہیں ہم دونوں ساری بیویوں سے افضل ہیں۔ ہم رشتہ میں رسولؐ اللہ کی بہنیں بھی ہیں“۔۔۔۔۔ یہ کہہ کر حضرت صفیہؓ نے ایک ادب بنگی لی۔
”ارے یہ کونسی اہم بات ہے، تم نے یہ کیوں نہیں کہہ دیا کہ حضرت ہارونؑ میرے باپ، حضرت موسیٰؑ میرے چچا اور محمدؐ میرے شوہر ہیں۔۔۔۔۔ تم مجھ سے افضل کیسے ہو سکتی ہو؟“۔۔۔۔۔ یہ سن کر حضرت صفیہؓ کھل اٹھیں اور رسولؐ خدا کا دل باغ باغ ہو گیا۔

۶۔ ایک بار خدا کے رسولؐ کہیں سفر پر جا رہے تھے، پاک بیویاں بھی آپؐ کے ساتھ تھیں، اونٹوں پر سوار قافلہ جا رہا تھا، ساربانوں نے جوش میں اونٹ دوڑانا شروع کر دیئے۔۔۔۔۔ آپؐ کو فوراً عورتوں کا خیال آیا اور ساربانوں سے فرمایا۔ ذرا خیال رکھو یہ آگینے بھی ساتھ ہیں،

عورتوں کے لیے آپؐ کے دل میں کیا جذبات تھے، ان کے نازک جذبات کا کس قدر لحاظ تھا۔ اس کیفیت کو آپؐ نے جس ادبی جملے میں ظاہر فرمایا، خدا گواہ ہے کہ آنگینوں کی نزاکت کا احساس ظاہر کرنے کے لیے اس بہتر انداز ممکن نہیں۔

۷۔ ام المومنین حضرت خدیجہؓ دنیا سے رخصت ہو چکی تھیں..... ان کی بہن ہالہ ایک بار خدا کے رسولؐ سے ملنے کے لیے گھر تشریف لائیں..... سلام کہہ کر اندر آنے کی اجازت چاہی، ہالہ کی آواز حضرت خدیجہؓ سے بہت ملتی جلتی تھی..... آپؐ کے کانوں میں یہ مانوس آواز آئی تو بے اختیار خدیجہؓ یاد آ گئیں، آپؐ نے لمبی سانس لی اور مسکرا کر فرمایا ہالہؓ ہوگی۔

عائشہ صدیقہؓ یہ کیفیت بھانپ گئیں، انہیں انتہائی رشک ہوا اور بولیں، یا رسول اللہ! آپؐ ایک ایسی بوڑھی عورت کو یاد کر رہے ہیں جو مر چکی ہیں اور خدا نے آپؐ کو ان سے کہیں زیادہ اچھی اور جوان بیویاں عطا فرمادی ہیں..... خدا کے رسولؐ نے کوئی جواب نہ دیا، اس وقت آپؐ پر خدیجہؓ کی یاد میں کچھ اور ہی کیفیت طاری تھی۔

شفیق باپ:

۱۔ حضرت زینبؓ فخر موجودات صلی اللہ علیہ وسلم کی سب سے بڑی صاحبزادی تھیں، کم سنی ہی میں ان کی شادی ابوالعاص بن ربیع سے ہو گئی تھی، ابوالعاص حضرت زینبؓ کے خالہ زاد بھائی تھے۔ حضرت خدیجہؓ کی حقیقی بہن ہالہؓ کے نورِ نظر تھے۔ حضرت زینبؓ ماں باپ کی بڑی لاڈلی تھیں۔ ماں نے جہیز بھی بڑا قیمتی دیا تھا، جہیز میں حضرت خدیجہؓ نے یمنی عقیق کا اپنا قیمتی ہار بھی بٹنی کو دیا تھا۔

کے میں تیرہ سال دعوتِ حق کا کام کرنے کے بعد جب خدا کا حکم آیا کہ مدینے کو ہجرت کر جاؤ تو نبی صلی اللہ علیہ وسلم نے مکے سے مدینے کی ہجرت فرمائی اور حضرت زینبؓ مکہ میں اپنی سسرال میں رہ گئیں..... دوسرے سال بدر کی جنگ ہوئی تو ان کے شوہر ابوالعاص بھی مشرکین مکہ کے ساتھ جنگ میں شریک تھے۔ بدر میں عبد اللہ بن جبیر نے بہت سے دشمنوں کو قید کیا ان میں رسولؐ کے داماد ابوالعاص بھی تھے۔

کے والوں کو معلوم ہوا تو انہوں نے اپنے قیدیوں کو آزاد کرانے کے لیے فدیے بھیجے،

حضرت زینبؓ کو شوہر کی گرفتاری کی خبر پہنچی تو وہ بھی بے چین ہو گئیں اور ان کی رہائی کے لیے اپنی ماں کا دیا ہوا ہار اپنے دیور عمرو بن ربیع کو دے کر مدینے بھیجا۔

یہ تمام فدیے نبی صلی اللہ علیہ وسلم کی خدمت میں پیش کیے گئے۔ فدیے کی چیزوں میں جب آپؐ کی نظر اس ہار پر پڑی، تو حالت غیر ہو گئی، دل بھرا آیا، بیٹی کی محبت نے بھی جوش مارا اور خدیجہؓ کی یاد بھی تازہ ہو گئی، کچھ دیر آپؐ غمزہ بیٹھے رہے۔

پھر آپؐ نے صحابہؓ سے کہا، یہ ہار محمدؐ کی بیٹی زینبؓ کا ہے جو اس کی ماں نے اسے جہیز میں دیا تھا، میں کیسے کہوں کہ ابوالعاصؓ کو فدیہ لیے بغیر چھوڑ دو۔ مگر میرے غم کو تم لوگ سمجھ رہے ہو، تم لوگ خود ہی سوچو کہ ابوالعاصؓ کا فدیہ کیا ہو، مناسب ہو تو یہ ہار بھی زینبؓ کو واپس کر دو اور ابوالعاصؓ کو بھی رہا کر دو۔

صحابہؓ نے مشورہ کیا اور کسی طرح یہ بات مناسب معلوم نہ ہوئی کہ ابوالعاصؓ کو فدیہ لیے بغیر رہا کر دیا جائے، یہ امتیازی سلوک اسلامی ذہن پر بڑا گراں تھا، مشورہ یہ ہوا کہ ابوالعاصؓ کو فدیہ لیے بغیر رہا نہ کیا جائے، لیکن رسولؐ کی بیٹی کا ہار واپس کر دیا جائے اور ابوالعاصؓ کا فدیہ یہ ہے کہ وہ مکہ پہنچ کر رسولؐ کی بیٹی حضرت زینبؓ کو یہاں بھیج دیں۔ ابوالعاصؓ نے بخوشی اس بات کو منظور کر لیا۔ رسول اللہؐ کو اس کی اطلاع دی گئی تو آپؐ کا چہرہ خوشی سے چمک اٹھا اور فرمایا کہ ابوالعاصؓ کے ساتھ زید بن حارثہؓ کو بھی بھیج دو۔ زیدؓ کے سے پہلے بطن یانح میں قیام کر کے انتظار کریں۔ اور ابوالعاصؓ زینبؓ کو ان کے پاس بطن یانح پہنچا دیں اور زید بن حارثہؓ زینبؓ کو لے کر مدینے واپس آجائیں۔ زیدؓ اور ابوالعاصؓ دونوں روانہ ہو گئے، زید بن حارثہؓ بطن یانح میں ٹھہر گئے اور ابوالعاصؓ مکہ پہنچے اور اپنے وعدے کے مطابق بطن یانح میں حضرت زیدؓ کے پاس حضرت زینبؓ کو پہنچا گئے۔

حضرت زینبؓ کو انہوں نے مدینے روانہ کر دیا لیکن زینبؓ کے بغیر ان کے شب و روز بے نور ہو گئے۔ وہ غمگین رہنے لگے۔ ایک بار شام کے سفر میں تھے کہ بیوی کی یاد نے بے تاب کر دیا۔ اور وہ بے ساختہ یہ اشعار گنگٹانے لگے:-

”میں مقامِ ارا سے گزر رہا تھا، کہ زینبؓ کی یاد نے مجھے تڑپا دیا، اور بے اختیار میری زبان سے دعا نکلی..... خدا اس شخص کو شاداب اور شاد کام رکھے جو حرم میں قیام پذیر ہے، اور امینؑ کی

لڑکی کو خدا جزائے خیر دے، شوہر اسی بات کو یاد کر کے تعریف کرتا ہے، جس کو وہ خوب جانتا ہے۔“
ابو العاص جب شام سے اپنے تجارتی قافلے کے ساتھ واپس آرہے تھے، رسول خدا صلی اللہ علیہ وسلم نے قافلے کے تعاقب میں ایک سوستر سوار روانہ کیے عیس کے مقام پر ان سواروں نے تجارتی قافلے کو جا پکڑا۔ مشرکین گرفتار کر لیے گئے اور ان کا سامان قبضے میں لے لیا گیا۔ مگر اسلامی شہسواروں نے داماد رسول ابو العاص سے کچھ نہ کہا۔

اب ابو العاص نے مکے کے بجائے مدینہ کا رخ کیا۔ مدینہ پہنچ کر زینبؓ کا گھر معلوم کیا اور ان کے پاس پہنچ کر ان سے پناہ کے طالب ہوئے، مسجد نبویؐ میں فجر کی نماز ہو رہی تھی، لوگوں نے ایک نسوانی آواز سنی ”میں نے ابو العاص کو پناہ دے دی ہے۔“

حضور صلی اللہ علیہ وسلم نماز سے فارغ ہوئے تو فرمایا تم لوگوں نے آواز سنی ہے؟ عجیب معاملہ ہے کہ مسلمانوں کی کمزور، ستیاں دشمنوں کو پناہ دے رہی ہیں۔“

آپؐ گھر پہنچے تو پیاری بیٹی خدمت میں حاضر ہوئیں اور اپنے شفیق باپ سے کہا، یا رسول اللہ! کیا یہ ممکن نہیں کہ ابو العاص کے قافلے کا جو سامان چھینا گیا ہے وہ واپس کر دیا جائے،..... بیٹی کا مطالبہ سن کر آپؐ کا دل بھرا یا مگر خاموش رہے،..... اور کچھ دیر کے بعد، ان لوگوں کے پاس یہ پیغام بھیجا ”ابو العاص میری پیاری بیٹی کا شوہر ہے، اور زینبؓ کی خواہش ہے کہ ابو العاص کا سامان واپس کر دیا جائے..... میں تم سے یہ تو نہیں کہتا کہ تم ضرور ایسا کرو۔ مگر تم جانتے ہو، زینبؓ کی خوشی میری خوشی ہے اگر تم ابو العاص کے ساتھ احسان کرو تو مجھے خوشی ہوگی..... سب نے ایک زبان ہو کر کہا، حضور ہم آپؐ پر قربان ہم سب کچھ واپس کرنے کو تیار ہیں۔ رسول خدا اپنی پیاری بیٹی کے پاس آئے اور فرمایا۔ دیکھو سامان سب واپس ہو جائے گا۔ تم ابو العاص کی خاطر تواضع اور عزت و احترام میں ذرا کمی نہ کرنا..... رسول خدا کی پیغمبرانہ نگاہیں وہ کچھ دیکھ رہی تھیں جس تک دوسروں کی نگاہیں نہیں پہنچ سکتی تھیں۔

ابو العاص سارا مال و اسباب لے کر مکے کی طرف روانہ ہوئے، مگر اس مرتبہ وہ بار بار مڑ مڑ کر مدینے کو دیکھتے تھے، قدم کچھ بوجھل تھے اور دل کی دنیا کچھ بدلی ہوئی تھی۔ رسول پاکؐ کا بے پناہ احسان و سلوک رنگ لیا، ابو العاص مکے پہنچے۔ جس جس کا جو مال تھا ادا کیا۔ ابو العاص ہمیشہ سے مکہ میں ایک تجربہ کار اور دیانت دار تاجر کی حیثیت سے مشہور تھے، سب کے مطالبات ادا

کرنے کے بعد آپ نے اعلان کیا، مکہ کے کسی شخص کا میرے ذمہ کوئی اور مطالبہ ہو تو وہ مجھ سے وصول کر لے۔ مکہ والوں نے کہا، آپ انتہائی با وفا، اور انتہائی شریف بھائی ہیں۔ اب ابو العاص دل کی بات زبان پر لائے اور کہا اس بار مدینے سے واپس ہونے کو ہرگز جی نہیں چاہ رہا تھا، مگر یہ سوچ کر واپس ہوا کہ تم یہ خیال نہ کرو کہ میں نے تمہارا مال و اسباب غنیمت کر لیا۔ اب جبکہ میں تمہارے سارے مطالبے ادا کر چکا۔ اور خدا نے یہ بوجھ میرے دل اور کندھے سے اتار دیا، تو میں اعلان کرتا ہوں بن لو۔

أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

”میں گواہی دیتا ہوں کہ اللہ کے سوا کوئی معبود نہیں اور میں گواہی دیتا ہوں کہ محمد اللہ کے بندے اور اس کے رسول ہیں۔“

سے محرم کے مہینہ میں حضرت ابو العاصؓ دولتِ ایمان سے مالا مال ہو کر رسول خدا کی خدمت میں حاضر ہوئے۔ وہ بات پوری ہوئی جس کو رسول پاکؐ کی پیغمبرانہ نگاہیں اس وقت دیکھ چکی تھیں جب آپ ابو العاص کو کئے رخصت کر رہے تھے اور اس خبر سے مدینے میں ہر طرف خوشی کی لہر دوڑ گئی۔

حضرت فاطمہ زہراؓ مدینے میں رسول اللہ صلی اللہ علیہ وسلم کے مکان سے ذرا فاصلے پر رہتی تھیں۔ ایک دن خدا کے رسولؐ اپنی بیٹی سے ملنے کے لیے ان کے یہاں پہنچے بات چیت ہو رہی تھی کہ شفیق باپؐ نے شفقت کرتے ہوئے فرمایا:

”لحنت جگر! تم بہت دور رہتی ہو، میرا جی چاہتا ہے کہ میں تمہیں اپنے قریب بلا لوں، شفیق باپ کے قریب رہنے کی بات سن کر حضرت فاطمہؓ بے چین ہو گئیں، بولیں یا رسول اللہ حارث بن نعمان کے کئی مکان ہیں، ایک تو آپؐ سے بہت ہی قریب ہے اگر آپؐ ان سے فرمادیں تو وہ ہرگز انکار نہ کریں گے۔“

”مگر بیٹی میں ان سے کیسے کہوں؟ مجھے تو یہ بات کہتے ہوئے اچھا نہیں لگتا۔ خیر خدا خود ہی کوئی انتظام فرما دے گا“ حضورؐ نے بیٹی کے سر پر ہاتھ پھیرا دعائیں دیں اور رخصت ہو گئے۔

حارثؓ کو کسی طرح یہ بات معلوم ہو گئی کہ خدا کے رسولؐ اپنی بیٹی کو اپنے قریب بلانا چاہتے ہیں، وہ خود ہی دربار رسالت میں حاضر ہوئے۔ اور عرض کیا یا رسول اللہ! میں نے سنا ہے کہ آپؐ

فاطمہ زہرہؓ کو اپنے قریب کسی مکان میں بلانا چاہتے ہیں، خدا کے رسولؐ خاموش تھے، حارثؓ نے کہا یا رسول اللہ! میرا مال و جان سب کچھ خدا اور اس کے رسولؐ پر قربان ہے۔ آپؐ جانتے ہی ہیں کہ آپؐ کے قریب میرے کئی مکان ہیں اور خدا شاہد ہے کہ میری جو چیز آپؐ قبول فرمائیں گے، اس کا آپؐ کے پاس رہنا مجھے اپنے پاس رکھنے سے زیادہ محبوب ہوگا، یا رسول اللہ! میرا جو مکان پسند ہو حاضر ہے، میری خوشی بھی یہی ہے کہ آپؐ فاطمہ زہرہؓ کو اپنے قریب بلا لیں۔

رسول اللہؐ نے حارثؓ کو دعائیں دیں اور فرمایا حارثؓ! تم نے جو کچھ کہا سچ کہا، اور پھر آپؐ نے اپنی پیاری بیٹی فاطمہ زہرہؓ کو اپنے قریبی مکان میں بلا لیا۔

۳۔ رحمتِ عالم کے سب سے چھوٹے صاحبزادے مدینے کے بیرونی علاقے میں ایک لوہار ابوسفیف کے یہاں پرورش پا رہے تھے، آپؐ اکثر پیدل وہاں جاتے، ابوسفیف لوہار تھے، گھر دھوئیں سے بھرا رہتا، خدا کے رسولؐ اپنی نظافتِ طبع کے باوجود بیٹے کی محبت میں وہاں بیٹھے رہتے، اور انہی دھوئیں میں اپنے پیارے بچے کو گود میں لیتے، پیار کرتے، اپنا منہ اور ناک اس کے گالوں پر رکھتے گویا سوگھ رہے ہیں اور پھر پیدل مدینہ واپس آ جاتے۔

ایک بار آپؐ ابوسفیف کے یہاں پہنچے تو پیارے بچے کی سانس اُکھڑ چکی تھی حضرت انسؓ اور عبدالرحمن بن عوفؓ بھی ہمراہ تھے، آپؐ نختِ جگر کو گود میں لیے بیٹھے تھے، آنکھوں سے بے اختیار آنسو رواں تھے..... عبدالرحمن بن عوفؓ نے یہ منظر دیکھا تو خدا کے رسولؐ سے کہا، یا رسول اللہ! آپؐ بھی رو رہے ہیں، فرمایا ”ابن عوف! یہ آنسو رحمت کی نشانی ہیں“..... اور آنکھوں سے آنسو پھر ٹپ ٹپ کرنے لگے۔

نگاہیں حضرت ابراہیمؑ پر تھیں، شفیق باپ کا دل دکھی تھا، آپؐ فرما رہے تھے، ”آنکھیں آنسو بہاتی ہیں، دل دکھتا ہے، مگر ہم زبان سے صرف وہی کہتے ہیں جس کو ہمارا پروردگار پسند کرتا ہے اور اے ابراہیمؑ ہمیں تیری جدائی کا بہت غم ہے۔“

۴۔ سرور کائنات کا مستقل معمول تھا کہ جب بھی سفر سے واپس آتے تو مسجد میں دو رکعت ادا کرنے کے بعد سب سے پہلے اپنی پیاری بیٹی حضرت فاطمہؓ کے یہاں تشریف لے جاتے اور اسی طرح جب بھی سفر پر تشریف لے جاتے تو سب سے آخر میں حضرت فاطمہؓ کے یہاں سے رخصت ہوتے۔

حضرت فاطمہؑ کو بھی شفیق باپ سے ایسی ہی مثالی محبت تھی۔ رسول اللہ کی تجہیز و تکفین سے فارغ ہونے کے بعد صحابہ کرامؓ فاطمہؑ کی خدمت میں حاضر ہوئے، تسلی اور تشفی کے کلمات کہنے لگے تو فاطمہ زہراؑ نے حضرت انسؓ سے کہا:-

”آخر تمہارے دل نے یہ کیسے گوارا کیا کہ منوں خاک کے نیچے خدا کے رسولؐ کو بدادیا اور بے اختیار آنکھوں سے آنسو ٹپکنے لگے، پھر مبارک قبر پر پہنچیں اور زار و قطار روتی رہیں، پھر قبر سے مٹی اٹھائی، آنکھوں پر مٹی اور یہ دوشعر پڑھے:-

جو شخص بھی حضورؐ کے مزار کی خاک سونگھے، اس پر لازم ہے کہ وہ پھر زندگی بھر کوئی دوسری خوشبو نہ سونگھے۔

مجھ پر جو مصیبتیں آئیں ہیں اگر یہ مصیبتیں دنوں پر پڑتیں تو یہ دن رات بن جاتے۔

نرم دل نانا:

۱۔ خدا کے رسولؐ اپنی مسجد میں خطبہ دے رہے تھے، دیکھا کہ مسجد میں حضرت حسن اور حضرت حسینؑ بھی آرہے ہیں، مسجد کے صحن میں تیز تیز قدم اٹھاتے ہوئے نانا جان کے پاس جلد پہنچنا چاہتے ہیں، لیکن قدم لڑکھڑا رہے ہیں اور ہر قدم پر خطرہ ہے کہ کہیں گرنہ جائیں۔ چھوٹے چھوٹے معصوم بچے، سرخ جوڑا اپنے بڑے پیارے لگ رہے ہیں، ننھی ننھی ٹانگیں لرز رہی ہیں اور وہ نانا جان کی طرف بڑھ رہے ہیں، خدا کے رسولؐ کچھ دیر تک تو دیکھتے رہے، مگر ضبط نہ کر سکے، ممبر سے اترے، نواسوں کو آغوش میں لیا اور لے جا کر اپنے سامنے بٹھالیا، اب سامعین کو مخاطب کرتے ہوئے فرمایا، خدا نے کتنی سچی بات فرمائی ہے۔

إِنَّمَا أَمْوَالُكُمْ وَأَوْلَادُكُمْ فِتْنَةٌ

”فی الواقع تمہارے اموال اور تمہاری اولاد تمہارے لیے ذریعہ آزمائش ہیں۔“

آپؐ اکثر فرمایا کرتے، ”حسین میرا ہے اور میں حسین کا، خدا اس سے محبت رکھے جو میرے حسین سے محبت رکھتا ہے۔“

۲۔ حضرت حسنؑ یا حسینؑ محبت کرنے والے نانا کے پیروں پر پیر رکھے کھڑے تھے۔ آپؐ نے دونوں ہاتھ پکڑے اور فرمایا بیٹے اور اوپر چڑھ آؤ، اور وہ اوپر چڑھتے چڑھتے اس سینے پر چڑھ

آئے، جس میں پوری انسانیت کا درد تھا، نانا جان نے پیار سے نواسے کا منہ چوما اور خدا سے التجا کی، ”پروردگار! میں اس سے پیار کرتا ہوں تو بھی اس سے پیار کر۔“

۳۔ خدا کے رسولؐ کسی کے یہاں مدعو تھے، تیز تیز قدموں سے جا رہے تھے۔ چلتے چلتے رُک گئے۔ پیارے نواسے، حضرت حسینؑ راستے میں کھیل رہے تھے۔ آپؐ نے آگے بڑھ کر اپنے دونوں ہاتھ پھیلا دیئے، اور نواسے کو سینے سے لگانے کے لیے بلایا۔ حضرت حسینؑ ہنستے اور دوڑتے ہوئے آئے مگر پاس آکر ہر بار کتر جاتے، اور بچ کر نکل جاتے، آخر ایک بار پکڑ میں آگئے، حضورؐ نے ایک ہاتھ ان کی تھوڑی پر رکھا اور ایک ہاتھ ان کے سینے پر، اور مبارک سینے سے جوشِ محبت میں چمٹا لیا۔ اور پھر بڑے پیار سے فرمایا ”حسین میرا ہے اور میں حسینؑ کا ہوں۔“

۴۔ آپؐ ایک شاہراہ سے گزر رہے ہیں، پیارا نواسہ اس کندھے پر سوار ہے، جس پر پورے عالم کی قیادت کا بوجھ تھا۔ راہ میں کسی نے کہا، کیا اچھی سواری ہاتھ آئی ہے تمہیں صاحبزادے! پیار کرنے والے نانا نے کہا، ”سوار بھی کیسا اچھا ہے۔“

۵۔ خدا کے رسولؐ نماز پڑھ رہے ہیں وہ نماز جس کے خلوص اور خشوع و خضوع کی کوئی رُتق بھی مل جائے، تو پوری امت کی نماز، نماز ہو جائے۔ اسی دوران ایک پیاری معصوم بچی آتی ہے اور کندھے پر سوار ہے۔ آپؐ نہایت نرمی سے پیاری بچی کو کندھے سے اتار دیتے ہیں، اور خدا کے حضورؐ رُکوع اور سجود کرتے ہیں، پھر کھڑے ہوتے ہیں تو بچی پھر سوار ہو جاتی ہے، نماز سے فارغ ہوتے ہیں تو پیاری نواسی کو نہ ڈانٹتے ہیں نہ جھڑکتے ہیں بلکہ جوشِ محبت میں سینے سے لپٹا لیتے ہیں۔

ایک بار خدا کے رسولؐ کے پاس کچھ تھفے آئے، اچھے اچھے تھفے، ان تھفوں میں ایک سنہرا خوبصورت ہار بھی تھا، یہی بچی ایک کونے میں کھیل رہی تھی، خدا کے رسولؐ نے فرمایا، یہ ہار تو میں اپنے گھردالوں میں اُسے دوں گا جو مجھے بہت زیادہ پیاری ہے۔ لوگوں نے سمجھا کہ ضرور آپؐ یہ ہار حضرت عائشہؓ کے گلے کی زینت بنائیں گے..... مگر آپؐ نے کھیلنے والی پیاری بچی کو اپنے پاس بلایا، پیار کیا، اور اپنے مبارک ہاتھوں سے وہ ہار پیاری نواسی امامہؓ کے گلے میں ڈال دیا۔

۶۔ شفیقؑ نانا پیارے نواسے حسینؑ کو پیار کر رہے تھے، اسی دوران مکے کے ایک دولت مند سردار اقرع بن حابسؓ بھی خدمت میں حاضر ہوئے، اقرع بن حابسؓ نے یہ منظر دیکھا تو انہیں حیرت ہوئی کہ اتنی عظیم ہستی بچوں کو اس طرح پیار کر رہی ہے۔ اور اپنی حیرت کا اظہار کرتے

ہوئے بولے:-

”مجھے خدا نے دس بچے دے رکھے ہیں، مگر میں نے تو آج تک کسی ایک بچے کو بھی پیار نہیں کیا ہے، رحمتِ عالم نے فرمایا جو دوسروں پر رحم نہیں کرتا خدا بھی اس پر رحم نہیں کرتا۔“
نبی صلی اللہ علیہ وسلم اکثر فرمایا کرتے ”حسنؑ اور حسینؑ میرے گلہ ستے ہیں۔“ جب کبھی آپؐ اپنی بیٹی حضرت فاطمہؑ کے یہاں تشریف لے جاتے تو حضرت فاطمہؑ زہراؑ سے فرماتے، ”فاطمہ! میرے بچے کہاں ہیں لاؤ انہیں،“ وہ دونوں بیٹوں کو آپؐ کے پاس لاتیں، آپؐ ان کو سینے سے لپٹاتے، پیار کرتے اور ان کے رخساروں پر اپنا منہ اور ناک رکھ کر اس طرح پیار فرماتے گویا سونگھ رہے ہیں۔

۷۔ پیاری بیٹی زینبؑ نے اپنے شفیق باپؐ کے پاس قاصد بھیجا اور کہلویا میرے بچے کی جان کئی کا نازک وقت ہے، ذرا دیر کے لیے تشریف لے آئے۔ خدا کے رسولؐ کے پاس پیغام پہنچا تو قدرتی طور پر غمزدہ ہوئے، ضبط سے کام لیا اور قاصد سے کہلایا بھیجا، بیٹی! تم پر سلامتی ہو، جو کچھ خدا نے لے لیا وہ خدا ہی کا ہے اور جو کچھ اس نے عطا فرما دیا وہ بھی خدا ہی کا ہے، ہر چیز کا اس کے یہاں وقت مقرر ہے..... بیٹی! صبر سے کام لو، تمہیں ضرور اس کا بہترین صلہ دے گا۔

حضرت زینبؑ بچے کی جاں کئی کا منظر دیکھ کر بے حال تھیں۔ جگر گوشہ گود میں پڑا اپنی آخری گھڑیاں پوری کر رہا تھا، آپؐ نے پھر قاصد بھیجا اور کہلویا، حضورؐ ضرور تشریف لائیں بڑا سخت وقت ہے، حضورؐ اسی وقت اٹھ کھڑے ہوئے۔ آپؐ کے ہمراہ حضرت سعد بن عبادہؓ، معاذ بن جبلؓ، ابی ابن کعبؓ، زید بن ثابتؓ اور کچھ دوسرے صحابہؓ بھی تھے۔ خدا کے رسولؐ بیٹی کے یہاں پہنچے تو بچے کو آپؐ کی گود میں دیا گیا۔ بچے کی جاں کئی ہو رہی تھی، معصوم بچہ آخری ہچکیاں لے رہا تھا، نوا سے کی یہ کیفیت دیکھ کر بے اختیار آپؐ کی آنکھوں سے آنسو ٹپا پگھلنے لگے۔

سعد بن عبادہؓ بولے یا رسول اللہ! کیا آپؐ رورہے ہیں؟ ارشاد فرمایا یہ رحم ہے رحم، جو اللہ نے اپنے بندوں کے دلوں میں پیدا کیا ہے۔ اور اللہ تعالیٰ انہی بندوں پر رحم فرماتا ہے جو آپس میں ایک دوسرے پر رحم کرتے ہیں۔

ادب شناس بیٹا:

جزانہ کے مقام پر آپ بیٹھے گوشت تقسیم فرما رہے تھے کہ ایک بوڑھی عورت آئیں، یہ قبیلہ بن سعد کی ایک خاتون تھیں، آپ نے بوڑھی عورت کو دیکھا، تو استقبال اور احترام کے لیے فوراً اٹھے۔ اور اپنے قریب ہی اپنی چادر بچھائی، پھر نہایت عزت و اکرام کے ساتھ اس بوڑھی خاتون کو بٹھایا، ادب و احترام کے ساتھ ان سے گفتگو کرتے رہے..... ایک صحابی ابو الطفیلؓ نے یہ دیکھا تو لوگوں سے پوچھا، یہ کون خاتون ہیں، جن کا آپ اتنا احترام فرما رہے ہیں، لوگوں نے بتایا کہ یہ قابل احترام خاتون حلیمہؓ سعدیہ ہیں جنہوں نے خدا کے رسولؐ کو پالا تھا، اور اپنا دودھ پلایا تھا۔

حق شناس بھائی:

نجد بن اسلام نے قبیلہ بنی ہوازن پر حملہ کیا، اور بہت کچھ سامان، لوٹڈی غلام قبضے میں آئے..... ان عورتوں میں حارث کی بیٹی شیماء بھی تھیں۔ یہ باندیاں خدا کے رسولؐ کی خدمت میں پیش کی گئیں تو شیماء دیر تک ٹکٹکی باندھے حضورؐ کو دیکھتی رہیں پھر بولیں، جانتے ہو میں کون ہوں، میں تمہاری رضاعی بہن شیماء ہوں..... دیکھو یہ ہے میری نشانی، جس سے تم واقف ہو،..... حضورؐ نے وہ نشانی دیکھی تو کچھ یادیں تازہ ہو گئیں، آنکھوں میں آنسو آ گئے، وہ منظر یاد آ گیا جب شیماء حضورؐ کو اپنی والدہ سعدیہ کے یہاں گود میں کھلایا کرتی تھیں۔

شیماء بولیں، محمدؐ تمہیں یاد ہے جب میں تمہیں گود میں لیے کھلاتی تھی اور یہ گیت گایا کرتی تھی۔

يَا رَبَّنَا اَبْقِ لَنَا مُحَمَّدًا حَتَّى اَرَاهُ يَفْعَا وَ اَمْرًا
ثُمَّ اَرَاهُ سَيِّدًا مُّسَوِّدًا وَ اَكْبِتُ اَعَادِيْهِ مَعًا وَ الْحُسَّدا
وَ اَعْطِهِ عِزًّا يَذُوْمُ اَبَدًا

”اے ہمارے رب! محمدؐ کو جیتا رکھ کہ ہم اپنی آنکھوں سے ان کو جوان دیکھیں پھر ہم اس کو ایک معزز سردار دیکھیں اور اس سے حسد رکھنے والے دشمن، ذلیل اور سرنگوں ہوں، خدایا! تو اس کو ایسی عزت عطا کر جو ہمیشہ ہمیشہ رہے۔“

خدا کا شکر ہے یہ سب کچھ آج میں نے اپنی آنکھوں سے دیکھ لیا۔ اور شیماء کی آنکھوں سے خوشی کے دو مونے مونے آنسو ٹپک پڑے۔ رسول اللہ کی نگاہوں میں بچپن کا پورا منظر گھوم گیا۔ پرانی یادیں تازہ ہو گئیں، آنکھوں سے آنسو رواں ہو گئے۔ اپنی پاک چادر اپنے ہاتھ سے بچھائی۔ بڑی بہن کو عزت کے ساتھ اس پر بٹھایا، کچھ دیر باتیں کرتے رہے، خوشی سے آپ کا چہرہ دمک رہا تھا، پھر بہن سے کہا، اگر تم میرے پاس رہنا پسند کرو تو یہاں تمہیں ہر طرح کا آرام ملے گا۔ عزت و آسائش سے یہاں رہو، اور اگر اپنے قبیلے ہی میں واپس جانا چاہتی ہو تو تمہیں وہی آرام عزت کے ساتھ روانہ کر دیا جائے۔

شیماء نے کہا، پیارے بھائی! سب سے پہلے تو مجھے کلمہ پڑھا کر اسلام میں داخل کرو۔ لَا إِلَهَ إِلَّا اللَّهُ مُحَمَّدٌ رَسُولُ اللَّهِ کلمہ پڑھا کر شیماء اسلام کی دولت سے مالا مال ہو گئیں۔ پھر درخواست کی یا رسول اللہ! اب مجھے میرے قبیلے ہی میں واپس بھیجنے کا انتظام فرما دیجئے۔ آپ نے شیماء کو تین غلام، ایک باندی، ایک بکری اور کچھ نقد رقم دے کر عزت و اکرام کے ساتھ رخصت کر دیا۔

مہربان خسر:

ایک بار حضرت علیؑ نے خدا کے رسول صلی اللہ علیہ وسلم سے پوچھا ”یا رسول اللہ آپ اپنی بیٹی اور اپنے داماد دونوں میں کس سے زیادہ محبت کرتے ہیں؟“ عجیب و غریب سوال تھا۔ مگر ہادی اعظمؑ نے بھی بڑا عجیب و غریب جواب دیا ”تم سے زیادہ مجھے فاطمہؑ محبوب ہے اور فاطمہؑ سے زیادہ تم مجھے عزیز ہو۔“

حضرت علیؑ اور حضرت فاطمہؑ کے درمیان کسی بات پر ایک بار خفگی ہو گئی۔ حضرت علیؑ نے ذرا سخت رویہ اختیار کیا، فاطمہؑ ہر اردوٹھکرا اپنے شفیق باپ کے یہاں پہنچیں کہ باپ کو اپنا غم سنا کر دل کا کچھ بوجھ ہلکا کریں۔ پیچھے پیچھے رسول اللہ کے داماد بھی گھبرائے ہوئے پہنچے اور آڑ میں کھڑے ہو گئے۔ خدا خواستہ خدا کے رسولؐ ناراض ہو گئے تو دین و دنیا تباہ ہو جائے گی۔ فاطمہؑ نے اپنے شوہر کی سختی اور غصہ کی شکایت کی، ان کی زیادتی کا حال سنایا اور زار و قطار رونے لگیں شفیق باپ نے اس طرح بیٹی کو روتے دیکھا تو ان کا دل بھی بھر آیا، آبدیدہ ہو گئے مگر داماد کے حق میں کوئی جملہ کہنے کے

بجائے بیٹی کو سمجھاتے ہوئے شفیق باپ نے کہا ”بیٹی میں نے تمہارا نکاح اس شخص سے کیا ہے جو قریش کے جوانوں میں اور اسلام لانے میں سب سے افضل ہے۔“

”بیٹی! میاں بیوی میں کبھی کبھی ایسی باتیں ہو ہی جاتی ہیں، وہ کون سے میاں بیوی ہیں جن کے درمیان کبھی کوئی رنجش کی بات نہ ہو، اور بیٹی یہ کیسے ممکن ہے کہ مرد سارے کام ہمیشہ عورت کی مرضی کے مطابق ہی کیا کرے۔ اور اپنی بیوی سے کچھ نہ کہے، بیٹی جاؤ اور اپنے گھر جاؤ، خدا تمہیں ہمیشہ خوش اور آباد رکھے اور میں تم دونوں کو خوش دیکھ کر آنکھیں ٹھنڈی کر دوں،“ بیٹی کے دل سے کبیدگی دور ہوگئی اور ادھر علی مرتضیٰ نے مہربان خسر کی مشفقانہ گفتگو سنی تو ان کا دل بھی بھر آیا، سامنے آئے۔ آنکھوں میں آنسو تھے، رقت کے انداز میں فاطمہؓ سے کہا..... ”خدا کی قسم آئندہ تم کوئی ایسی بات نہ دیکھو گی جس سے تمہارے نازک دل کو دکھ پہنچے۔“ فاطمہؓ کا دل بھی بھر آیا، بولیں ”نہیں، غلطی تو میری ہی تھی،“ اور دونوں ایک دوسرے کی محبت سے سرشار خوش خوش اپنے گھر لوٹ گئے، رحمتِ عالم کی آنکھوں میں خوشی کے آنسو تیرنے لگے..... اور پھر یہ محبت اس قدر بڑھی کہ حضرت فاطمہؓ کی وفات ہوئی تو آپؐ روزانہ ان کی قبر پر بے تابانہ پہنچتے اور یہ اشعار آپؐ کی زبان پر ہوتے۔

”اے اللہ! یہ میری کیا حالت ہوگئی کہ میں روزانہ قبر پر سلام کرنے آتا ہوں..... لیکن میرے حبیبؓ کی قبر مجھے کوئی جواب ہی نہیں دیتی، اے قبر تجھے کیا ہوا کہ پکارنے والے کی پکار کا کوئی جواب ہی نہیں دیتی کیا تو احباب کی محبت سے کبیدہ خاطر ہوگئی ہے؟“

رحمل بھتیجا:

۱۔ عزدہ احد میں حضرت حمزہؓ دودستی تلوار مارتے بہادری کے جوہر دکھاتے ہوئے برابر آگے بڑھ رہے تھے، کفار کی صفوں میں ان کی جاں بازی سے افراتفری مچی ہوئی تھی، جبیر بن مطعم کا ایک حبشی غلام تھا، حبشی نے وحشی سے وعدہ کر لیا تھا کہ اگر وہ حمزہؓ کو قتل کر دے تو آزاد کر دیا جائے گا۔ اس لیے وہ برابر حضرت حمزہؓ کی تاک میں لگا رہا..... ایک موقع پر حضرت حمزہؓ، وحشی کے قریب آئے تو اس حبشی نے اپنا چھوٹا نیزہ حربہ تاک کر پیٹ میں مارا، نیزہ ناف میں لگا اور پار ہو گیا۔ حضرت حمزہؓ نے چاہا کہ پلٹ کر وحشی پر حملہ کریں لیکن زخم کاری تھا، لڑکھڑا کر گر پڑے اور

جام شہادت نوش کیا۔

اس غزوہ میں اگرچہ رسولؐ برحق کی غیر معمولی شجاعت اور استقلال اور بے مثال تدبیر و بصیرت سے مسلمانوں کی شکست، فتح میں بدل گئی تھی لیکن یہ واقعہ ہے کہ مسلمانوں کو اس جنگ میں سخت زک اٹھانی پڑی اور بہت مسلمان شہید ہوئے۔ اسلامی فوج جب جنگ سے واپس مدینہ پہنچی تو مدینہ میں گھر گھر ماتم پاتا تھا، خواتین اپنے اپنے شہیدوں کو یاد کر کے نوہ کر رہی تھیں۔ بڑا رقت انگیز منظر تھا۔ نبی کریم صلی اللہ علیہ وسلم نے یہ منظر دیکھا کو عورتیں اپنے جگر گوشوں اور عزیزوں کا ماتم کر رہی ہیں تو آپؐ کا دل بھرا آیا، حضرت حمزہؓ کی شہادت کا منظر سامنے آ گیا اور بڑے ہی رقت انگیز انداز میں فرمایا ”کیا حمزہؓ کا ماتم کرنے والا کوئی نہیں ہے“..... وحشی جنگ طائف کے بعد ایمان لے آئے تھے لیکن جب بھی وحشی پر رحمت عالمؐ کی نظر پڑتی، پچھا یاد آ جاتے۔ بہت ضبط فرماتے۔ مگر ایک دن وحشی سے فرمایا تم میرے سامنے نہ آیا کرو۔“

۲۔ غزوہ بدر کے قیدیوں میں رحمت عالمؐ کے چچا عباس بھی قید ہو کر آئے..... مسلمانوں نے قیدیوں کے ہاتھ پاؤں جکڑ کر باندھ دیئے تھے، عباس برابر درد سے کراہ رہے تھے..... ان کے کراہنے کی آواز رحل بھیجے کے کان میں پہنچ رہی تھی..... اور آپؐ بے قراری اور بے چینی میں کروٹیں بدل رہے تھے، نیند کسی کروٹ پر نہیں آرہی تھی..... مگر کیسے کہتے کہ عباس کے بندھن ڈھیلے کر دو۔ آپؐ کو بے قرار دیکھ کر جان نثار بھی بے قرار ہو گئے اور سمجھ گئے کہ عباس کی کراہوں نے آپؐ کو بے چین کر رکھا ہے..... لوگوں نے عباس کے بندھن ڈھیلے کر دیئے۔ ان کے درد و کرب میں کمی آئی۔ کراہیں بند ہوئیں..... تو رحمت عالمؐ کو بھی آرام ملا۔ اور آپؐ سو گئے۔

ضعیفوں کا ماویٰ:

۱۔ رحمت عالم صلی اللہ علیہ وسلم بازار کی طرف جا رہے تھے۔ جیب میں صرف آٹھ درہم تھے، راستے میں ایک ضعیف عورت بیٹھی رو رہی تھی، آپؐ رک گئے۔ اس کے قریب پہنچے اور اس کے غم میں شریک ہونے کے لیے اس سے پوچھا ”بڑی بی کیوں رو رہی ہو؟ کیا حادثہ پیش آیا ہے؟“

”بی بی نے دو درہم لے کر سودا لینے کے لیے بھیجا تھا، درہم راستے میں کہیں گر گئے، اب وہ

کیا خیال کریں گی! یہ کہہ کر بڑھیا پھر زار و قطار رونے لگی۔ آپؐ نے جیب سے دو درہم نکالے، بڑھیا کے ہاتھ پر رکھے اور اس کو تسلی دیتے ہوئے آگے بڑھ گئے۔

بازار پہنچ کر خدا کے رسولؐ نے دو درہم میں ایک قمیص خریدی اور واپس ہو گئے۔ واپسی میں کیا دیکھتے ہیں کہ ایک فقیر بالکل ننگا کھڑا ہے، پٹنار پٹنا جھٹھڑا ناگوں پر باندھ رکھا اور صدالگار ہا ہے۔ جو مجھے پہنائے گا خدا اسے جنت کا جوڑا عطا فرمائے گا۔

آپؐ ذرا رُکے، فقیر نے پھر صدالگائی، جو مجھے پہنائے گا، خدا اسے جنت کا جوڑا عطا فرمائے گا۔ آپؐ نے وہ قمیص اس وقت فقیر کو پہنادی۔ اور پھر بازار کی طرف چل دیئے۔ وہاں جا کر آپؐ نے دوسری قمیص دو درہم میں خریدی اور اپنے گھر جانے کے لیے واپس ہوئے، دیکھا کہ راستے میں پھر وہی بڑھیا کھڑی رو رہی ہے۔ دریافت فرمایا، بڑی بی! اب کیا بات ہے؟

بولی: ”یا رسول اللہ! میرے ماں باپ آپؐ پر قربان، میں کہاں تک آپؐ کو پریشان کروں! گھر سے نکلے ہوئے کافی دیر ہو گئی ہے۔ گھر والیاں انتظار کر رہی ہوں گی۔ یہاں دیر لگ گئی اتنی دیر میں پہنچوں گی تو وہ ناراض ہوں گی برا بھلا کہیں گی، سزا دیں گی..... بوڑھی ہڈیوں میں اب سزا برداشت کرنے کی تاب کہاں ہے۔“ بڑھیا یہ کہہ کر پھر زور زور سے رونے لگی۔ آپؐ نے بڑھیا کی فریاد نہایت دھیان سے سنی، بڑھیا پر بڑا ترس آیا۔ اسے تسلی دی اور فرمایا چلو، اچھا میں تمہارے ساتھ چلتا ہوں، بڑھیا خوش خوش چل دی، خدا کے رسولؐ بھی ساتھ ساتھ تھے، تھوڑی ہی دور گئے تھے کہ کچھ انصار کے گھر نظر آئے۔ بڑھیا نے رسول اللہ کو بتایا ”میں انہیں گھروں میں کام کرتی ہوں،..... ان گھروں کے مرد باہر گئے ہوئے ہیں، گھروں میں صرف عورتیں ہی ہیں۔“

آپؐ گھروں کے قریب پہنچے اور ذرا بلند آواز سے کہا
”اے بیبیو! السلام علیکم ورحمۃ اللہ!“

آواز مانوس تھی، ہر خاتون متوجہ ہو گئی مگر بالکل خاموشی رہی کسی گھر سے کوئی جواب نہ آیا۔

آپؐ نے پھر بلند آواز سے کہا، السلام علیکم ورحمۃ اللہ وبرکاتہ

پھر وہی خاموشی رہی..... کسی گھر سے کوئی جواب نہ آیا۔

خواتین دروازوں کے قریب آگئیں اور مشتاق تھیں کہ دلنواز آواز پھر آئے خدا کے رسولؐ

نے تیسری بار پھر ذرا بلند آواز سے کہا:

”اے بیویو! السلام علیکم ورحمۃ اللہ وبرکاتہ۔“

تیسری آواز پر سارے گھروں کی عورتوں نے مل کر جواب دیا

”وعلیکم السلام ورحمۃ اللہ وبرکاتہ“..... فِذَاكَ اَبِیْ وَ اُمِّیْ! ”آپؐ نے پوچھا، ”بیویو! کیا تم نے میری پہلی آواز نہیں سنی تھی؟“

”یا رسول اللہ! ہم نے آپؐ کا پہلا ہی سلام سُن لیا تھا، اور آپؐ کی آواز پہچان لی تھی، لیکن جواب اس لیے نہیں دیا کہ آپؐ کی زبان مبارک سے سلامتی اور رحمت و برکت کی دعائیں ہم اور ہمارے بچے بار بار سنیں“..... عورتوں نے عقیدت و ارادت کا اظہار کرتے ہوئے کہا..... خدا کے رسولؐ مسکرا دیئے۔ پھر فرمایا۔

”یہ تمہاری خادمہ ڈر رہی تھی، کہ تم اسے ڈانٹو گی اور سزا دو گی اتفاق سے اس کی خدا کی بندی کو دیر ہو گئی تھی..... میں اس کی سفارش کے لیے آیا ہوں“ رسولؐ خدا کے الفاظ سن کر خواتین کی آنکھوں میں آنسو آ گئے..... اور ایک زبان ہو کر بولیں ”یا رسول اللہ! یہ آپؐ کو سفارش میں لے کر آئی ہے تو آپؐ گواہ رہیں اسی وقت اس کو آزاد کرتے ہیں اب اس پر کسی کا کوئی حق نہیں ہے۔“

باندی کی آزادی پر آپؐ کا چہرہ خوشی سے چمک اٹھا۔ اور آپؐ ان نیک خواتین کو دعائیں دیتے ہوئے خوش خوش گھر واپس آ گئے۔

۲۔ فتح مکہ ہو چکا ہے اور لوگ جوق در جوق اسلام کا شرف حاصل کرنے کے لیے رسول اللہ کی خدمت میں حاضر ہو رہے ہیں..... آپؐ کے رفیق غار سیدنا ابو بکر صدیقؓ بھی ایک کمزور بوڑھے شخص کو لپے آرہے ہیں، بوڑھے کی ٹانگیں لرز رہی ہیں، آنکھوں کی بینائی جاتی رہی ہے۔ کمزوری کی وجہ سے سانس پھول رہی ہے..... یہ ابو بکر صدیقؓ کے والد ماجد ابو قحافہ عثمانؓ ہیں۔ رحمۃ عالم نے انہیں دیکھا تو آنکھیں اشکبار ہو گئیں۔ ابو بکر صدیقؓ نے کہا ”یا رسول اللہ! ان کو کلمہ پڑھا کر اسلام کے حلقے میں داخل فرمائیے۔“

خدا کے رسولؐ نے فرمایا!! ابو بکر تم نے خواہ مخواہ ایک بزرگ کو اتنی تکلیف دی، میں خود ہی ان کے پاس چلا جاتا۔ اور پھر آپؐ نے ان کو کلمہ پڑھا کر اسلام کی دولت سے مالا مال کر دیا۔

صادق و امین:

آپؐ کی شادی ہو چکی تھی، لگ بھگ ۳۰ سال کی عمر تھی، آپؐ ہر وقت یا تو عبادتِ الہی میں مصروف رہتے یا پھر مخلوقِ خدا کی خیر خواہی، بھلائی اور فلاح کے کاموں میں لگے رہتے ملک کا حال ان دنوں بڑا ابتر تھا، ملک میں عام طور پر بد امنی تھی راستوں میں ہر وقت لوٹ مار کا اندیشہ تھا۔ مسافر اکثر لٹ جاتے تھے، غریبوں اور کمزوروں پر ہر طرف ظلم و زیادتی عام تھی۔ آپؐ اکثر سوچتے رہتے کہ ان خرابیوں کا انسداد کس طرح ہو، قبیلے کے سردار سے بھی آپؐ اکثر ملتے انہیں توجہ دلاتے، اور ان باتوں کی اصلاح اور سدھار کے لیے آمادہ کرتے رہتے..... انہیں ابتدائی کوششوں کے نتیجے میں آخر ایک انجمن قائم ہو گئی..... جس میں بنی ہاشم، بنو مطلب، بنو اسد، بنو زہرہ اور بنو نضیم کے لوگ شامل تھے۔

اس انجمن میں شامل ہونے والے ان چند باتوں کا عہد کر کے انجمن کے ممبر بنتے تھے۔

- ۱۔ ہم ملک میں امن و امان قائم کریں گے۔
- ۲۔ ہم مسافروں اور راہ گیزوں کی حفاظت کریں گے۔
- ۳۔ ہم غریبوں اور کمزوروں کی مدد کریں گے۔
- ۴۔ ہم زبردستوں کو کمزوروں پر ظلم کرنے سے روکیں گے۔

اس انجمن کی کوششوں سے ملک سے بہت کچھ برائیوں کا انسداد ہوا۔ لوگوں کے جان و مال کی حفاظت ہوئی اور کچھ اطمینان و سکون پیدا ہوا۔ کچھ عرصے کے بعد خدا نے آپؐ کو نبوت کے منصب پر سرفراز فرمایا، اور پورے عالم کی اصلاح اور قیادت کی ذمہ داری آپؐ کے سپرد کی۔ نبوت کے زمانے میں آپؐ فرمایا کرتے، ”اگر آج بھی کوئی ایسی انجمن کے تعاون کے لیے مجھے بلائے تو میں سب سے پہلے تیار ہوں گا۔“

انہی نیک کارناموں کے باعث ملک میں آپؐ صادق اور امین کے لقب سے یاد کیے جاتے تھے۔ اور آپؐ کی نیکی، صداقت، اور امانت و دیانت سے مکے کے سب لوگ واقف اور متاثر تھے۔

انہیں دنوں ایک زبردست سیلاب آیا۔ بیت اللہ کی دیواریں سیلاب سے پھٹ گئیں۔ بیت

اللہ کی دوبارہ تعمیر ہوئی۔ اس کی تعمیر میں قریش کے سب ہی لوگ شریک ہوئے۔ اب مسئلہ تھا، حجر اسود کو اپنی جگہ نصب کرنے کا۔ ہر قبیلہ یہ چاہتا تھا کہ یہ شرف اُسے حاصل ہو، بات بڑھ گئی، چار دن اسی کشاکش میں گزر گئے۔ سخت خونریزی اور فساد کا اندیشہ پیدا ہو گیا، آخر ابوامیہ ابن مغیرہ نے ایک تجویز رکھی کہ کسی کو ثالث بنالیا جائے۔ اور وہ جو فیصلہ کرے، سب مان لیں ابوامیہ قریش کے لوگوں میں معزز بھی تھا اور سمجھدار بھی، تجویز بھی معقول تھی، سب نے مان اور یہ طے ہوا کہ کل جو شخص حرم میں سب سے پہلے داخل ہوگا۔ وہی ثالث مان لیا جائے گا۔

حسن اتفاق دوسرے روز سب سے پہلے حضور صلی اللہ علیہ وسلم حرم میں داخل ہوئے۔ آپؐ کو دیکھتے ہی لوگ خوشی سے چیخ اٹھے۔

هَذَا الْأَمِينُ هَذَا الصَّادِقُ رَضِينَاہُ۔

”یہ امین ہیں اور یہ صادق ہیں ہم ان کی ثالثی کے لیے راضی ہیں۔“

خدا کے رسولؐ نے اپنی زبردست بصیرت اور حسن تدبیر سے ایسا فیصلہ کیا کہ لوگوں کی خوشی کی انتہا نہ رہی۔۔۔۔۔ آپؐ نے ایک بڑی چادر بچھائی اور اپنے دست مبارک سے حجر اسود اٹھا کر اس چادر پر رکھا۔ اور ہر قبیلہ کے سردار سے کہا کہ چادر کو اٹھائیں، اس طرح سب قبیلوں کے سرداروں کو پتھر اٹھانے کی سعادت حاصل ہو گئی اور پھر حضورؐ نے اپنے دست مبارک سے پتھر اٹھا کر اس کی جگہ پر اسے نصب فرمادیا۔

بے مثال فاتح:

ہجرت کا آٹھواں سال تھا۔ خدا کے رسولؐ نے مدینے میں عام اعلان کرایا کہ اسلام کے جاں باز مجاہدین تیار ہو جائیں، اور مدینے میں ہر طرف مسلم رضا کار اپنے اپنے ہتھیار درست کرنے میں لگ گئے گھر میں بھی آپؐ نے حکم دیا کہ ”میرے ہتھیار تیار کر دیئے جائیں ایک بڑا معرکہ درپیش ہے“ مگر آپؐ نے یہ راز کسی پر ظاہر نہ فرمایا کہ کس طرف کا قصد ہے، عائشہ صدیقہؓ نے اپنے ہاتھوں سے آپؐ کے ہتھیار تیار کیے مگر انہیں بھی یہ نہ معلوم تھا کہ اسلامی فوجیں کدھر کا رخ کر رہی ہیں۔ البتہ عظیم لشکر کی تیاری سے لوگوں نے قیاس ضرور کر لیا تھا کہ ہونہ ہوئے پر چڑھائی کا منصوبہ ہے۔

رمضان کی دس تاریخ تھی، ہجرت کا آٹھواں سال تھا، خدا کے رسول دس ہزار جاں نثاروں کے عظیم فوج کو ہمراہ لے کر نہایت شان اور دبے کے ساتھ مکے کی طرف روانہ ہوئے۔ اسلامی فوجی جوش جہاد سے سرشار برابر آگے بڑھ رہی تھی، اور کافی تعداد میں مختلف قبیلوں کے لوگ آ کر فوج میں شامل ہو رہے تھے۔ مگر الظہم ان پہنچ کر آپؐ نے فوجی کیمپ لگایا، حالات کا جائزہ لیا، اور اپنی پیغمبرانہ بصیرت سے کام لیتے ہوئے آپؐ نے اہم فوجی مصلحت کے پیش نظر فوج کو حکم دیا کہ ہر سپاہ اپنے لیے الگ آگ روشن کرے۔ دس ہزار جوان مردوں نے پورے میدان میں پھیل کر دس ہزار چولہے روشن کیے۔ پورا ریگستان وادیِ ایمین کا منظر پیش کر رہا تھا۔

قریش کو اسلامی لشکر کی آمد کی سن کر گن لگ گئی تھی تین سردار ابوسفیان بن حرب، حکیم بن حزام، بدیل ابن ورقاء تحقیق حال کے لیے پہنچے نیلے کی بلندی سے انہوں نے دیکھا تو دور دور تک ہزاروں چولہے جلتے نظر آئے، اتنا عظیم لشکر دیکھ کر ان کے ہوش اڑ گئے۔ رسول خدا کے خیمے کی حفاظت کے لیے جو دستہ متعین تھا، اس نے ان کو دیکھا اور ابوسفیان کو پہچان لیا، حضرت عباسؓ نے ابوسفیان سے کہا خدا کے رسولؐ عظیم لشکر کے ساتھ مکے آ پہنچے! ابوسفیان نے کہا، اب قریش کا کیا بنے گا!..... حضرت عباسؓ نے کہا آؤ میرے پیچھے خچر پر بیٹھو اور رسول خدا سے بات چیت کرو۔

ابوسفیان حضورؐ سے بات چیت کرنے کے لیے آپؐ کے خیمے کی طرف روانہ ہوئے قریب پہنچے تو حضرت عمرؓ نے ان کو دیکھا، جوش انتقام سے بے قابو ہو گئے۔ اور ابوسفیان سے کہا، اودشمن خدا آج تو قابو میں آیا ہے،..... تیز تیز رسول خدا کی خدمت میں پہنچے ابوسفیان کے قتل کی اجازت چاہی، مگر حضرت عباسؓ نے کہا یا رسول اللہ میں نے انہیں اپنی پناہ میں آپؐ کے پاس لایا ہوں..... رحمت عالم بھی کب چاہتے تھے کہ آج خون بہایا جائے۔ ابوسفیان سے فرمایا۔ ابوسفیان! کیا اب بھی تمہیں یقین آیا؟ کہ خدا کے سوا اور کوئی معبود نہیں۔

ابوسفیان: ”کوئی اور خدا ہوتا تو ہمارے کام نہ آیا ہوتا۔“

رسول اللہ: ”کیا اس میں اب بھی شک ہے کہ میں اللہ کا رسول ہوں؟“

ابوسفیان: ”ہاں اس میں تو کچھ شبہ ہے۔“

رحمت عالم نے فرمایا، چھوڑو اب اس ڈھٹائی کو، عزت کے ساتھ اسلام قبول کرلو۔“ اور مکے

کے سب سے بڑے سردار نے چارونا چار اسلام کی اطاعت قبول کر لی، اسلام کے فداکاروں نے صبح تک ابوسفیان کو اپنی حراست میں رکھا مگر اس انداز سے کہ ابوسفیان کو محسوس نہ ہونے دیا۔

صبح ہوئی تو اسلامی لشکر کے جاں باز مجاہدین کداء کے راستے سے مکے کی طرف روانہ ہوئے..... حضورؐ نے حضرت عباسؓ کو اشارہ کیا کہ ابوسفیان کو پہاڑ کی چوٹی پر لے جا کر کھڑا کر دو، کہ وہ اپنی آنکھوں سے، اسلامی فوج کی عظمت و شان کا منظر دیکھ لیں.....

پہلے غفار کا لشکر اپنا پرچم لہراتا، خدا کی عظمت کا ذکر کرتا گزرا، پھر جہیمہ، ہذیم اور سلیم کے جاں باز ہتھیاروں میں ڈوبے، فداکاری کے جذبے سے سرشار، بجیر کی صدائیں بلند کرتے گزرے، اور آخر میں انصار کے دستے اس شانِ جلال کے ساتھ گزرے کہ ابوسفیان سکتے ہیں رہ گئے۔ حضرت عباسؓ سے پوچھا یہ کون ہیں، حضرت عباسؓ نے نام بتایا اور ٹھیک اسی لمحے برابر سے انصاری فوج کے سردار حضرت سعد بن عبادہؓ بڑی شان و شوکت کے ساتھ گزرے، ابوسفیان پر نظر پڑی تو گرج دار آواز میں کہا۔

الْيَوْمَ يَوْمُ الْمَلْحَمَةِ الْيَوْمَ تَسْجُلُ الْكُفَّةُ
 ”آج کھسمان کی جنگ کا دن ہے، آج کعبہ کے ماحول میں بھی خوزیری حلال کر دی جائے گی۔“

سعد بن عبادہؓ جوش میں یہ کہتے ہوئے آگے بڑھ گئے۔ ان کے پیچھے دو جہاں کے سردار حضرت محمد صلی اللہ علیہ وسلم کی سواری تھی، اور یہ سواری سادگی اور عجز کی عجب شان کے ساتھ گزر رہی تھی۔ ابوسفیان کی نظر چہرہ انور پر پڑی تو بولے یا رسول اللہ! آپؐ نے سعد بن عبادہؓ کی بات سُن لی؟

فرمایا سعدؓ نے صحیح بات نہیں کہی، آج کعبہ کی عظمت کا دن ہے، آج مرحمت و معافی کا دن ہے۔
 الْيَوْمَ يَوْمُ الْمَرْحَمَةِ

”آج کا دن مرحمت اور غفور و کرم کا دن ہے۔“

اور فرمایا۔ سعد بن عبادہؓ سے فوجی علم لے کر ان کے بیٹے کے حوالے کر دیا جائے۔ آپؐ مکے میں داخل ہوئے تو دنیا کے فاتحوں سے آپؐ کی شان اور ادا بالکل مختلف تھی، نہ کوئی اکر تھی، نہ فخر و تعلق کے نعرے تھے، نہ جشن کے شادیاں تھے، نہ کسی سے انتقام لینے کی قاہرانہ دھمکیاں تھیں، نہ

اقتدار کے نشے کی بدستیاں تھیں..... بلکہ عجز و انکساری سے آپؐ کا سر مبارک سواری پر اس طرح جھکا ہوا تھا، کہ پیشانی مبارک کجاوے کو چھو رہی تھی اور آپؐ سورۃ فتح کی تلاوت میں مصروف تھے۔
 اَنَا فَتَحْنَا لَكَ فَتْحًا مُبِينًا

”بے شک ہم نے آپؐ کو کھلی ہوئی فتح عطا کر دی۔“

دریافت کیا گیا حضورؐ کہاں قیام فرمائیں گے، کیا اپنے آبائی مکان میں؟ رقت انگیز لہجے میں جواب دیا ”عقیل نے گھر کہاں چھوڑا کہ میں اس میں اُتر دوں؟ عقیل اپنے مکان ابوسفیان کے ہاتھ بیچ چکے تھے..... میں مقام خیف میں قیام کروں گا جہاں قریش نے ہمارے خلاف باہم عہد و پیمان کیا تھا..... مقام خیف میں اترنے کے بعد آپؐ نے حرم کعبہ میں داخل ہوئے، جہاں مشرکین نے ۳۶۰ بت نصب کر رکھے تھے۔ آپؐ ایک ایک بت کو کھڑی کی نوک سے ٹھوکتے اور یہ پڑھتے جاتے۔

جَاءَ الْحَقُّ وَزَهَقَ الْبَاطِلُ ط إِنَّ الْبَاطِلَ كَانَ زَهُوقًا (بنی اسرائیل: ۸۱)

”حق آگیا اور باطل مٹ گیا اور باطل تو ہے ہی مٹنے کے لیے۔“

پھر آپؐ نے بیت اللہ میں نماز شکر ادا کی کچھ دیر ذکر و فکر میں مصروف رہے، کعبہ کے باہر عام ہجوم تھا، لوگ اپنی قسمت کا فیصلہ سننے کے لیے بے تاب تھے۔ اس وقت آپؐ نے ایک بڑا ہی ایمان افروز خطبہ دیا۔ جو صرف مکے والوں کے لیے نہ تھا بلکہ رہتی دنیا تک کے لیے تھا۔ آپؐ نے فرمایا:-

”ایک خدا کے سوا کوئی دوسرا خدا نہیں ہے اس کا کوئی شریک نہیں ہے۔ اس نے اپنا وعدہ سچا کر دکھایا۔ اس نے اپنے بندے کی مدد فرمائی اور تمام لشکروں کو اس نے تباہ شکست دی۔

آج فخر و غرور کی تمام باتیں، خون کے سارے دعوے، مال کے تمام مطالبے میرے ان قدموں کے نیچے روند دیئے گئے۔ البتہ بیت اللہ کی تولیت اور حجاج کی آب رسانی کے منصب اس سے مستثنیٰ ہیں۔

اے قریش کے لوگو! اب جاہلیت کا غرور اور نسل و نسب کا فخر خدا نے مٹا دیا، سارے لوگ آدم کی اولاد ہیں اور آدم مٹی سے بنے ہیں پھر آپؐ نے قرآن پاک کی یہ آیت پڑھی۔

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ

اَكْرَمَكُمْ عِنْدَ اللَّهِ اتَّقَاكُمْ اِنَّ اللَّهَ عَلِيمٌ خَبِيرٌ ۝ (الحجرات: ۱۳)

”لوگو! ہم نے تم کو ایک مرد اور عورت سے پیدا کیا اور تمہارے قبیلے اور خاندان بنائے تاکہ آپس میں پہچان ہو سکے۔ لیکن خدا کی نظر میں سب سے زیادہ عزت و اکرام والا وہ ہے جو سب سے زیادہ پرہیزگار ہو، بیشک اللہ خوب جاننے والا پوری طرح باخبر ہے۔“

خطبہ سے فارغ ہوئے تو آپؐ نے مجمع پر ایک نظر ڈالی ہر طرف سناٹا تھا لوگوں پر حیرت و ہیبت طاری تھی، یہ وہی لوگ تھے جنہوں نے چند سال پہلے آپؐ کو مکے سے نکالا تھا، ان میں وہ بھی تھے جنہوں نے آپؐ کو گالیاں اور کوسنے دیئے تھے، وہ بھی تھے جنہوں نے طنز و تشبیہ سے آپؐ کا دل دکھایا تھا، وہ بھی تھے جنہوں نے شان رسالت میں گستاخیاں کی تھیں، وہ بھی تھے جنہوں نے آپؐ کے راستے میں میں غلاظتیں پھینکی تھیں اور کانٹے بچھائے تھے۔ وہ بھی تھے جنہوں نے پتھر برسا کر آپؐ کی ایزیوں کو لہو لہان کر دیا تھا۔ وہ بھی تھے جنہوں نے آپؐ کے عزیزوں کا کلیجہ چبایا تھا اور جو آپؐ کے خون کے پیاسے تھے۔ وہ بھی تھے جنہوں نے مدینے میں بھی آپؐ کو سکون کی سانس نہیں لینے دی تھی، وہ بھی تھے جنہوں نے تہتی ریت پر مسلمانوں کو لٹا کر ان کے سینوں پر روزنی پتھر رکھے تھے۔ اور وہ بھی تھے جنہوں نے مسلمانوں کو زنجیروں میں جکڑ کر پتھر ملی زمینوں پر گھسیٹا تھا۔ وہ بھی تھے جنہوں نے سعید روحوں کو شعب ابی طالب میں قید کر کے کچے چمڑے اور درختوں کی کھال کھانے پر مجبور کیا تھا۔

رحمت عالمؐ نے ان پر ایک نظر ڈالی اور پُر ہیبت لہجے میں پوچھا، جانتے ہو آج تمہارے ساتھ کیا سلوک کرنے والا ہوں؟ بے بسی اور ندامت کے عالم میں ہر طرف سے ایک ہی رحم طلب صدا گونجی۔

اَحْ كَرِيْمٌ، وَابْنُ اَحْ كَرِيْمٍ.

”آپؐ عالی ظرف اور شریف بھائی ہیں اور شریف بھائی کے بیٹے ہیں۔“

اور رحمت عالمؐ نے اس کے جواب میں فرمایا:۔

لَا تُثْرِبْ عَلَيْكُمُ الْيَوْمَ اِذْهَبُوْا فَانْتُمُ الطُّلَقَاءُ.

”آج تم پر کوئی گرفت نہیں جاؤ تم سب آزاد ہو۔“

عالی ظرف فاتح نے ان کے جسموں کو تو آزاد کر دیا، مگر ان کے دلوں پر قبضہ کر لیا اور رحمت

عالم کا یہی سب سے بڑا کارنامہ ہے..... پھر نماز کا وقت آیا تو مؤذن رسولؐ حضرت بلالؓ نے کعبہ کی چھت پر چڑھ کر پُر جوش لہجے میں اذان دی اور خاتم النبیینؐ نے مرکز توحید میں توحید کے پروانوں کو نماز پڑھائی۔

راست باز شریک تجارت:

ایک صاحب نبی صلی اللہ علیہ وسلم کی خدمت میں حاضر ہوئے، صحابہ کرامؓ نے اپنے ان ساتھی کی بہت تعریف کی۔ خدا کے رسولؐ نے فرمایا، میں ان کو تم سے زیادہ جانتا ہوں۔ پھر سائب نے بتایا کہ میں نے ایک عرصے تک نبی صلی اللہ علیہ وسلم کے ساتھ شرکت میں تجارت کی ہے، اور میں نے ہمیشہ نبی صلی اللہ علیہ وسلم کو معاملہ کا کھڑا پایا، ایک دوسرے صحابی قیس مخزومی نے بھی کچھ عرصے نبی صلی اللہ علیہ وسلم کے ساتھ شرکت میں کاروبار کیا تھا۔ قیس مخزومی کا بیان ہے کہ میں نے معاملات میں ہمیشہ نبی صلی اللہ علیہ وسلم کو راست باز اور صادق پایا اور آپؐ کا معاملہ ہمیشہ صاف رہا۔

مکہ میں سب سے بڑا کاروبار حضرت خدیجہؓ کا تھا، مکے سے جب کوئی تجارتی قافلہ چلتا تو صاحب طبقات ابن سعد کے بقول آدھا مال اگر تمام مکے والوں کا ہوتا تھا تو آدھا مال حضرت خدیجہؓ کا ہوتا تھا۔ حضرت خدیجہؓ نے حضرت محمدؐ کی راست بازی، حسن معاملہ اور امانت و دیانت کا حال سنا تو ان سے درخواست کی کہ اگر آپؐ شام کو میرا مال تجارت لے جانا پسند کریں تو میں آپؐ کو منافع کا اس سے دو گنا حصہ دوں گی جتنا دوسروں کو دیتی ہوں، حضورؐ نے حضرت خدیجہؓ کی یہ پیش کش قبول فرمائی اور تجارت کا مال لے کر شام کی طرف روانہ ہو گئے۔

خدا کے فضل و کرم سے اس سفر میں کافی نفع ہوا اور کاروبار میں بڑی خیر و برکت ہوئی۔ آپؐ سفر سے واپس تشریف لائے تو حضرت خدیجہؓ کو سارا حساب سمجھایا، خدیجہؓ نے دیکھا کہ اس بار تو خدا کی عزایت سے بڑی ہی خیر و برکت ہوئی، وہ بہت متاثر ہوئیں، پھر جب سفر کے ساتھی غلام نے آپؐ کی پاک بازی، دیانت، سچائی اور راست بازی کے حالات سنائے تو حضرت خدیجہؓ کے دل میں آپؐ کے لیے اور جگہ پیدا ہوئی اور آخر کار اس سفر کے تین مہینے بعد حضرت خدیجہؓ نے رسول اللہ صلی اللہ علیہ وسلم کے یہاں نکاح کا پیغام بھجوایا۔ اس وقت حضرت خدیجہؓ کی عمر چالیس

سال کی تھی اور آپؐ اس وقت صرف ۲۵ سال کے تھے، خدا کے رسولؐ نے اپنی رضامندی دے دی اور آپؐ کا نکاح حضرت خدیجہ کے ساتھ ہو گیا۔

بداندیش کے دل میں گھر کرنے والا:

۱۔ مکہ کو فتح ہوئے ابھی ایک ہی دن گزرا تھا، خدا کے رسولؐ بڑے جذبے کے ساتھ بیت اللہ کا طواف کر رہے تھے۔ فضالہ ابن عمیر نے آپؐ کو دیکھا کہ بڑے انہماک اور دلچسپی کے ساتھ آپؐ طواف کر رہے ہیں، اسے شیطان نے اکسایا، اور وہ آپؐ کو (توبہ توبہ) قتل کرنے کے ناپاک ارادے سے آپؐ کی طرف چل دیا۔ جب وہ نبی صلی اللہ علیہ وسلم کے قریب پہنچا تو آپؐ متوجہ ہوئے اور پوچھا، ”کیا فضالہ آ رہا ہے؟“

فضالہ: ”جی ہاں میں فضالہ ہوں“

رسول اللہ: ”بتاؤ کس ارادے سے آئے ہو؟“

فضالہ: ”جی کوئی خاص ارادہ نہیں، بس اللہ اللہ کر رہا ہوں۔“

رسول اللہ فضالہ کا یہ جواب سن کر مسکرا دیئے اور فرمایا: ”فضالہ تم تو کسی اور ارادے سے آئے ہو،“ فضالہ حیرت زدہ رہ گیا، آپؐ نے نہایت شفقت کے ساتھ کہا، ”فضالہ تم اپنے رب سے اپنے لیے معافی مانگو،“ اور آپؐ نے اس کے سینے پر اپنا دایاں ہاتھ رکھ دیا۔

فضالہ کہتے ہیں ”حضورؐ کا ہاتھ رکھنا تھا کہ میرے دل کو عجیب قسم کا سکون اور سرور حاصل ہوا۔ اور میرے دل کی عجیب کیفیت ہو گئی۔ ابھی چند لمبے پہلے میں جس شخص کو قتل کرنے آیا تھا، اب اس کی محبت میرے دل میں گھر گئی تھی، اب میرے لیے رسول اللہؐ سے زیادہ کوئی محبوب نہ تھا۔ میں کچھ دیر ٹٹکی باندھے اس عظیم ہستی کو دیکھتا رہا، میرے دل کی روشنی برابر بڑھتی رہی، اور میری روح کو ایسی فرحت حاصل ہو رہی تھی جس کو میں بیان نہیں کر سکتا۔ میں اس روحانی سرور اور کیفیت کے ساتھ یہاں سے گھر کے لیے واپس ہوا۔ عشق رسولؐ سے سرشار چلا جا رہا تھا، راستے میں وہ محبوب بل گئی جس کے پاس میں پہروں بیٹھا کرتا تھا اور جس کی محبت میرے دل کے ریشے ریشے میں پیوست تھی، اس محبوبہ نے حسب معمول دلنواز انداز میں میرا استقبال کیا اور مجھے بلایا۔ میں نے کہا، نہیں اب میں تمہارے قریب نہیں آ سکتا، میں نے اپنا ہاتھ محمدؐ کے ہاتھ

میں دے دیا ہے۔ اب ان کی محبت کے ساتھ کوئی دوسری محبت جمع نہیں ہو سکتی۔“

۲۔ نبوت کا تیرھواں سال تھا، ماہ صفر کی ستائیسویں شب تھی..... نہایت ہی تاریک اور بھیاںک شب، کفار مکہ نے حضور صلی اللہ علیہ وسلم کا گھر گھیر رکھا تھا، فیصلہ یہ تھا کہ جو نبی حضورؐ باہر تشریف لائیں گے، سب یکبارگی کھواروں سے حملہ کر دیں گے..... اور اپنے ناپاک منصوبے میں کامیاب ہو جائیں گے۔ خدا کے رسولؐ نے الہی ہدایات کے تحت اپنے جواں سال بھائی حضرت علیؑ کو اپنے بستر پر لٹایا اور سورہ یٰسین کی تلاوت کرتے ہوئے، کفار کے گھر سے باہر نکل گئے۔ اور وہ قلب و نظر کے اندھے کچھ نہ دیکھ سکے، صبح جب انہیں یہ معلوم ہوا کہ خدا کے رسولؐ تو خدا کی حفاظت میں تشریف لے جا چکے، تو دانت پیستے رہ گئے۔ وہ حیران تھے کہ کیا ہوا، اور کیسے ہوا!

کفار مکہ نے حضورؐ کے بے بہا سر کی قیمت مقرر کی اور اعلان کیا کہ جو شخص بھی (توبہ تو بہ) محمدؐ کا سر کاٹ کر لائے گا، یا آپؐ کو زندہ گرفتار کر کے لائے گا، اُسے انعام دیا جائے گا۔ بہت بڑا انعام، سو مولے تازے اونٹ، بہت سے لالچیوں کی رال ٹپکنے لگی، انعام کے لالچ میں سب سے پہلے جو شخص رسولؐ اللہ کا پیچھا کرنے کے لیے دوڑا وہ سراقہ بن مالک بن جہشم تھا، خدا کے رسولؐ نے گھر سے چلنے کے بعد ایک غار میں پناہ لی، یہ غار کے سے خاصے فاصلے پر تھا اور غار ثور کے نام سے یاد کیا جاتا تھا..... خدا کے رسولؐ نے تین دن یہاں قیام فرمایا اور چوتھے دن وہاں سے مدینہ منورہ کی جانب روانہ ہوئے۔ ربیع الاول کی پہلی تاریخ تھی اور دو شنبہ کا دن تھا، آپؐ کے ہمراہ حضرت ابو بکرؓ تھے۔ ایک غلام عامر بن فہرہ تھے، اور راستہ بتانے کے لیے عبد اللہ بن اریقہ تھے ان کو رہنمائی کے لیے آپؐ معاوضہ پر ساتھ لے گئے تھے۔

آپؐ سمندر کے کنارے کنارے جا رہے تھے، جب آپؐ رابغ اور ساحل بحر کے درمیان میدان سے گزر رہے تھے، تو یکایک آپؐ پر سراقہ بن مالک بن جہشم کی نظر پڑی وہ خوشی سے اچھل پڑا اور اس نے اپنا برق رفتار گھوڑا آپؐ کے تعاقب میں ڈال دیا۔ سراقہ سر پر خود کھے، نیزہ تانے، چمکتے ہتھیار بدن پر سجائے، اپنی گھوڑی کو سر پٹ دوڑا رہا تھا..... اور دل ہی دل میں خوش ہو رہا تھا، کہ اب کامیابی یقینی ہے، سو اونٹوں کے لالچ میں اس نے اپنی گھوڑی کو ایک اور ایڑ لگا لی۔ قدرت مسکرائی اور دوسرے ہی لمحے اس کی مبارقہ گھوڑی گھنٹوں کے بل زمین پر دھڑام سے گری سراقہ بھی منہ کے بل زمین پر اوندھا گر اگر بجلی کی سی تیزی کے ساتھ اٹھا گھوڑی کو اٹھایا، چند قدم ہٹایا

اور پھر کوڈر گھوڑی پر سوار ہو گیا۔

خدا کے رسولؐ ذکر و فکر میں مشغول اپنے رب سے لو لگائے، بے فکری کے ساتھ چلے جا رہے تھے، دشمن جب بالکل ہی قریب پہنچا تو آپؐ کو اطلاع کی گئی..... آپؐ نے ایک نظر سراقہ پر ڈالی اور اپنے خدا سے فریاد کی۔ ”پروردگار! تو ہمیں اس کے شر سے بچا۔“ زبان مبارک سے دعا کا کلمہ پورا ہوا ہی تھا، کہ گھوڑی کے پاؤں زمین میں دھنس گئے۔ سراقہ دھڑرام سے زمین پر آ رہا، اور سمجھ گیا کہ خدا نے حفاظت کا خصوصی فیصلہ فرمایا ہے، نہایت عاجزی کے ساتھ اس نے جان کی امان طلب کی، خدا کے رسولؐ نے جان کی امان دی، سراقہ نے کہا، محمدؐ میں تم سے وعدہ کرتا ہوں کہ میں آپؐ کے تعاقب میں آنے والے ہر شخص کو راستے سے ہی لوٹا تار ہوں گا..... سراقہ وعدہ کر کے پلٹا تو حضورؐ نے فرمایا، ”سراقہ: اس وقت تمہاری شان و شوکت کا کیا حال ہوگا! جب تمہارے ہاتھوں میں کسری کے کنگن پہنائے جائیں گے۔“

چند سال ہی گزرے تھے، کہ خدا کے رسولؐ کا سر کاٹنے والا یہ سراقہ، رسولؐ خدا کی بارگاہ میں حاضر ہوا اور کہا، یا رسول اللہ! مجھے اپنے فداکاروں میں شامل فرمائیے خدا کے رسولؐ نے سراقہؓ کو کلمہ پڑھایا..... اور اس دل چھیل دینے والے واقعہ کے بارے میں ایک لفظ بھی زبان پر نہیں لائے۔

فاروق اعظمؓ کے دور میں جب مدائن فتح ہوا۔ اور کسریؓ کے تاج اور طلائی بیش قیمت زیورات فاروق اعظمؓ کے سامنے پیش کیے گئے تو امیر المومنین فاروق اعظمؓ نے سراقہؓ کو اپنے پاس بلایا اور ان کے ہاتھوں میں کسریؓ کے کنگن پہنائے، کچھ دیر دیکھتے رہے، پھر فرمایا ”اللہ اکبر، اس بے نیازی کی بھی کیا شان ہے کہ کسریؓ کے کنگن، اس نے عرب کے بد و سراقہ کو پہنائے۔“

۳۔ ہجرت نبویؐ کا تیسرا سال تھا، بدر کے مقتولین کا بدلہ لینے کے لیے قریش بے تاب تھے، ایک شخص عمیر بن وہب حضورؐ کا کٹر دشمن تھا، صفوان ابن امیہؓ نے اُسے زبردست انعام دیا اور اس مقصد سے مدینہ منورہ بھیجا کہ وہاں جا کر وہ حضرت محمد صلی اللہ علیہ وسلم کو قتل کر دے (توبہ توبہ) عمیر نے اپنی تلوار زہر میں بھجائی، اور حضورؐ کے خون سے اپنی پیاس بجھانے کے لیے مدینہ میں

داخل ہوا۔

نبیؐ کے جاں نثاروں نے اس کے تیور پہچان کر اس کے ساتھ سخت رویہ اختیار کرنا چاہا، مگر رحمتِ عالمؐ نے ہرگز گوارا نہ کیا، آپؐ نے نہایت شفقت سے عمیر کو اپنے پاس بٹھایا، محبت کے ساتھ اس سے باتیں کیں اور پھر چپکے سے اس پر وہ راز ظاہر فرما دیا جس ارادے سے وہ آیا تھا، رحمتِ عالمؐ کی زبان سے یہ سن کر وہ سقائے میں آگیا۔ اس کا دل دھڑکنے لگا۔ اور سمجھ گیا کہ میری قضا مجھے یہاں لائی تھی، اب یہاں سے بچ کر نکلنے کی کوئی راہ نہیں۔ خدا کے رسولؐ نے اس کی یہ کیفیت بھانپ لی، اُسے اطمینان دلایا اور فرمایا۔ تم آرام سے رہو یا جاؤ، کوئی تم سے کچھ نہ کہے گا۔۔۔۔۔۔ یہ بے مثال شانِ کرم دیکھ کر اس کے دل کی گریں کھل گئیں، نفرت نے محبت کا روپ دھار لیا۔ وہ اندھیرے سے روشنی میں آگیا۔ اپنی پیشانی سے ندامت کا پسینہ پونچھا۔ اور کہا، میرے ماں باپ آپؐ پر قربان مجھے کلمہ پڑھائیے اور اپنے جاں نثاروں میں شامل فرمائیے۔ عمیر اسلام کی دولت سے مالا مال ہو کر مکے پہنچے، اور وہاں اسلام کی دعوت و اشاعت میں لگ گئے۔

۴۔ رحمتِ عالمؐ کو سفر کرتے ہوئے کئی دن ہو گئے تھے، اور اب وہ مکے سے دور اور مدینے سے قریب تھے۔ قریش نے رسولؐ پاک کا سر لانے کے لیے بھاری انعام کا اعلان کیا تھا۔ بریدہ اپنی قوم کا سردار اور سمجھ دار آدمی تھی، مگر انعام کے لالچ میں رسولؐ پاک کی فکر میں سرگرداں تھا، یہ اپنے کچھ آدمیوں کے ساتھ آپؐ کی تلاش میں نکلا تھا، راستہ میں ایک دن خدا کے رسولؐ سے آمناسا منا ہو گیا۔ اور اس کی خوشی کی انتہا نہ رہی۔ مگر جب خدا کے رسولؐ سے بات چیت کی تو دل کی دنیا بدل گئی۔۔۔۔۔ اور اسی وقت اپنے ساتھیوں سمیت ایمان کی دولت سے مالا مال ہو گئے۔ رسولؐ خدا کے چند بولوں نے بریدہ اسلمی کی قسمت بدل دی، بریدہ اسلمیؓ نے پگڑی اتار کر اپنے نیزہ پر باندھی اور اس کا پھریرا ہوا میں اڑاتے اور یہ خوشخبری سناتے ہوئے آگے آگے روانہ ہوئے۔ ”امن کا بادشاہ، صلح کے حامی اور عالم انسانیت کو عدل و انصاف اور نیکی سے مالا مال کرنے والے تشریف دار ہے ہیں۔“

دیانت دار خریدار:

طارق بن عبد اللہ بیان کرتے ہیں میں ”کے کے ایک بازار ”سوق المجاز“ میں کھڑا تھا، کہ ایک آدمی وہاں آیا، وہ پکار پکار کر لوگوں سے کہہ رہا تھا۔

يَا أَيُّهَا النَّاسُ! قُولُوا لِلَّهِ إِلَّا اللَّهُ تَفْلَحُوا.

”لوگو! لا الہ الا اللہ کہو، کامیاب ہو جائے گے۔“

اس آدمی کے پیچھے پیچھے ایک دوسرا شخص تھا، جو اس کے کنکریاں مار رہا تھا اور کہہ رہا تھا لوگو اس آدمی کو سچا نہ سمجھو، یہ بڑا جھوٹا ہے۔“

لوگ کہہ رہے تھے یہ پہلا شخص تو بنی ہاشم کے خاندان کا ہے اور اپنے آپ کو خدا کا رسول بتاتا ہے اور یہ دوسرا شخص اس کا چچا عبد العزی (ابولہب) ہے۔

اس واقعہ کو برسوں گزر گئے۔ حضرت محمد صلی اللہ علیہ وسلم مدینے چلے گئے، اور وہیں رہنے لگے تھے۔ بات پرانی ہو گئی تھی عرصے کے بعد ہم چند افراد ایک بار کھجوریں خریدنے کے لیے مدینے گئے۔ مدینے کے قریب پہنچ کر ہم ٹھہر گئے، کہ منہ ہاتھ دھو کر اور کپڑے بدل کر شہر کے اندر جائیں گے۔ اتنے میں ایک شخص آتا دکھائی دیا یہ شخص دو پرانی چادریں اوڑھے ہوئے تھا، اس نے ہمیں سلام کیا اور پھر پوچھا، ”کہاں سے آئے ہو، اور کہاں کا ارادہ ہے؟“

ہم نے بتایا کہ ”ہم لوگ زندہ سے آئے ہیں اور یہیں تک آئے ہیں“ پوچھا ”یہاں کس مقصد سے آئے ہو؟“

”ہم نے کہا، مدینے کی شیریں کھجور خریدنے آئے ہیں“

ہمارے پاس ایک خوبصورت سُرخ اونٹ بھی تھا، جس کے مہار پڑی ہوئی تھی، آنے والے اس شخص نے پوچھا، ”اونٹ بیچو گے؟“ ہم نے کہا بیچیں گے، مگر کھجوروں کے بدلے اور اتنی کھجور لیں گے، ہمارا جواب سن کر وہ شخص خاموش رہا ایک لفظ بھی نہیں کہا، کہ تم زیادہ کھجوریں مانگ رہے ہو، کچھ کم کر دو بلکہ اس نے اونٹ کی مہار پکڑی اور شہر کی طرف روانہ ہو گیا۔

اور ہم حیرت سے اسے دیکھتے رہے جب وہ آنکھوں سے اوجھل ہو گیا۔ اور شہر میں پہنچ گیا تب ہمیں ذرا فکر ہوئی اور ہم نے آپس میں ایک دوسرے سے کہا..... ارے! یہ ہم نے کیا کیا، ایک اجنبی کو اونٹ حوالے کر دیا، نہ ہم اسے جانتے ہیں، نہ اس کا پتہ معلوم ہے، اب کیا ہو گا۔ ہودج میں بیٹھی ہمارے سردار کی بیوی ہماری گفتگو سن رہی تھیں، کہنے لگیں ”تم ذرا فکر نہ کرو..... میں نے اس خریدار کا چہرہ دیکھا تھا، اس کا چہرہ چودھویں کے چاند سے زیادہ روشن تھا، یہ شخص دھوکا نہیں دے سکتا..... میں ذمہ داری لیتی ہوں اگر یہ نہیں دے گا تو میں دوں گی۔“

یہ بات چیت ہو رہی تھی، کہ مدینے کی طرف سے ایک شخص تیز تیز قدم اٹھاتا ہوا آیا، اور بولا مجھے خدا کے رسول صلی اللہ علیہ وسلم نے بھیجا ہے، اونٹ کی قیمت کی کھجوریں دی ہیں، اور تمہاری مہمانی کے لیے بھی الگ سے کھجوریں دی ہیں..... یہ لو قیمت کی کھجوریں تول کر دیکھ لو، ہم لوگوں نے اس سے کھجوریں لیں، اور خوب سیر ہو کر کھائیں اور پھر شہر میں داخل ہوئے تو دیکھا کہ وہی شخص مسجد کے منبر پر کھڑا تقریر کر رہا ہے۔

لوگو! صدقہ و خیرات دیا کرو۔ صدقہ و خیرات دینا تمہارے لیے بہت بہتر ہے۔ اوپر والا ہاتھ نیچے والے ہاتھ سے بہت بہتر ہے۔ خرچ کرو، ماں باپ پر، بہن بھائیوں، پر قریبی رشتہ داروں پر اور اسی طرح درجہ بدرجہ سارے عزیزوں پر۔“



باب چہارم:

تعلیم و تربیت

☆ ایمان والوں پر خدا نے بہت بڑا احسان کیا ہے

☆ خود انہی میں سے ایک پیغمبر اٹھایا

☆ جو انہیں اللہ کی آیات سناتا ہے

☆ ان کی زندگیوں کو سنوارتا ہے

☆ اور انہیں کتاب اور حکمت کی تعلیم دیتا ہے

واقعہ یہ ہے کہ اس سے پہلے یہ لوگ کھلی ہوئی

گمراہی میں پڑے ہوئے تھے۔ (القرآن)

نبی اُمی ﷺ کا اصل کام

تعلیم و تبلیغ، وعظ و تلقین اور تربیت و تزکیہ ہی وہ اصل کام ہے جس کے لیے نبی اُمی صلی اللہ علیہ وسلم کی بعثت ہوئی، قرآن کا ارشاد ہے:-

هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ. (المجموعہ: ۲)

”وہی ہے جس نے امیوں کے اندر ایک رسول خود انہی میں سے اٹھایا جو انہیں اس کی آیات سناتا ہے۔

اور ان کو کتاب اور حکمت کی تعلیم دیتا ہے۔“

خدا، خلق خدا اور تاریخ گواہ ہے کہ داعی اعظم نے اپنے اس اصل کام کو جس حسن و خوبی سے انجام دیا وہ انہی کا حق ہے، میدانِ عرفات میں ڈیڑھ لاکھ انسانوں نے خدا کو گواہ بنا کر اور رو کر یہ اعتراف کیا کہ اے رسول! آپ نے تبلیغ و تلقین اور وعظ و نصیحت کا حق ادا کر دیا۔ اور داعی اعظم نے تین بار احساسِ فرض سے بے قرار ہو کر آسمان کی جانب اٹھی اٹھا کر امت کے اس اعتراف پر خالق کائنات کو گواہ بنایا۔

تعلیم و تربیت اور تلقین و تزکیہ کا جو عظیم کارنامہ آپ نے انجام دیا، اس پر جب ہم غور کرتے ہیں، تو عقل حیران رہ جاتی ہے اور یہ یقین حاصل ہوتا ہے کہ جو کچھ اور جس طرح آپ نے کیا، وہ ایک انسان اپنی بصیرت کے بل بوتے پر ہرگز نہیں کر سکتا، دل کی گہرائی سے ماننا پڑتا ہے، کہ جس خدا نے آپ کو اس عظیم کام پر لگایا تھا، اس نے خصوصی طور پر اس کام کے لیے آپ کو تیار بھی کیا تھا، آپ اُمی تھے، نہ کسی کے شاگرد تھے نہ کسی سے کچھ پڑھا تھا، اور نہ کسی سے کوئی تربیت حاصل کی تھی، خدا ہی نے آپ کو بہترین تعلیم دی اور خدا ہی نے اس خدمت کے لیے آپ کی خصوصی تربیت فرمائی۔ ایک موقع پر آپ نے اظہارِ شکر اور اعترافِ نعمت کرتے ہوئے فرمایا:-

اَذْبَنِي رَبِّي فَأَحْسَنَ تَأْدِيبِي

مجھے میرے رب نے ادب سکھایا اور کیا ہی خوب ادب سکھایا۔

عَلَّمَنِي رَبِّي فَأَحْسَنَ تَعْلِيمِي

مجھے میرے رب نے تعلیم دی اور کیا ہی خوب تعلیم دی۔

آپؐ انسانی فطرت اور انسانی نفسیات اور احساسات کے غیر معمولی نبض شناس تھے، اور خدا نے اس سلسلے میں آپؐ کو غیر معمولی بصیرت عطا فرمائی تھی، انسانی نفسیات انتہائی پیچیدہ ہیں، اس کے لیے جذبات و احساسات نہایت نازک ہیں، نفس کی فریب کاریاں انتہائی پرہیچ اور حسین ہیں، عذوبین کی ریشہ و انیاں انتہائی لطیف اور زین دوز ہیں، اور راہ حق کی طرف آنا اور اس پر جتنا، اور برابر آگے بڑھتے رہنا واقعی بال سے باریک اور گوار سے تیز پیل کو پار کرنا ہے..... ان نزاکتوں کے باوجود داعی اعظمؒ نے تعلیم و تلقین اور تربیت و تزکیہ کا جو عظیم کارنامہ انجام دیا ہے اس پر جس قدر غور کریں گے آپؐ کی عظمت کا احساس بڑھتا جائے گا۔

ذیل میں ہم داعی اعظمؒ کی تعلیم و تربیت کے چند نمونے پیش کرتے ہیں، جس سے اندازہ ہوگا کہ مختلف موقعوں پر آپؐ نے اپنی حکمت و بصیرت کے تحت تعلیم و تربیت کے لیے کیا کیا انداز اختیار کیے اور کس طرح دلوں کی دنیا بدلنے میں آپؐ کو غیر معمولی کامیابی ہوئی۔ انسانی نفسیات و احساسات کی نبض شناسی سے آپؐ نے کس طرح فائدہ اٹھایا، آپؐ کی کوششوں میں زیر دست انقلابی تاثیر کیوں پیدا ہوئی۔ اور آپؐ کو اپنا اصل کام بحسن و خوبی انجام دینے میں حیرت انگیز کامیابی کیوں ہوئی۔

مجلس نکاح میں موت کا ذکر:

مجلس نکاح میں نبی صلی اللہ علیہ وسلم عام طور پر خطبہ میں یہ آیت پڑھتے تھے۔

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ (آل

عمران: ۱۰۴)

”اے ایمان لانے والو! اللہ سے ڈرو جیسا کہ اس سے ڈرنے کا حق ہے اور تمہیں موت

آئے تو اس حالت میں کہ تم خدا کے فرماں بردار اور مسلم ہو۔“

شادی کی مجلس خوشی اور مسرت کی مجلس ہوتی ہے، اس وقت خوشی کے جذبات میں انتہائی ہیجان ہوتا ہے۔۔۔۔۔ اور آدمی کی خواہش یہ ہوتی ہے کہ ہر طرف سے اسے ایسی باتیں، ایسے خیالات، ایسے محرکات اور ایسا رویہ میسر آئے جو اس کی مسرتوں میں اضافہ کا باعث ہو، رنج و غم کے لطیف سائے سے بھی وہ اپنی اس مجلس کو بوجھل بنانے کے لیے تیار نہیں ہوتا۔ انسانی نفسیات کے ماہرین سے بھی اگر آپ پوچھیں تو کوئی ایک بھی اس حق میں نہ ہوگا کہ شادی کی مجلس میں موت جیسی غم انگیز اور ہولناک چیز کا تذکرہ کیا جائے، مگر انسانی فطرت اور نفسیات کے سب سے بڑے نبض شناس اس پر مسرت موقع پر بھی موت کا ذکر کرتے ہیں اور ایسا نہیں ہے کہ موت کا ذکر کبھی اتفاقی طور پر کر دیا ہو، بلکہ بالعموم کرتے ہیں، اس کی حکمت و مصلحت کیا ہے؟۔۔۔۔۔ حکمت و مصلحت پر ہم اس لیے غور کر رہے ہیں اور اس ذکر کی ضرورت کا احساس ہمیں اس لیے ہو رہا ہے، کہ داعی اعظم نے ایسا کیا ہے۔۔۔۔۔ ورنہ ہمارا فیصلہ بھی یہی ہوتا کہ شادی کی پر مسرت مجلس میں موت کا تذکرہ قطعاً بے جواز ہے۔

اصل بات یہ ہے کہ عام طور پر غم اور خوشی کے ہنگامی حالات میں ہی انسان کے بھٹکنے، حدودِ الہی سے دور جا پڑنے اور اپنے مقام کو بھول جانے کا اندیشہ زیادہ ہوتا ہے اور موت کی یاد ہی وہ چیز ہے جو آدمی کو چوکتا رکھتی ہے، کہ کل خدا کو بھی منہ دکھانا ہے، اور پل پل کا حساب دینا ہے۔ شادی کا موقع خوشی و مسرت کے ہجوم کا موقع ہوتا ہے۔ جذبات میں زبردست ہیجان ہوتا ہے اور قدم قدم پر یہ اندیشہ ہوتا ہے کہ آدمی ڈمگ جائے، ایمان کے تقاضوں کو بھول جائے اور فرمانبرداروں کے بجائے نافرمانوں کی روش اختیار کر لے۔ اس لیے انسانی نفسیات کے سب سے بڑے نبض شناس نے اس موقع پر یہ آیت تلاوت فرمائی اور مجلس کو یہ تنبیہ کی کہ کیسے ہی ہنگامی حالات ہوں ایمان لانے کے بعد مومن کو مرتے دم تک فرماں برداری کا رویہ اختیار کرنا ہے۔ مومن کو موت آئے تو اس عالم میں کہ وہ خدا کا اطاعت گزار اور مسلم ہو، جذبات کے ہیجان میں وہ کوئی ایسی حرکت نہ کرے جو کل اس کے لیے رسوائی کا باعث ہو، پیغمبرؐ کی نگاہ ہمیشہ آخرت کی دائمی کامیابی پر ہوتی ہے، اور یہ کتنے بڑے گھائے کی بات ہے کہ آدمی چند لمحوں کی عارضی خوشی کے لیے ابدی زندگی کی ابدی خوشی کو برباد کر دے۔

دین کا صحیح تصور؟

دین کا صحیح تصور کیا ہے؟ یہ محض ایک علمی سوال ہی نہیں ہے، نہ اس کا جواب معلوم کرنے کا مقصد محض یہ ہے کہ آپ کی معلومات میں اضافہ ہو، یہ ایک عملی اور بنیادی سوال ہے، اس سوال کا صحیح جواب حاصل کیے بغیر نہ آپ دین کی راہ پر چل سکتے ہیں، نہ اس کے تقاضے پورے کر سکتے ہیں اور نہ اس فلاح و کامرانی سے ہمکنار ہو سکتے ہیں، جس کی خاطر آپ نے دین قبول کیا ہے،..... اسی اہمیت کے پیش نظر آپ نے اس حقیقت کو ذہن نشین کرانے کے لیے وہ پیغمبرانہ انداز اختیار کیا ہے، جس سے زیادہ مؤثر، عبرت آموز، انقلابی اور دل نشین انداز ممکن ہی نہیں ہے۔

صحابہ کرامؓ کی ایک نشست میں آپؐ نے سوال اٹھایا:-

اتَذَرُونَ مِنَ الْمُفْلِسِ؟ ”جانتے ہو مفلس اور نادار کون ہے؟“

صحابہ کرامؓ نے جواب دیا:-

الْمُفْلِسُ فِينَا مَنْ لَا دِرْهَمَ لَهُ وَلَا مَتَاعَ

ہم میں مفلس وہ شخص ہے جس کے پاس نہ روپیہ پیسہ ہو اور نہ مال و متاع۔

یہ جواب دینے کے بعد صحابہ کرامؓ انتہائی اشتیاق، دلچسپی اور حقیقت طلب نگاہوں کے ساتھ متوجہ تھے کہ آخر خدا کے رسولؐ آج کون سی حقیقت ذہن نشین کرانا چاہتے ہیں۔ آپؐ نے فرمایا:-

إِنَّ الْمُفْلِسَ مِنْ أُمَّتِي مَنْ يَأْتِي يَوْمَ الْقِيَمَةِ بِصَلَاةٍ وَصِيَامٍ وَزَكَاةٍ وَيَأْتِي وَقَدْ شَتَمَ هَذَا وَقَذَفَ هَذَا وَأَكَلَ مَالَ هَذَا وَسَفَكَ دَمَ هَذَا وَآكَلَ مَالَ هَذَا وَشَفَكَ دَمَ هَذَا وَضَرَبَ هَذَا فَيُعْطَى هَذَا مِنْ حَسَنَاتِهِ فَإِنْ فَنِيَتْ حَسَنَاتُهُ قَبْلَ أَنْ يُقْضَى مَا عَلَيْهِ أَخَذَ مِنْ خَطَايَاهُمْ فَطَرَحَتْ عَلَيْهِ ثُمَّ طَرَحَ فِي النَّارِ (مسلم)

”میری امت کا اصل مفلس اور دیوالیہ وہ شخص ہے، جو قیامت کے روز اپنی نمازوں، روزوں اور زکوٰۃ کا توشہ لیے ہوئے خدا کے حضور آئے گا مگر اس طرح آئے گا کہ فلاں شخص کو اس نے گالی دی ہے، فلاں شخص پر تہمت لگائی ہے، فلاں شخص کا مال کھایا ہے۔ فلاں شخص کا ناحق خون بہایا ہے، اور فلاں کو مارا بیٹا ہے۔ تو اس کی یہ ساری نیکیاں خدا ان (فریادی) لوگوں پر تقسیم کر دے

گا، کچھ اس کو دے گا اور کچھ اُس کو..... اب اگر اس کی یہ ساری نیکیاں فریاد کرنے والوں پر کی ہوئی زیادتیوں کی تلافی سے پہلے ختم ہو گئیں تو پھر فریاد کرنے والوں کے گناہوں کا وبال اس کے سر ڈال دیا جائے گا۔ اور پھر جہنم کی آگ میں جھونک دیا جائے گا۔

اپنے اٹھائے ہوئے سوال کے جواب میں آپ نے جو توضیح فرمائی اس میں سننے اور پڑھنے والوں کو جو چیز بے حد متاثر کرتی ہے وہ آپ کا پیغمبرانہ اندازِ تفہیم ہے۔ اور واقعہ یہ ہے کہ اس سے زیادہ موثر، دلنشین اور انقلاب انگیز اندازِ تفہیم ممکن نہیں ہے..... اس پیرایہ بیان کا ایک پہلو تو یہ ہے کہ ہر سننے والا لرز جائے وہ اپنے انجام کی فکر میں بے قرار ہو کر، اپنی زندگی سے اس طرح کی کوتاہیاں اور گندگیاں خزاں رسیدہ پتوں کی طرح جھاڑ دینے کے لیے بے چین ہو جائے۔ اور اپنی زندگی کو دین کے اس صحیح تصور کے تحت بنانے سنوارنے کا خوشگوار اور اٹل فیصلہ کرے..... اور یہ نہایت ہی اہم پہلو ہے، دوسرا پہلو یہ سامنے آتا ہے کہ آپ نے صرف یہی نہیں کیا کہ امت کو جوں توں حق پہنچانے کی کوشش فرمائی بلکہ حق پہنچانے کے لیے ایسے ایسے موثر، دلنشین اور حکیمانہ انداز اختیار کیے کہ سننے والے اس حق کو اپنے دل کی آواز اور اپنی سب سے بڑی ضرورت سمجھ کر جذب کر لیں، اندرونی جذبے سے وہ اپنی زندگیوں میں خوشگوار انقلاب لانے کی ذہن میں لگ جائیں۔ اور حق کو اپنا سب سے زیادہ عزیز اور قیمتی سرمایہ سمجھ کر اسے لینے کے لیے بے اختیار پکلیں۔

داعی اعظم نے دین کا صحیح تصور سمجھانے کے لیے یکبارگی تفہیم شروع نہیں فرمادی بلکہ پہلے ایک سوال اٹھایا، حاضرین سے جواب چاہا، ان کا جواب اطمینان سے سنا، اور پھر جب حاضرین کو پوری طرح اپنی جانب متوجہ پایا اور دل کی زمین ہدایت کا بیج قبول کرنے کے لیے تیار ہو گئی..... تو آپ نے حاضرین کے ذہنوں کو حکمت کے ساتھ دوسری دنیا کی طرف موڑا اور نہایت نفسیاتی انداز میں بتایا کہ مومن کو ہر معاملہ میں آخرت کے نقطہ نظر سے سوچنا چاہیے۔ دنیا کی خوشحالی یا غربت یہاں کا ساز و سامان یا فقر و فاقہ تو عارضی ہے..... اصل میں دیوالیہ اور مفلس وہ شخص ہے جو حشر کے میدان میں خالی ہاتھ رہ جائے۔ پھر آپ نے سادہ انداز میں ہی یہ حقیقت نہیں سمجھائی کہ اصل مفلس، میدان حشر کا مفلس ہی کیوں ہے، بلکہ آپ نے نہایت ہی عبرت انگیز انداز میں خدا کے سامنے حاضری کی ایسی تصویر کھینچی کہ حاضرین تھوڑی دیر کے لیے خود کو میدان حشر میں موجود محسوس کرتے ہیں اور ایسا لگتا ہے کہ گویا ان کے سامنے ایک بندہ نماز، روزہ اور زکوٰۃ جیسی بنیادی

اور اہم عبادتوں کا توشہ لیے ہوئے خدا کے حضور پہنچتا ہے لیکن اس کے ساتھ کچھ فریادی بھی اس کا دامن اور گریبان پکڑے ہوئے آتے ہیں یہ فریادی خدا سے فریاد کرتے ہیں کہ پروردگار! اس نے ہمارے حقوق دے دیے، ہمارے ساتھ زیادتی کی، ہماری عزت و آبرو لوٹی اور ہمارا دل دکھایا، خدا نے ان مظلوموں کی فریاد سی فرمائی ہے اور پھر یہ دین کے صحیح تصور سے نا آشنا بندہ ان فریادیوں کے گناہوں کی پاداش میں ذلت کے ساتھ جہنم میں جھونک دیا جاتا ہے۔

اس پیغمبرانہ انداز بیان کا کمال یہ ہے کہ آدمی بندوں کے حقوق سے لاپرواہی اور ان پر ظلم و زیادتی کا انجام اپنے تصور کی آنکھوں سے دیکھ کر لرز اٹھتا ہے اور بے اختیار جھرجھری لے کر اٹل فیصلہ کرتا ہے کہ اب کبھی خدا کے کسی بندے کا دل نہ دکھاؤں گا۔ کبھی کسی کا حق نہ دباؤں گا۔ اور کبھی کسی کی عزت و آبرو کو بے نہ لگاؤں گا۔ اور یہ حقیقت ہے کہ اس خوشگوار فیصلہ تک مخاطب کو پہنچانے میں داعی اعظم کی پیغمبرانہ تعلیم کا بہت بڑا حصہ ہے۔

جو اصل اور اہم حقیقت آپ صحابہ کرام کے دلوں میں بٹھانا چاہتے ہیں وہ ہے ”دین کا صحیح تصور“..... دین کا صحیح تصور نہ ہو تو زندگی میں نہ وہ دلکشی اور جامعیت پیدا ہو پاتی ہے جو دین کو مطلوب ہے اور نہ خدا کے نزدیک آدمی دیندار قرار پاتا ہے، پھر دیندارانہ زندگی گزارنے کا حاصل ہی کیا اگر آدمی کو آخرت میں فلاح و نجات نصیب نہ ہو۔ دین و دنیا کی تفریق ایک انتہائی گمراہ کن تصور ہے..... اس غلط تصور کے نتیجے میں ایک شخص خود کو دیندار تصور کرتا ہے، دینداری کے زعم میں مبتلا ہوتا ہے، لیکن حقیقت میں وہ دین سے بہت دور ہوتا ہے۔ بلکہ دین کی نگاہ میں بدترین مجرم ہوتا ہے، وہ شخص اس خوش فہمی میں مبتلا رہتا ہے کہ آخرت کے لیے توشہ تیار کر رہا ہے اور وہاں اس کا دامن بھرا ہوا ہوگا لیکن حقیقت میں وہ دیوالیہ ہوتا ہے اور حشر کے میدان میں خالی ہاتھ رہ جاتا ہے..... ایسا شخص خود بھی دین اور دین کی برکتوں سے محروم ہوتا ہے اور دوسرے لوگ بھی اس کی زندگی سے دین سیکھنے اور دین کی عظمت محسوس کرنے کے بجائے دین سے بدکنے لگتے ہیں اور یہ غلط تصور دین ایسے لوگوں کو بظاہر دین داری اختیار کئے رہنے کے باوجود دین سے بہت دور کر دیتا ہے۔ اس میں شک اور تذبذب کی کیا گنجائش ہے کہ دین میں عبادات کی بڑی اہمیت ہے۔ اسلامی زندگی کی ساری دلکشی اور رعنائی عبادات ہی کے دم سے ہے، عبادات دین کا ستون ہیں انہیں پر دین کی عمارت قائم ہے اور ان ارکان دین کے بغیر دین کے نہ کوئی معنی ہیں اور نہ دین کا تصور ہی

کیا جاسکتا ہے، لیکن ان ستونوں پر دین کی عمارت اسی وقت قائم ہوتی ہے جب عبادت کرنے والے کو ان کی اصل روح کا شعور ہو اور وہ دین میں ان کی اصل حیثیت کو سمجھ کر دین کی منشا سے مطابق ان کا اہتمام اور التزام کرتا ہو۔

خدا کے رسولؐ نے امت کو دین کے بارے میں صحیح تصور دیا ہے اس کا حاصل یہ ہے کہ دین دراصل خدا اور بندگانِ خدا کے حقوق کے معتدل امتزاج کا نام ہے، دین دار مسلمان وہ ہے جو خدا اور بندے دونوں کا حق ادا کرتا ہے..... بات یہ نہیں ہے کہ عبادت کرنے والے بندے کو بندگانِ خدا کے حقوق بھی ادا کرنے چاہئیں..... یہ انداز بہت ڈھیلا ڈھالا ہے، اس سے اصل حقیقت کی صحیح اور واقعی ترجمانی نہیں ہوتی، جس طرح یہ انداز بیان صحیح نہیں ہے کہ بندوں کے حقوق ادا کرنے والے کو نماز روزے کا بھی پابند ہونا چاہیے..... صحیح بات یہ ہے کہ خدا کا حق اور بندے کا حق ایک ہی اسلامی کردار کے دو رخ ہیں۔ جس طرح سکے کے دو رخ ہوتے ہیں۔ اور یہ کہنے کی بات نہیں ہوتی کہ سکے کا اگر یہ رخ ہے تو وہ بھی ہونا چاہیے، بلکہ سکے تو ہوتا ہی وہ ہے جس کے دو رخ ہوں، اسلامی عقائد کے سرچشمے سے جس طرح عبادات کے اہتمام کا جذبہ ابھرتا ہے اسی طرح انسانی حقوق کا احساس بھی لازماً پیدا ہوتا ہے اور ایمان باللہ کے عقیدے سے بیک وقت کردار کے یہ دونوں حسین رخ جنم لیتے ہیں۔

بندوں کے حقوق نصب کرنے والا، بندوں کے ساتھ ظالمانہ رویہ اختیار کرنے والا اگر نماز روزے کا اہتمام کرنا نظر آتا ہے تو یقین کر لیجیے کہ وہ ان عبادات کی روح کو نہیں پاسکا ہے، وہ دین کے صحیح فہم سے محروم ہے، اور وہ دین کی اطاعت دین کے منشا کے مطابق نہیں کر رہا ہے۔ اسی طرح اگر ایک شخص بندوں کے ساتھ حسن سلوک کا مظاہرہ کر رہا ہے۔ لیکن نماز روزہ اور دوسری بنیادی عبادتوں سے یکسر غافل ہے، تو وہ دین سے محروم ہے اور اس کی یہ زندگی بھی وہ اسلامی زندگی نہیں ہے جو اسلام کو مطلوب ہے۔

خدا اور بندگانِ خدا کے حقوق کا مثالی احساس اور مطلوب امتزاج وہ پاکیزہ نمونہ ہے جو ہمیں داعی اعظم کی زندگی میں نظر آتا ہے..... آپؐ حضرت عائشہؓ کی قیام گاہ میں بیٹھے ہوئے ہیں، گھر کے لوگوں سے مختلف قسم کی گفتگو میں ہو رہی ہیں اور ایک خوشگوار گھبریلو ماحول ہے کہ اسی دوران مسجد سے اذان کی آواز بلند ہوتی ہے، اذان کی آواز سنتے ہیں آپؐ کا ایک اس طرح اٹھ جاتے

ہیں کہ گویا گھر کے یہ سارے لوگ اجڑی ہیں اور آپؐ کو ان سے کوئی سروکار ہی نہیں ہے۔ یہ خدا سے خُسنِ تعلق کا رُخ ہے۔

دوسرا رخ دیکھئے۔ آپؐ مسجد نبویؐ میں نماز پڑھا رہے ہیں۔ دلچسپی کے ساتھ قرآن پاک کی تلاوت کر رہے ہیں اور بے اختیار آپؐ گامی چاہتا ہے کہ قرأت کچھ اور طویل کر دیں، کہ اسی دوران کسی بچے کے رونے کی آواز آتی ہے، آواز سنتے ہی آپؐ نماز مختصر کر دیتے ہیں کہ ماں کے نازک دل کو بچے کے رونے کی وجہ سے کہیں تکلیف نہ پہنچ جائے..... یہی دین کا صحیح تصور ہے، اور یہی مطلوبِ اسلامی زندگی ہے۔ اسلام ایک جامع دین ہے، وہ دنیا اور دین کو الگ الگ خانوں میں بانٹنے کا روادار نہیں ہے..... وہ عبادات کے اہتمام کی بھی تاکید کرتا ہے اور بندوں کے حقوق کی مکمل فہرست دے کر ان کے ادا کرنے کا بھی تاکیدِ حکم دیتا ہے..... بلکہ ان کو ادا کیے بغیر نجات کی ضمانت نہیں دیتا اور ایسے نادان و دیندار کو حشر کا سب سے بڑا مفلس قرار دیتا ہے۔

صحابہ کرام کے ذہنوں میں دین کا یہ صحیح تصور بٹھانے اور صحیح خطوط پر ان کے ذہنوں کی تربیت کرنے کے لیے آپؐ نے ایک طرف تو یہ حکیمانہ پیرایہ بیان اختیار فرمایا، دوسری طرف اپنے عمل سے انتہائی سبق آموز اور رقت انگیز نمونے پیش فرمائے.....

حضور صلی اللہ علیہ وسلم سخت بخار میں مبتلا ہیں، بخار کی شدت سے بدن جل رہا ہے، سر میں شدید درد ہے، اور تکلیف کے مارے آپؐ نے سر کو کپڑے سے کس کر باندھ رکھا ہے..... اسی شدید تکلیف اور بیماری میں آپؐ حضرت فضل بن عباسؓ سے کہتے ہیں ”فضل! مجھے مسجد لے چلو اور لوگوں سے کہو کہ وہ مسجد میں جمع ہو جائیں“ حضرت فضلؓ نے آپؐ کو مسجد میں پہنچایا اور مسجد میں لوگ اپنے رسولؐ کی تقریر سننے کے لیے جمع ہو گئے۔ آپؐ ممبر پر تشریف لے گئے، اللہ کی حمد و ثنا بیان کی اور پھر فرمایا:-

”لوگو! تم میں سے بہت جلد رخصت ہونے والا ہوں۔ لوگو! جس کسی کی پیٹھ پر بھی میں نے کبھی کوڑا مارا ہو تو وہ مجھ سے بدلہ لے لے میری پیٹھ حاضر ہے، میں چاہتا ہوں کہ وہ مجھ سے دنیا ہی میں بدلہ لے لے، اگر میں نے کسی کو ناحق برا بھلا کہا تو میں حاضر ہوں وہ بھی یہیں مجھ سے اپنا بدلہ لے لے اور جس شخص کا میرے ذمہ کوئی بھی مال ہو تو وہ مجھ سے وصول کر لے، اور یہ خوف نہ کرے کہ میں بعد میں اس کی کسر نکالوں گا۔ یہ میری شان کے منافی ہے۔ تم میں سب سے زیادہ مجھے وہ

آدمی پیارا ہے جو مجھ سے اپنا حق دنیا ہی میں وصول کر لے۔ یا پھر خوشی خوشی معاف کر دے۔ تاکہ میں اپنے رب کے حضور خوش خوش حاضر ہوں،

لوگو! تم میں سے جس کسی نے بھی کسی کا حق دبا رکھا ہو، وہ اس کا حق لوٹا دے، اور دنیا کی رسوائی کا خیال نہ کرے ورنہ پھر آخرت کی رسوائی کے لیے تیار رہے..... جہاں کی رسوائی دنیا کی رسوائی سے کہیں زیادہ سخت اور عبرتناک ہوگی۔“

تقریر کا ایک فقرہ یقین و ایمان کی اس کیفیت کو جلا بخشتا ہے..... کہ بندوں کے حقوق سے غافل رہ کر آدمی خدا کے حضور سرخ رو نہیں ہو سکتا۔ آخرت کی فلاح و کامرانی اسی خوش نصیب کا حصہ ہے۔ جو خدا کا حق بھی پہچانے اور بندوں کا حق بھی اور جو دین کے اس صحیح تصور کے ساتھ زندگی گزارے کہ خدا سے بھی بہترین تعلق قائم رکھے اور بندوں سے بھی، خدا کا شکر گزار بندہ بھی رہے، اور بندوں کے لیے رحمت و شفقت کا پیکر بھی۔

جذبہ شکر بیدار رکھنے کی تدبیر:

ایمان کی راہ پر چلنے کے لیے ناگزیر ہے کہ آدمی کا جذبہ شکر بیدار رہے اور ناشکری کا جذبہ نہ پیدا ہونے پائے، خدا کے رسولؐ نے اس جذبہ کو بیدار رکھنے کی انتہائی حکیمانہ تدبیر بتائی ہے، ارشاد ہے۔

اَنْظُرُوا اِلَى مَنْ هُوَ اَسْفَلَ مِنْكُمْ وَلَا تَنْظُرُوا اِلَى مَنْ هُوَ فَوْقَكُمْ فَهُوَ اَجْدَرُ اَنْ لَا تَزِدُّوْا نِعْمَةَ اللّٰهِ عَلَيْكُمْ (صحیح مسلم)

”ان لوگوں کو اپنے سامنے رکھا کرو جو دنیوی جاہ و منصب اور مال و دولت میں تم سے نیچے ہوں، اور ان لوگوں کو اپنے سامنے نہ رکھا کرو جو مال و دولت، ساز و سامان اور جاہ و مرتبے میں تم سے اونچے ہوں، تاکہ خدا نے تمہیں جو کچھ دے رکھا ہے، وہ تمہاری نظر میں حقیر نہ ہو۔“

انسان کی ایک بہت بڑی کمزوری یہ ہے کہ وہ عام طور سے دین کے معاملے میں قناعت پسند ہوتا ہے، اور زیادہ سے زیادہ اونچا اٹھنے کے بجائے یا تو بہت تھوڑے پر ہی مطمئن ہو جاتا ہے یا پھر اس راہ کے کمزور مسافروں کو سامنے رکھ کر اس راہ میں چند قدم چلنے کی ہمت بھی چھوڑ بیٹھتا ہے۔ برخلاف اس کے وہ دنیا کی تعمیر و ترقی کا بہت زیادہ حریص ہوتا ہے، اور یہ حرص کسی مرحلے

میں بھی کم نہیں ہوتی بلکہ برابر بڑھتی ہی چلی جاتی ہے، دنیا کے معاملے میں وہ اپنے سے نیچے کے لوگوں کو دیکھ کر نہ توقاعت اختیار کرتا ہے اور نہ یہ دیکھ کر بہت سے لوگ دنیا کے حصول میں اس سے بہت زیادہ بودے ہیں خود اس معاملے میں کوئی کمزوری اپنے لیے پسند کرتا ہے، دین کے معاملے میں قناعت کے لیے دلائل تلاش کرتا ہے اور دنیا کے معاملے میں ھَلْ مِنْ مَّزِيدٍ کے لیے براہِ صدا میں لگا رہا ہے۔ نتیجہ یہ ہوتا ہے کہ جو کچھ بھی اسے دنیا کا مال و متاع یا جاہ و منصب میسر ہوتا ہے اسے وہ حقیر سمجھتا ہے اور اپنے سے آگے کے لوگوں کو سامنے رکھ کر ان جیسا بننے بلکہ ان سے آگے بڑھنے کی فکر میں ڈوب رہتا ہے۔ خدا نے اسے جو کچھ دے رکھا ہے اس کو حقیر سمجھ کر اس کی ناقدری کرتا ہے، اور ناشکری کے جذبات سے مغلوب ہو کر ناشکرا بن جاتا ہے۔

خدا کے رسولؐ نے ناشکری کے جذبات سے محفوظ رہنے اور شکر کے جذبات کو بیدار رکھنے کے لیے بڑی ہی حکیمانہ اور نفسیاتی تدبیر بتائی ہے اس تدبیر کو اختیار کرنے کی اہمیت یہ ہے کہ شکر کا جذبہ ہی آدمی کو ایمان کی دولت سے مالا مال کرتا ہے شکر کا جذبہ ہی آدمی کو خدا اور بندوں کے حقوق کا شعور دیتا ہے، اور شکر کا جذبہ ہی ایمان کی راہ پر چلانے کا داخلی محرک بنتا ہے، ناشکری کا جذبہ آدمی کو کفر کی راہ پر لے جاتا ہے، خدا اور بندوں کے حقوق سے غافل کرتا ہے۔ اور دنیا کی نہ ختم ہونے والی حرص اسے خدا اور خلق خدا دونوں کی نظروں میں ذلیل اور رسوا کر کے چھوڑتی ہے۔

توبہ کی ترغیب کا نرا انداز:

بندۂ صالح وہ نہیں ہے جو اس زعم میں مبتلا ہو کہ میں تقویٰ اور پرہیزگاری کے اعلیٰ مدارج طے کر رہا ہوں، بندۂ صالح وہ ہے جو ہر وقت اپنے گناہوں سے لرزتا رہتا ہو، اور بار بار خدا کے حضور گڑگڑاتا، اور توبہ و استغفار کرتا ہو، مومن کی شان ہی یہ ہے کہ وہ بہت زیادہ توبہ کرنے والا ہو۔ خدا کے رسولؐ جو ہر گناہ اور لغزش سے محفوظ اور معصوم تھے، وہ بھی دن میں سو سو بار توبہ کرتے تھے۔

ایک بار آپؐ صحابہ کرامؓ کے ذہنوں میں یہ بات بٹھانا چاہتے تھے کہ خدا کی نظر میں توبہ بے حد محبوب ہے، اور بندہ کی توبہ سے خدا کو بے پناہ خوشی حاصل ہوتی ہے۔ اس حقیقت کو آپؐ نے ایک بصیرت افروز تمثیل کے ذریعے اس طرح واضح کیا کہ آج بھی وہ تمثیل سینے تو دل و دماغ اپنے

رب کی خوش محسوس کرنے لگتے ہیں آپؐ نے فرمایا:-

اللَّهُ أَشَدُّ فَرَحًا بِتَوْبَةِ عَبْدِهِ حِينَ يَتُوبُ إِلَيْهِ مِنْ أَحَدِكُمْ كَانَ عَلَى رَاحِلِهِ
بَارِضٌ قَلَاةٌ فَأَنْفَلَتْ مِنْهُ وَعَلَيْهَا طَعَامُهُ وَشَرَابُهُ فَأَيَسَ مِنْهَا فَاتَى شَجَرَةً فَاضْطَجَعَ
فِي ظِلِّهَا وَقَدْ آيَسَ مِنْ رَاحِلِهِ فَيْنَمَا هُوَ كَذَلِكَ إِذْهُو بِهَا قَائِمَةٌ عِنْدَهُ فَاخَذَ
بِخَطَامِهَا ثُمَّ قَالَ مِنْ شِدَّةِ الْفَرَحِ، اللَّهُمَّ أَنْتَ عَبْدِي وَأَنَا رَبُّكَ أَخْطَأُ مِنْ شِدَّةِ
الْفَرَحِ. (صحیح مسلم)

”جب کوئی بندہ توبہ کرتا ہے تو خدا تعالیٰ اس سے اس قدر زیادہ خوش ہوتا ہے کہ خدا کی خوشی اس شخص سے بھی زیادہ ہوتی ہے، جس کی سواری کا اونٹ کسی بے آب و گیاہ ریگستان میں کھانے پینے کے تمام سامان کے ساتھ کھو جائے۔ پھر وہ تلاش کو جستجو کے بعد اس سے مایوس ہو جائے اور کسی درخت کے سایے میں آکر اس طرح پڑ جائے کہ اب اسے اونٹ کے ملنے کی توقع ہی نہ ہو، اسی دوران جب وہ مایوس پڑا ہوا ہو یا کسی ایک اس کی سواری کا اونٹ آکر اس کے پاس کھڑا ہو جائے۔ تو وہ ایک دم اٹھ کر اس کی رسی پکڑ لے اور بے پناہ خوشی میں مدھوش ہو کر یہ غلط سلسلہ کلمات کہے، اے اللہ تو میرا بندہ ہے اور میں تیرا رب ہوں (بے پناہ خوشی میں اسے کچھ پتہ نہ چلے کہ وہ کیا کہہ رہا ہے)

ایک آب و گیاہ ریگستان کا تصور کیجیے جہاں دور دور تک نہ پینے کے لیے پانی ہے نہ کھانے کے لیے کوئی چیز، آدمی کے زندہ رہنے کے لیے پانی اور کھانا جو کچھ ہے وہ اس کے گم ہونے والے اونٹ پر رکھا ہے، وہ شخص کسی درخت کی جڑ میں ستانے کے لیے ذرا سہارا لے کر اوٹھ جاتا ہے، اور جب آنکھ کھول کر دیکھتا ہے تو اونٹ غائب ہے، اور کھانے پینے کی چیزوں کے ساتھ غائب ہے، اور ادھر ادھر دوڑ دوڑ کر تلاش کرتا ہے لیکن سواری کا کہیں پتہ نہیں چلتا..... چشیل میدان اور ریگستانی صحرا ہے، اب نہ پینے کے لیے میلوں تک پانی ہے اور نہ کھانے کے لیے دور دور تک کوئی چیز، وہ اپنی زندگی سے مایوس ایک درخت کے نیچے لیٹ جاتا ہے اور اسے یقین ہو جاتا ہے، کہ اب اس ریگستان میں وہ بھوک پیاس سے تڑپ تڑپ کر دم توڑ دے گا۔ موت کا خوف ناک سایہ اسے ہر طرف نظر آتا ہے، اور وہ شدت خوف و یاس سے آنکھیں بند کر کے مرنے کے لیے پڑ رہتا ہے۔ کہ پھر اسے اوٹھ آ جاتی ہے..... اور چند لمحوں میں پھر اس کی آنکھ کھلتی ہے تو وہ کیا دیکھتا ہے کہ اس کا

دنٹ اس کے سامنے کھڑا ہے اور کھانے پینے کا سارا سامان اس کی پیٹھ پر رکھا ہے..... اس شخص کی خوشی کا کون اندازہ کر سکتا ہے، وہ شخص خوشی سے اس قدر مدہوش ہوتا ہے کہ جذبات شکر سے سرشار ہو کر وہ کہنا کچھ چاہتا ہے اور اس کی زبان سے نکلتا کچھ ہے..... اس شخص کی اس بے حد حساب خوشی کا تصور کیجیے اور پھر مری اعظم کے اس ارشاد پر غور کیجیے کہ خدا کو اس شخص سے بھی کہیں زیادہ خوشی اس وقت ہوتی ہے جب اس کا کوئی کھویا ہوا گمراہ بندہ پھر اس کی طرف لوٹتا ہے اور یہ کھویا ہوا بندہ گناہ اور سرکشی کے ریگستان میں مارا مارا پھرنے کے بعد جب پھر خدا کے حضور پلٹتا اور گڑ گڑا کر اس کے حضور توبہ کرتا ہے۔

خدا کی بے پناہ خوشی، اور اس کی نظر میں توبہ کی بے انداز مقبولیت کا تصور کرنے کے لیے یہ تمثیل، ایک عجیب و غریب شاہکار ہے..... توبہ کا شوق دلانے کے لیے اس سے زیادہ موثر، جذبات انگیز اور دل کو پکھلا دینے والا انداز ممکن نہیں، کیا حال ہوگا ان خوش نصیبوں کے جذبات اور شوق توبہ کا، جنہوں نے خود زبان رسالت مآب سے یہ تمثیل سنی ہوگی!..... جب کہ آج بھی اس تمثیل میں یہ انقلابی قوت موجود ہے، کہ اس سے دلوں کی دنیا بدل سکتی ہے۔

تفہیم و تعلیم کا پیغمبرانہ انداز:

۱۔ خزاں کے موسم میں پیڑوں کے سوکھے اور پیلے پتے جھڑتے کس نے نہ دیکھے ہوں گے، جب بھی یہ منظر سامنے آتا ہے آدمی کوئی خامی دھیان دیئے بغیر یوں ہی گزر جاتا ہے کہ خزاں میں پتوں کا جھڑنا عام معمول ہے۔ مگر خدا کے رسول ان چیزوں کو پیغمبرانہ نظر سے دیکھتے ہیں، وہ عام انسانوں کی طرح ان چیزوں سے یونہی نہیں گزر جاتے، بلکہ ہر چیز پر عبرت اور سبق آموزی کی نظر ڈالتے ہیں، ان کا ذہن یہ سب کچھ دیکھ کر اونچی حقیقتوں کی طرف متوجہ ہوتا ہے، اور وہ روزِ مرہ کے ان واقعات کو مثال بنا کر دین کی بڑی بڑی حقیقتیں اس طرح سمجھاتے ہیں، کہ بات دل میں پیوست ہو جاتی ہے۔

نماز انسان کو گناہوں سے پاک کر دیتی ہے، اس حقیقت کو سمجھانے کا پیغمبرانہ انداز دیکھیے..... ایک بار آپؐ خزاں رسیدہ درخت کی ایک ٹہنی جھاڑ کر یہ حقیقت دلنشین کرائی، اور یہ واقعہ ہے کہ اس حقیقت کو ذہن نشین کرانے کے لیے یہ بہت ہی موثر اور بلیغ مثال ہے۔ ہوا یہ کہ ایک

بار آپ سردی کے موسم میں گھر سے باہر تشریف لائے۔ خزاں کا موسم تھا، اور پیڑوں سے پتے جھڑ رہے تھے۔ آپ نے ایک درخت کی دو شاخیں پکڑ کر زور زور سے ہلائیں، ایک دم پیڑ کے پتے جھڑنے لگے۔ یہ منظر دکھا کر آپ نے اپنے جاں نثار صحابی حضرت ابوذرؓ کو مخاطب کیا، ”ابوذر!“ ابوذرؓ نے کہا۔ ”جی حضورؐ حاضر ہوں،“ آپ نے فرمایا۔

إِنَّ الْعَبْدَ الْمُسْلِمَ لِيُصَلِّيَ الصَّلَاةَ يُرِيدُ بِهَا وَجْهَ اللَّهِ تَهَافُتْ عَنْهُ دُنُوبُهُ كَمَا تَهَافُتْ هَذَا الْوَزْقُ عَنْ هَذِهِ الشَّجَرَةِ (مسند احمد)

”جب کوئی مسلمان بندہ یکسوئی کے ساتھ خالص رضائے الہی کے لیے نماز پڑھتا ہے تو اس کے گناہ اسی طرح جھڑ جھڑ کر گر جاتے ہیں، جس طرح یہ خزاں رسیدہ پتے اس درخت سے جھڑ رہے ہیں۔“

نماز انسان کی زندگی کو گناہوں سے بالکل پاک صاف کر دیتی ہے اس حقیقت کو سمجھانے اور دلوں میں اتارنے کے لیے اس سے زیادہ اثر انگیز بلیغ اور انقلابی انداز کا انسان تصور نہیں کر سکتا اور پھر یہ کہ ذہن و فکر اور علم و بصیرت کے اعتبار سے آدمی کسی سطح کا ہو، یہ مثال نہایت آسانی سے اس کی سمجھ میں آسکتی ہے۔

۲۔ حقیر، بے مصرف اور مردہ جانور کس نے نہ دیکھے ہوں گے۔ اکثر لوگ دیکھتے ہیں اور یونہی گزر جاتے ہیں۔ ذرا دھیان نہیں دیتے۔ مگر خدا کے رسولؐ کے لیے وہ بھی عبرت کا سامان ہے اور آپؐ اُسے دیکھ کر بھی ایک عظیم حقیقت کی طرف لوگوں کو متوجہ فرماتے ہیں۔

خدا کی نظر میں اس حقیر دنیا کی کوئی قیمت نہیں ہے، یہ بات آپؐ نے صحابہ کرامؓ کو بار بار سمجھائی ہوگی۔ مختلف انداز سے سمجھائی ہوگی۔ لیکن ایک موقع پر آپؐ نے یہ حقیقت عجیب و غریب انداز سے ذہن نشین کرائی۔

آپؐ بازار میں تشریف لے جا رہے تھے، جاں نثار صحابہ بھی دائیں بائیں ساتھ ساتھ جا رہے تھے۔ راستے میں آپؐ نے دیکھا کہ بکری کا بچہ مرا ہوا پڑا ہے، اس کا کان کٹا ہوا ہے، آپؐ نے بکری کے اس مردار سے بچہ کو کان سے اٹھایا اور صحابہ کرامؓ سے پوچھا۔

اَلَيْكُمْ يَحِبُّ اَنْ يَكُوْنَ هَذَا لَهٗ بَدْرُ هَمٍّ؟

”تم لوگوں میں سے کون اس مردہ بچے کو ایک درہم میں لیتا پسند کرتا ہے؟“

لوگوں نے جواب دیا:-

مَنْ حُبَّ اَنْتَ لَنَا بِشَىْءٍ وَمَا نَصْنَعُ بِهِ.

”ہم تو کسی بھی چیز کے عوض اسے لیتا پسند نہیں کریں گے۔ آخر ہم اس کا کریں گے

کیا.....؟“

پھر آپؐ نے فرمایا:-

اَتُحِبُّوْنَ اَنْتَ لَكُمْ.

”اچھا تم یہ چاہو گے کہ یہ مردار تمہارا ہو؟“

صحابہ کرامؓ نے کہا:

وَاللّٰهُ لَوْ كَانَ حَيًّا كَانَ غَيًّا اِنَّهٗ اَسْكُ فَكَيْفَ هُوَ مَيِّتٌ.

”خدا کی قسم اگر یہ زندہ ہوتا تو بھی کن کٹا عیب دار تھا اور اب تو یہ مردار ہے، (بھلا یہ کس کام

کا ہے کہ کوئی اس کی خواہش کرے)“

مرداد کن کئے بچے کے متعلق اس سوال و جواب کے ذریعے جب آپؐ نے ذہنوں کو پوری

طرح تیار کر لیا، تو آپؐ نے وہ اصل بات کہی، جس کے لیے آپؐ نے یہ تمہید اٹھائی تھی اور پھر وہ

بات بھی آپؐ نے سادہ انداز میں نہیں کہی بلکہ یقین کی پوری قوت سے خدا کو گواہ بنا کر اور اس کی قسم

کھا کر نہایت زور دے کر فرمایا:-

قُوَاللّٰهُ لَدُنِّيَا اَهْوَنُ عَلٰی اللّٰهِ مِنْ هٰذَا عَلَيَّكُمْ.

”خدا کی قسم یہ دنیا خدا کی نظر میں اس سے بھی زیادہ حقیر اور ذلیل ہے جتنا یہ بکری کا مردار

بچہ تمہاری نظر میں حقیر اور ذلیل ہے۔“

خطابت کا شاہکار:

حنین کے معرکے میں ابتدائی شکست کے بعد خدا نے مسلمانوں کو فتح و نصرت سے نوازا اور

وہ فاتح بن کر وہاں سے لوٹے، خدا کے رسولؐ نے حکم دیا کہ سارا مالی غنیمت جہز انہ کے مقام پر

محفوظ کر دیا جائے، اس جنگ میں مسلمانوں کو بہت زیادہ مالی غنیمت ہاتھ لگا تھا۔ چوبیس ہزار اونٹ

تھے، چالیس ہزار سے بھی زیادہ بکریاں تھیں، ہزاروں تولے چاندی تھی اور تقریباً چھ ہزار قیدی پکڑ کر لائے گئے تھے.....

مکہ کو فتح ہوئے ابھی تھوڑا ہی عرصہ ہوا تھا، فتح مکہ کے موقع پر مکہ کے بہت سے سربراہان اور ممتاز لوگ اسلام لے آئے تھے۔ لیکن ابھی تک ان کے دل پوری طرح اسلام کے لیے کھلے نہ تھے۔ ابھی تک ان کے ایمان میں کچھ کمزوری تھی، اور ضرورت تھی کہ ان کی دل جوئی کی جائے تاکہ ان کے یقین میں پختگی آئے اور ان کو شرح صدر کی دولت نصیب ہو۔ قرآن میں ایسے ہی لوگوں کو مؤلفۃ القلوب کہا گیا ہے، اور زکوٰۃ میں ان کا حصہ رکھا گیا ہے..... اس موقع پر خدا کے رسولؐ نے اپنی پیغمبرانہ بصیرت و حکمت سے کام لے کر ان لوگوں پر اس قدر انعام و اکرام کی بارش کی کہ مالی غنیمت کا زیادہ سے زیادہ حصہ انہیں لوگوں کو دے دیا۔

انصار کو یہ بات بہت کھلی، اور آخر دلوں کی بات زبان پر آ گئی..... ”خدا کے رسولؐ کو خدا معاف فرمائے کہ سارا مالی غنیمت قریش کو دے دیا اور ہم خالی ہاتھ رہ گئے..... جب کہ ہماری تلواروں سے سُرخ خون کے قطرے ابھی تک ٹپک رہے ہیں، جب پریشانی اور مشکلات پیش آتی ہیں تو ہماری یاد آتی ہے اور جب تقسیم کا وقت آتا ہے تو غنیمت کا مال دوسروں کو ملتا ہے“..... انصار کے کچھ نوجوان اپنے مجروح جذبات کا اظہار کر رہی بیٹھے۔

خدا کے رسولؐ کے کانوں میں بھی یہ باتیں پہنچیں۔ آپؐ کو بڑا دکھ ہوا، کیسے نہ ہوتا، انصار تو آپؐ کے انصار تھے، اور آپؐ کے دل میں ان کے لیے بے پناہ درد تھا۔ آپؐ نے حکم دیا کہ بڑا چری خیمہ نصیب کیا جائے، اور مجاہدین اسلام جمع ہو جائیں، خدا کے رسولؐ ان سے خطاب فرمائیں گے۔ مجاہدین اسلام فوراً اسی خیمہ میں جمع ہو گئے۔ خدا کے رسولؐ اسٹیج پر تشریف لائے، آپؐ نے ایک نظر مجمع پر ڈالی اور پھر انصار کی جانب متوجہ ہو کر سوال کیا۔

”کیا تم نے یہ کہا ہے کہ مالی غنیمت مکہ کے قریش کو دے دیا گیا اور ہم محروم رہ گئے؟“

صحابہؓ بخود تھے، انصار کے کچھ بزرگ اٹھے اور کہا ”حضور! یہ حقیقت ہے کہ اس طرح کی باتیں کہی گئی ہیں، لیکن یہ کچھ نا سمجھ نوجوانوں اور نو عمروں کی باتیں ہیں، سمجھ دار اور معمر سرداروں نے ایسی کوئی بات نہیں کہی ہے“ اس سوال و جواب کے بعد خدا کے رسولؐ نے ایک ایسا نمونہ، بلیغ اور رقت انگیز خطبہ دیا، جو فکر و نظر فصاحت و بلاغت، رقت و سوز، اور انقلابی تاثیر کا شاہکار ہے۔ آپؐ

نے فرمایا:-

”اے گروہ انصار! کیا یہ حقیقت نہیں ہے کہ تم سب راہِ حق سے بھٹکے ہوئے تھے۔ خدا نے میرے ہی ذریعے تمہیں ہدایت سے نوازا، تم منتشر اور پراگندہ تھے، خدا نے میرے ہی ذریعے تم کو متفق اور متحد کیا اور تم ایک کلمہ جمع ہوئے، تم نادار مفلس تھے، میرے ہی ذریعے خدا نے تم کو خوش حال اور مال دار بنایا۔“

آپؐ جوش و جذبے میں کہہ جا رہے تھے، اور انصارِ دل کی گہرائیوں سے کہتے جاتے تھے، خدا کے رسولؐ کا ہم پر بڑا احسان ہے، خدا کے رسولؐ بڑے امین ہیں، انصار کے لوگ اونچی آواز میں اعتراف کر رہے تھے۔

انصار کی طرف سے یہ جواب سن کر آپؐ کی آواز اور بلند ہوئی اور آپؐ نے جوشِ محبت میں کہا:-

اے گروہ انصار! تم کیوں نہیں کہتے، کہ ”اے محمدؐ! جب لوگوں نے تمہیں بھٹلایا تو ہم نے تمہاری تصدیق کی، جب لوگوں نے تمہیں بے سہارا چھوڑ دیا تو ہم نے تمہاری مدد کی۔ جب لوگوں نے تمہیں گھر سے بے گھر کیا تو ہم نے تمہیں پناہ دی، اور تم نادار اور حاجت مند تھے، ہم نے دل و جان سے تمہاری مدد کی۔“

آپؐ کا جوش اور بڑھا اور فرمایا:-

”انصار! تم یہ کہتے جاؤ۔ اور میں جواب میں یہ کہتا جاؤں گا کہ تم سچ کہتے ہو، تم سچ کہتے ہو۔“

اب آپؐ کی آواز میں رقت پیدا ہوئی، آنکھوں میں محبت کی چمک اور بڑھی اور آپؐ نے بڑے والہانہ انداز میں فرمایا:-

اے انصار!

”کیا تمہیں یہ بات پسند نہیں کہ لوگ تو اونٹ بکریاں لے کر اپنے اپنے گھروں کو لوٹیں اور تم اپنے نبی محمدؐ کو اپنے ساتھ لے کر اپنے گھر لوٹو؟“

داعی اعظمؒ کے یہ رقت انگیز کلمات سن کر انصار کی چیخیں نکل گئیں اور پکاراٹھے، رَضِیْنَا، رَضِیْنَا، ہم بالکل راضی ہیں، ہمیں صرف محمدؐ درکار ہیں۔ اور انصار میں سے بیشتر کا حال یہ تھا کہ ان

کی بجلی بندھ گئی اور روتے روتے ان کی داڑھیاں تر ہو گئیں۔

رسولؐ خدا کی پھر آواز بلند ہوئی اور فرمایا:۔

”خدا کی قسم تم لوگ جس ہستی کو لے کر اپنے گھروں کو لوٹو گے وہ اس سے کہیں بہتر ہے جس کو یہ لوگ لے کر اپنے گھروں کو لوٹیں گے اور انصار اس بے مثال نعمت اور بے پناہ محبت پر خوشی سے جھوم اٹھے۔

فکر و نظر کی تربیت:

مرتب اعظمؐ کی مجلسیں بڑی فکر انگیز اور علمی ہوتی تھیں، مگر فکر و نظر کا رخ ہمیشہ یہ ہوتا تھا، کہ حاضرین دینی امور میں دلچسپی لیں، اسلامی سوجھ بوجھ بڑھائیں اور ذہن و فکر کو اسلامی حقائق کے سمجھنے سمجھانے اور اپنی عاقبت سنوارنے میں لگائیں۔ کبھی آپؐ خود کوئی سوال اٹھا دیتے اور لوگوں کو اپنی جودت فکر کو آزمانے، اپنی اصابت رائے کے جوہر دکھانے اور اپنی دینی معلومات میں ایک دوسرے سے سبقت لے جانے کا موقع فراہم کرتے، کبھی کوئی اہم حقیقت سمجھانے کے لیے آپؐ خود کوئی ایسی بات فرما دیتے ہیں کہ لوگ سوال کریں، اور پھر آپؐ ان کی علمی پیاس اس طرح بجھائیں کہ وہ جو کچھ سنیں، اسے اچھی طرح جذب کر لیں، کبھی آپؐ موقع دیتے کہ لوگ خود باہم بحث و مذاکرہ کریں اور پھر آپؐ صحیح بات تک پہنچنے میں ان کی رہنمائی کریں، کبھی کوئی غلط موضوع چھڑ جاتا تو آپؐ سختی سے روکتے، غیظ و غضب کا اظہار فرماتے، اور فکر و نظر کی اس طرح تربیت فرماتے کہ آئندہ لوگ ایسے غیر ضروری موضوعات میں اپنے ذہن و فکر کو نہ لگائیں۔

ایک بار آپؐ مسجد نبویؐ میں تشریف لائے، صحابہ کرامؓ کی دو مجلسیں جمی ہوئی تھیں، ایک مجلس میں علمی موضوعات پر گفتگو ہو رہی تھی اور دوسری مجلس میں لوگ تلاوت قرآن اور ذکر و دعا میں مشغول تھے، آپؐ نے دونوں مجلسوں پر نگاہ ڈالی اور فرمایا، دونوں ہی نیک کاموں میں لگے ہوئے ہیں لیکن میں معلم ہوں، تعلیم دینے کے لیے بھیجا گیا ہوں، یہ کہہ کر آپؐ علمی مجلس میں بیٹھ گئے۔

ایک بار آپؐ نے فرمایا:۔

إِنَّ لِلَّهِ أَهْلِينَ مِنَ النَّاسِ

”انسانوں میں کچھ اللہ والے ہیں۔“

آپؐ کے ارد گرد جو لوگ بھی جمع تھے، اسی مقصد کے لیے اور اسی آرزو میں جمع تھے کہ وہ اللہ والے بن جائیں۔ قدرتی طور ان کی فکر و نظر کو ہمیز لگی اور ان کا جذبہ شوق جاگ اٹھا، کہ پیغمبرؐ کی زبان سے یہ سنیں کہ اللہ والوں کی علامت کیا ہے؟ معلم کامل صلی اللہ علیہ وسلم راست انداز میں بھی یہ بتا سکتے تھے کہ اللہ والوں کی پہچان یا علامت یہ ہے، مگر آپؐ نے ایسا انداز اختیار فرمایا، کہ زیر تربیت افراد سر اپا اشتیاق بن کر خود سوال کریں، چنانچہ انہوں نے خود بے تابانہ سوال کیا۔

مَنْ هُمْ يَا رَسُولَ اللَّهِ؟

”اے اللہ کے رسول اللہ والے کون لوگ ہیں“

صحابہ کرامؓ کی زبان سے یہ سوال سننے کے بعد آپؐ نے وضاحت فرمائی:

أَهْلُ الْقُرْآنِ هُمْ أَهْلُ اللَّهِ وَخَاصَّتُهُ.

”قرآن والے ہی اللہ والے اور اس کے مخصوص بندے ہیں۔“

”قرآن والے“ سے مراد وہ لوگ ہیں جو قرآن کے پڑھنے پڑھانے سمجھنے سمجھانے میں لگے رہتے ہوں، اور اس سے ایسا شغف رکھتے ہوں کہ اس پر غور و فکر کرنے اور اس کے مطابق اپنی زندگی بنانے ہی میں لگے رہتے ہوں،

۳۔ ایک بار آپؐ نے ایک نشست میں حاضرین مجلس سے پوچھا۔ ”بتاؤ۔ وہ کون سا درخت ہے جو سد بہار ہے۔ کبھی اس کے پتے نہیں جھڑتے، مسلمان کی مثال یہی درخت ہے۔“
صحابہ کرامؓ نے اپنی اپنی سمجھ کے مطابق بہت سے جنگلی درختوں کے نام لیے فاروق اعظمؓ کے فرزند حضرت عبداللہ بھی مجلس میں موجود تھے۔ یہ اس وقت نو عمر تھے۔ کہتے ہیں ”میرے ذہن میں بار بار خیال آیا کہ یہ کھجور کا درخت ہے، کھجور کے پتے ہی کسی موسم میں نہیں جھڑتے۔ مگر ہمت نہیں ہوئی کہ بزرگوں کے سامنے میں بڑھ کر بولوں۔“

جب لوگ کوئی صحیح جواب نہ دے سکے تو سب نے خدا کے رسولؐ سے درخواست کی کہ آپؐ ہی بتائیں۔ خدا کے رسول صلی اللہ علیہ وسلم نے فرمایا، یہ کھجور کا درخت ہے۔ عبداللہ بن عمرؓ فرماتے ہیں ”مجھے ساری زندگی یہ حسرت رہی کہ کاش میں نے دل کی بات ظاہر کر دی ہوتی۔“ فاروق اعظمؓ نے اپنے ہونہار فرزندہ سے کہا اگر تم اس مجلس میں یہ بات کہہ دیتے تو مجھے اس قدر خوشی ہوتی کہ

مال و دولت کے ڈھیر ملنے سے بھی نہ ہوتی۔

۴۔ آپؐ کی مجلس میں ایک بار دو افراد میں بحث چھڑ گئی، بحث میں دوسرے شرکاء مجلس نے بھی دلچسپی لی، ایک صاحب بولے، اگر ہم دشمن کے مقابلہ میں مصروف جنگ ہوں، اور ہم میں سے کوئی دشمن پر حملہ آور ہو کر اسے للکارے ”لینا میرا وار میں غفاری جوان ہوں“ تو بتائیے ایسے مجاہد کے لیے اجر و ثواب ہے یا نہیں..... ایک نے جواب دیا نہیں، ایسے شخص کے لیے کوئی اجر و ثواب نہیں دوسرے نے کہا میرا خیال ہے، میدان جنگ میں اس طرح للکارنے میں کوئی حرج نہیں۔ خدا کے رسولؐ بھی یہ گفتگو سماعت فرما رہے تھے، آپؐ نے فیصلہ دیتے ہوئے فرمایا ”اظہار شجاعت اور اجر و ثواب میں کوئی ٹکراؤ نہیں۔“

۵۔ ایک بار مجلس میں تقدیر کے موضوع پر بحث چھڑ گئی۔ تقدیر کا مسئلہ انتہائی نازک ہے، آپؐ کے کان میں آواز پہنچی۔ تو آپؐ محجربے سے باہر نکل آئے۔ غصے سے آپؐ کا چہرہ سرخ ہو رہا تھا گویا کسی نے رخسار مبارک پر انار کے دانے نچوڑ دیے ہوں..... آپؐ نے حاضرین مجلس کو تنبیہ کرتے ہوئے فرمایا:-

”کیا تمہیں اسی لیے پیدا کیا گیا ہے؟ قرآن کی آیتوں کو باہم ٹکرا رہے ہو؟ بچھلی اشیاء انہی اختلافات کے باعث ہلاک کی گئیں۔“

تقدیر کے سلسلہ میں عام طور پر یہ خیال کیا جاتا ہے، کہ جب ہر شخص کی تقدیر پہلے سے ہی لکھ دی گئی ہے تو اب کچھ کرنے کے رانے سے کیا حاصل؟ خدا کے رسولؐ نے ایک مجلس میں اس غلط انداز فکر کی اصلاح کرتے ہوئے فرمایا: ”اعمال بھی تو تقدیر میں لکھے ہوئے ہیں۔ یہ بالکل غلط ہے کہ خدا پر توکل کے یہ معنی لیے جائیں کہ عمل کرنا بے کار ہے۔“

ایک موقع پر آپؐ جنازے میں شرکت کے لیے تشریف لے گئے۔ صحابہ کرام نے دیکھا تو پروانہ دار آپؐ کے پاس جمع ہو گئے، آپؐ کے ہاتھ میں ایک چھڑی تھی جس سے آپؐ زمین کو کریدنے لگے۔ اور فرمایا ”کوئی شخص ایسا نہیں ہے، جس کے لیے جنت یا جہنم میں ٹھکانا لکھ نہ دیا گیا ہو۔“

یہ بات سن کر ایک صحابی نے اپنی الجھن پیش کی، اور کہا ”یا رسول اللہ! جب پہلے سے ہر ایک کا ٹھکانہ جنت یا جہنم میں لکھ دیا گیا ہے تو پھر ہم کس لیے عمل کریں ہم نوحۃ تقدیر پر توکل کر کے

کیوں نہ بیٹھ رہیں، جس کی تقدیر میں سعادت تندی ہوگی وہ خود بخود سعادت مندوں میں شامل ہو جائے گا اور جس بد نصیب کی تقدیر میں بد بختی ہوگی وہ بد بختوں میں خود بخود شامل ہو جائے گا۔

مرتب اعظم صلی اللہ علیہ وسلم نے اپنے صحابی کی الجھن کے جواب میں فرمایا سعادت مند وہ ہے، جس کو سعادت تندی کے اعمال کی توفیق دی جاتی ہے اور بد بخت وہ ہے جس کے لیے بد بختی کے اعمال و افعال کے اسباب مہیا ہو جاتے ہیں۔ ۱۔

اسی طرح اگر کبھی آپؐ یہ محسوس فرماتے کہ آپؐ کے زیر تربیت افراد دین کا منشا سمجھنے میں کوتاہی کر رہے ہیں اور ذہن صحیح رخ پر کام نہیں کر رہا ہے تو آپؐ انتہائی مؤثر اور حکیمانہ انداز میں ذہن و فکر کی تربیت فرماتے اور دین کا صحیح منشا واضح فرمادیتے۔

۶۔ ایک بار کچھ صحابی کسی سفر سے واپس آنے کے بعد آپؐ کی خدمت میں حاضر ہوئے اور اپنے ایک ساتھی کی بہت تعریف کرنے لگے کہ ”فلاں ساتھی تو بہت ہی نیک ہے، ایسا نیک تو ہم نے کسی کو پایا نہیں، سفر کے دوران یہ مسلسل قرآن کی تلاوت میں لگے رہتے، اور جب بھی ہمارا قافلہ کسی جگہ پڑاؤ ڈالتا، یہ صاحب کسی دوسرے کام کی طرف توجہ نہ دیتے بس نوافل واذکار میں مشغول ہو جاتے۔“

صحابہ کرامؓ کا یہ ذہن سامنے آنے کے بعد آپؐ نے ضروری سمجھا کہ فکر و نظر کی تربیت کی جائے۔ اور آپؐ نے بڑے ہی حکیمانہ انداز میں صحابہ کرامؓ سے دو سوال کر کے دوران سفر کی دوسری اہم ذمہ داریوں کی اہمیت واضح فرمائی، آپؐ پوچھا۔

پھر اس کے سامان کی حفاظت کون کرتا تھا، اور اس کے اونٹ کو چارہ پانی کون دیتا تھا؟ صحابہ کرامؓ بولے۔ ”ہم سب اس کے سامان کی حفاظت کرتے تھے اور ہم ہی اس کے اونٹ کو چارہ پانی دیتے تھے۔“

صحابہ کرامؓ کا یہ جواب سن کر آپؐ نے فیصلہ کن انداز میں ایک ایسی بات کہی کہ ان کی آنکھیں کھل گئیں۔ آپؐ نے فرمایا:-

”تب تو تم لوگ اس سے بہتر ہو۔“

یہ فیصلہ دے کر دراصل ان کو بتایا کہ اسلام کو ذکر و فکر اور دو دو وظائف کی کوئی ایسی مشغولیت ہرگز

مطلوب نہیں ہے، جس کی وجہ سے آدمی اپنی دوسری ساری ذمہ داری سے غافل ہو جائے۔ یہ یک رخا اندازِ فکر و عمل دین کے منشا کے خلاف ہے۔ دین، دنیا کی ذمہ داریوں سے فرار کو پسند نہیں کرتا بلکہ دنیا کی ذمہ داریوں کو مثالی انداز میں پورا کرتے ہوئے آخرت کو کامیاب بنانے کا سبق دیتا ہے۔

ہجومِ غم میں تلقین کا انداز:

حضرت معاویہؓ کے گورنر تھے، یمن میں ان کا لڑکا وفات پا گیا، خدا کے رسولؐ نے اپنے محبوب صحابی کے غم میں شریک ہو کر ان کو تعزیت کا خط لکھا، اس خط میں تسلی اور تسکین کا سامان بھی ہے اور یہ تلقین بھی کی کہ ہجومِ غم میں ایک مومن کو کس طرح سوچنا چاہیے۔ آپؐ نے لکھا:

”خدا کے نام سے جس کی رحمت ہر آن جوش میں ہے اور جس کی رحمتیں مسلسل ہیں، یہ مکتوب خدا کے رسول محمدؐ کی جانب سے معاویہ بن جبل کے نام ہے۔

میں خدا کا شکر اور اس کی حمد کرتا ہوں، اس کے سوا کوئی معبود نہیں، تم بھی اللہ کا شکر اور اس کی تعریف کرو۔

خدا تمہیں اجرِ عظیم سے نوازے اور تمہیں صبر دے۔ اور ہمیں اور تمہیں شکر کی توفیق بخشے۔ ہماری جانیں، ہمارے مال اور ہمارے بال بچے سب خدا کی خوشگوار نعمتیں ہیں اور یہ ہمارے پاس خدا کی امانتیں ہیں..... کہ جب تک یہ نعمتیں تمہارے پاس رہیں، تمہیں خوشی اور مسرت حاصل ہو اور جب یہ واپس لے لی جائیں تو ان کے صلے میں خدا تمہیں اجرِ عظیم سے نوازے..... اگر تم نے آخرت کے اجر و ثواب کے لیے صبر کیا، تو تمہارے لیے خدا کی رحمت، عنایت اور ہدایت ہو، پس تم صبر سے کام لو، اور خیال رہے کہ کہیں تمہاری بے قراری بے صبری تمہیں اجر سے محروم کر دے اور تمہیں کچھ تانا پڑے یقین کرو کہ بے صبری اور بے قراری سے کوئی مرنے والا کبھی لوٹ کر نہیں آسکتا، اور نہ اس سے دل کا غم دور ہو سکتا ہے اور جو حادثہ پیش آیا ہے اسے تو آنا ہی تھا۔ والسلام۔

جب نبیؐ دنیا سے رخصت ہو رہے تھے:

میدانِ عرفات میں شیع رسالت کے گرد ایک لاکھ چالیس ہزار پر دانوں کا ہجوم ہے ایک اعلان ہوتا ہے ”مجھے امید نہیں کہ آئندہ سال میں تم سے مل سکوں گا“ اور مخلص جاں نثاروں کے دل ہل جاتے ہیں۔

غزوہٴ احد میں مسلمان جاں بازوں نے بڑی بے کسی کے ساتھ جان دی تھی، آپؐ ان کی روشن قبروں پر پہنچے، اودانتہائی رقت انگیز طریقے پر ان سے رخصت ہوئے۔
آپؐ نے فرمایا:

”میں تم سے پہلے حوض کوثر پر جا رہا ہوں..... مجھے یہ خوف نہیں کہ میرے بعد تم شرک کرنے لگو گے، مگر یہ اندیشہ ضرور ہے کہ تم دنیا میں مبتلا ہو جاؤ۔ اور اس کی خاطر ایک دوسرے کی گردنیں کاٹنے لگو، اور پھر تم بھی اسی طرح ہلاک کر دیئے جاؤ جس طرح پچھلی امتیں ہلاک ہوئیں۔

ماہِ صفر ۱۱ھ کے آخری ایام تھے، جنت البقیع میں آپؐ تشریف لے گئے، واپس آئے تو طبیعت بگڑ گئی اور پھر بگڑتی ہی چلی گئی جب تک سکت رہی آپؐ نماز کے لیے مسجد میں آتے رہے، سب سے آخری نماز جو آپؐ نے پڑھائی وہ مغرب کی نماز تھی، سر میں سخت درد تھا، ایک رومال آپؐ نے سر پر باندھ رکھا تھا..... اور مغرب کی نماز میں آپؐ نے سورہ المرسلات کی قرأت فرمائی۔ عشاء کی نماز کا وقت آیا تو پوچھا ”نماز ہو چکی؟“ حاضرین نے کہا، ”سب آپؐ کا انتظار کر رہے ہیں۔“ آپؐ نے غسل فرمایا، اٹھنے لگے تو غش آگیا، افاتہ ہوا تو پھر غسل فرمایا، اٹھنا چاہا تو پھر غش آگیا، کچھ افاتہ ہوا تو تیسری بار فرمایا ”کیا عشاء کی نماز ہو گئی؟“ لوگوں نے کہا، ”حضورؐ ہی کا انتظار ہے۔“ آپؐ نے پھر غسل فرمایا مگر جب اٹھنا چاہا تو پھر غش آگیا، جب افاتہ ہوا تو فرمایا۔ ”ابوبکرؓ نماز پڑھائیں۔“..... ”وہ بہت رقت القلب ہیں، آپؐ کی جگہ ان سے کھڑا نہ ہوا جائے گا۔“ حضرت عائشہؓ نے کہا..... آپؐ نے پھر وہی حکم دیا۔ ”ابوبکرؓ نماز پڑھائیں“ اس کے بعد پھر آپؐ کوئی نماز نہ پڑھا سکے۔ آپؐ نے اپنی زندگی میں جو آخری خطبہ دیا، وہ بڑا ہی رقت انگیز تھا، فرمایا:

”خدا نے اپنے ایک بندے کو اختیار دیا کہ خواہ وہ دنیا کی نعمتوں کو قبول کر لے یا جو کچھ خدا کے یہاں ہے اسے قبول کر لے اور بندے نے خدا ہی کے پاس کی نعمتیں قبول کیں۔“
یہ سننا تھا کہ ابوبکرؓ کی حالت غیر ہو گئی اور بے اختیار روئے لگے۔ لوگوں نے تعجب سے انہیں دیکھا کہ آخر یہ رونے کی کون سی بات ہے، مگر رازِ دہریت رازِ پائے گئے تھے۔

اور پھر وہ دن بھی آیا، جس کا غم کبھی نہ بھلایا جاسکے گا۔ یہ دوشنبہ کا دن تھا، صبح صادق کی سفیدی پھیل چکی تھی۔ مسجد نبویؐ کے نمازی مسجد میں جمع ہو چکے تھے، سرورِ عالمؐ کی طبیعت آج کسی قدر سکون پر تھی، عائشہ صدیقہؓ کا حجرہ مسجد سے ملا ہوا تھا، آپؐ نے پردہ اٹھا کر دیکھا تو خوشی سے

آپؐ کے چہرے پر نور پھیل گیا۔ فجر کی جماعت کھڑی ہو چکی تھی۔ اور آپؐ کی تعلیم و تربیت پائی ہوئی جماعت خدائے واحد کی عبادت میں مشغول تھی، آپؐ کچھ دیر تک یہ دلنواز منظر دیکھتے رہے اور مسکراتے رہے۔ جاں نثاروں کو آہٹ محسوس ہوئی تو سمجھے کہ شاید آپؐ باہر آنا چاہتے ہیں اور فرط مسرت سے بے قابو ہو گئے۔ قریب تھا کہ نمازیں توڑ دیں، آپؐ کمزوری سے ٹنڈھال تھے، زیادہ دیر تک کھڑے نہ رہ سکے اور پردہ چھوڑ کر لیٹ گئے..... اس کے بعد پھر آپؐ کی زندگی میں کسی نماز کا وقت نہیں آیا۔

جب کچھ دن چڑھا تو آپؐ نے اپنی پیاری بیٹی حضرت فاطمہؑ کو یاد کیا، اور فاطمہؑ غم سے بے تاب فوراً حاضر ہو گئیں۔ آنکھیں نمناک تھیں، دل دھڑک رہا تھا، طبیعت بے قابو تھی، باپ پر نظر پڑی تو بے اختیار آنسو ابل پڑے، شفیق باپؐ نے بیٹی کو قریب بلایا دھیرے سے کان میں کچھ کہا اور فاطمہؑ زار و قطار رونے لگیں۔ شفیق باپؐ بیٹیؑ کو روتے نہ دیکھ سکے، قریب بلا کر پھر دھیرے سے کان میں کچھ کہا، اور فاطمہؑ بے اختیار ہنسنے لگیں۔

”فاطمہؑ! یہ رونا اور ہنسا کیسا؟“ حضرت عائشہؓ نے بیٹی سے پوچھا:

پیاری امی! پھر کبھی بتاؤں گی یہ میرے پیارے باپؐ کا راز ہے، رسولؐ کے لُحْثِ جگر نے گلوگیر آواز میں جواب دیا۔ اور پھر کسی موقع پر بتایا ”پہلی بار ابا جان نے میرے کان میں کہا: ”بیٹی! اب میرے رخصت ہونے کا وقت آگیا“ تو میں رونے لگی۔ پھر ابا نے میرے کان میں کہا: ”بیٹی! میرے گھرانے میں تم ہی سب سے پہلے مجھ سے آکر ملو گی“ تو میں ہنسنے لگی..... فاطمہؑ زہراؑ کی نگاہیں چہرہ انورؐ پر جمی ہوئی تھیں، آپؐ پر بار بار غشی طاری ہوتی تھی، اور درد و کرب سے آپؐ بے چین تھے، فاطمہؑ ضبط کرتیں، دل کو دباتیں لیکن فرط غم سے آواز بلند ہو ہی جاتی، ”ابا، میرے ابا! آپؐ کس قدر بے چین ہیں!“ اور بے چین باپؐ نے کہا: ”بیٹی! کیا تمہارے لیے یہ کم خوشی کی بات ہے کہ تم خواتین جنت کی سردار ہو گی۔“

اسی بے چینی میں آپؐ نے اپنے دونوں پھولوں کو یاد کیا، اور حضرت حسنؑ اور حضرت حسینؑ دوڑے دوڑے آئے۔ آپؐ نے دونوں کو پیار کیا، اور امت کو وصیت کی کہ ان دونوں کا احترام کرتا۔ پھر ازواجِ مطہراتؑ کو بلوایا، سب قریب آئیں، آپؐ نے ان پر محبت بھری نظر ڈالی اور کچھ پند و نصیحت فرماتے رہے۔

اس کے بعد آپؐ نے اپنے عزیز بھائی اور پیارے داماد حضرت علیؑ کو یاد فرمایا۔ وہ غم سے بے قرار آ کر بیٹھ گئے اور سر مبارک اپنی گود میں رکھ لیا آپؐ کچھ دیر تک اسی حالت میں کچھ وصیتیں فرماتے رہے، زبان کچھ بے قابو تھی، منہ سے پاک تھیں اڑا کر خوش نصیب علیؑ کے چہرے پر پڑ رہی تھیں اور عالم بالا کے پاک فرشتے علی مرتضیٰؑ کی قسمت پر رشک کر رہے تھے۔

پھر غشی طاری ہوئی، درد و کرب کچھ اور بڑھ گیا۔ آپؐ کے قریب پیالے میں پانی بھرا رکھا تھا۔ بار بار آپؐ پیالے میں ہاتھ ڈالتے اور بھیکے ہوئے ہاتھ اپنے چہرے پر پھیرتے، اسی بے چینی میں آپؐ کی زبان سے یہ الفاظ ادا ہو رہے تھے،

مَعَ الدِّينِ أَنْعَمَ اللَّهُ عَلَيَّهِمْ.

ان لوگوں کے ساتھ جن پر خدا نے انعام فرمایا کبھی فرماتے۔

اللَّهُمَّ فِي الرَّفِيقِ الْأَعْلَى.

”اے اللہ تو بڑا ہی رفیق ہے۔“

اسی دوران حضرت ابو بکرؓ کے صاحبزادے عبدالرحمنؓ آئے، ان کے ہاتھ میں تازہ مسواک تھی، آپؐ نے مسواک کو اشتیاق سے دیکھا، مزاج شناس رفیقہ حیات کبھ گئیں اپنے دانتوں سے مسواک نرم کی۔ اور آپؐ نے مسواک کی۔

دن ڈھل چکا تھا، سانس میں کچھ گھر گھر اہٹ محسوس ہونے لگی تھی، تکلیف کی شدت میں آپؐ کبھی چادر منہ پر ڈالتے اور کبھی ہٹا دیتے، اسی بے چینی میں مبارک ہونٹ ہلے اس وقت بھی آپؐ امت کی تعلیم و تربیت کے لیے فکر مند تھے، قریب بیٹھے والوں نے سنا، آپؐ کہہ رہے تھے۔

الصَّلَاةُ، الصَّلَاةُ وَمَا مَلَكَتْ أَيْمَانُكُمْ.

نماز، نماز اور تمہارے زیر دست۔

درد کی شدت سے آپؐ کی حالت بڑی ہی رقت انگیز تھی، پیاری بیوی اپنی گود میں آپؐ کا سر مبارک رکھے، تسلیم و رضا کا پیکر بنی بیٹھی تھیں۔ سخت تکلیف سے آپؐ کا چہرہ مبارک کبھی انتہائی سرخ ہو جاتا، کبھی پیلا پڑ جاتا۔ اسی عالم میں آپؐ نے اپنا ہاتھ اوپر کو بلند کیا اور کہا۔

بَلِ الرَّفِيقِ الْأَعْلَى..... ”اب اور کوئی نہیں بلکہ وہی بڑا رفیق ہے“

اس وقت ہاتھ لٹک گیا تیل اور چڑھ گئی اور روح اقدس جسم اطہر سے پرواز کر گئی۔

إِنَّا لِلَّهِ وَإِنَّا إِلَيْهِ رَاجِعُونَ ۝

محمد عربی صلی اللہ علیہ وسلم

﴿پرو فیسر حفیظ بنارسی﴾

فرشتے میرے سر پہ رمتوں کا سایہ ڈال دیں طہارتِ کلام دیں، لطافتِ خیال دیں
گر ہو میرے قلب میں سیاہی تو نکال دیں زبان میری موجِ سلسیل میں کھگال دیں
کہ نعت کہہ رہا ہوں میں شہنشاہِ جمال کی

زباں پہ میری بات ہے حبیبِ ذوالجلال کی
مری نظر میں آج اُس کا خُسنِ پُرسفات ہے جو روشنی ہی روشنی بخشد ممکنات ہے
حیاتِ پاک جس کی فخر و نازشِ حیات ہے جو اس کا نقش پا ہے شمعِ جاوہِ نجات ہے
تمام خوبیوں کا ایک مرقعِ حسیں ہے جو
نگاہ و دل کی انجمن میں آج بھی مکیں ہے جو

طفولیت کے عہد ہی میں جو یتیم ہو گیا جو وارثِ بہشت و جنتِ نعیم ہو گیا
وہ جس کے اک اشارہِ قمر دو نیم ہو گیا کشادہ جس کے واسطے درِ کریم ہو گیا
حیاتِ طیبہ اسی کی مرے رو برو ہے آج
اسی کی مدح لکھنے کو قلم یہ با وضو ہے آج

جو دلکشی غنچہ و گل و بہار میں رہی جو مہر و ماہ و کہکشاں کے جلوہ زار میں رہی
یہ کائناتِ ازل سے جس کے انتظار میں رہی وہ روشنی جو مدتوں حرا کے غار میں رہی
زمین یہ ضوئِ فلک ہوئی اُسی فلکِ جناب سے
میں آج فیضیاب ہوں اسی کی آب و تاب سے

خلیل کی دعا ہے جو مسخ کی نوید ہے کہیم کی نظر میں جس کی وضو سے مستفید ہے
جو باب رحمت خدا کی معتبر کلید ہے احاطہ اس کی خوبیوں کا مجھ سے ہو بعید ہے

میری بساط کیا جو میں ثنائے مصطفیٰ لکھوں

خدا ہو جس کا مدح خواں میں اس کی مدح کیا لکھوں

ازل ہی میں چٹا گیا وہ رہبری کے واسطے ہر آئینہ بنا جمال احمدی کے واسطے

ہزار انجمن بھی فقط اسی کے واسطے یہ زندگی ترس رہی تھی زندگی کے واسطے

لیے ہوئے وہ روشنی حق جہاں میں آ گیا

جہاں ظلمت آبشار نور میں نہا گیا!

زبان اس کی ہو گئی کلام حق کی ترجمان حقیقتیں بتا گیا حقیقتوں کا راز داں

نظر نے اس کی چھڑ دی حیات نو کی داستان ہوا وہ اپنے خلق سے دلی زماں پہ حکمران

یہ خاک و آب و باد کا جہاں سنور سنور گیا

نکھر گئی وہ رہ گزر جدھر سے وہ گزر گیا

مہک اٹھے دماغ و دل وہ بوئے پیر بہن انہی کسی کی اک نگاہ سے وہ نور کی کرن انہی

دیار ظلم و جہل سے نوائے علم و فن انہی بتوں کی انجمن سے خود صدائے بت شکن انہی

جنہیں غرور کبر تھا وہ کبریا کے ہو گئے

جو تھے منات و لات کے فقط خدا کے ہو گئے

جو بے زبان تھے انھیں زباں ملی یاں ملا یتیم اور یتیم کو علاج درد جاں ملا

تھا جس کا جو بھی حق یہاں وہ اس کو بیگماں ملا غلام کو بھی رتبہ شہنشاہ زماں ملا

تمام آہنگیوں کو مئے طلب سے بھر دیا

نہ کر سکا تھا جو کوئی وہ مصطفیٰ نے کر دیا

ترانہ خدائے لائبریک گنگنا اٹھا لب فردہ جہاں خوشی سے مسکرا اٹھا

زمین تیرہ بخت کا نصیب جگمگا اٹھا خزاں رسیدہ گلشن حیات لہلہا اٹھا

خدا کی رحمت آگئی، بہار بن کے چھا گئی

قدم رکھا جس انجمن میں اس میں جان آگئی

نظرِ نظر میں آفتاب آگئی لئے ہوئے نفسِ نفس میں ایک کیفِ سرمدی لیے ہوئے
پیامِ صلح و خیر امن و آشتی لیے ہوئے کلامِ حق کی دلکشی و دلبری لیے ہوئے
بشیر بن کے آگیا، نذیر بن کے آگیا!

تمام قافلوں کا وہ امیر بن کے آگیا
رفیقِ صبح آگیا، انیسِ شام آگیا بھیجی دلوں کی تشنگی وہ دورِ جام آگیا
عرب کی سر زمین پر نہ تمام آگیا جہاں میں غلغلہ ہوا نیا نظام آگیا
زمین کی مانگ جگ گئی کچھ ایسی آب و تاب سے
فضائے دہر گونج اٹھی نوائے انقلاب سے

نہ کوئی اسودی رہا نہ کوئی احمری رہا سچی اک ایسی انجمن نہ کوئی اجنبی رہا!
نہ تاجِ خسروی رہا نہ تختِ قیصری رہا رہا دلوں میں کچھ تو شوقِ بندگی رہا
گناہ گار اک نظر میں پاک باز ہو گئے
بھٹکے جو اس کے حکم پر وہ سرفراز ہو گئے

فضول کھیل کود سے ہمیشہ بے نیاز تھا نگاہِ حق نگر میں کچھ نہ جلوۂ مجاز تھا
یہ اس کی خاص بات تھی، یہ اس کا امتیاز تھا وہ عہدِ طفلی و شباب میں بھی پاک باز تھا
ہر ایک باب اس کی زندگی کا لا جواب ہے
حیاتِ پاک اس کی ایک کھلی ہوئی کتاب ہے

کلی کلی ٹار ہو چمن چمن ٹار ہو وہ اس کی سادگی کہ جس پہ بانگین ٹار ہو
وہ خانقہ کی جس پہ دفترِ سخن ٹار ہو وہ اس کی دلبری کہ جس پہ جان و تن ٹار ہو
نہ جانے اُس نے اک نظر میں کیا سبق پڑھا دیا
جو راہزن تھے ان کو میرِ کارواں بنا دیا

فضائے زندگی کو اس نے ہر طرح حسین کیا خلافِ حق جو کام تھا، کبھی اُسے نہیں کیا
غلط کہ اس نے تیغ کے سہارے کا رو دیں کیا غلط کہ اس نے مادی و سیلوں پر یقین کیا
حدِ بیبہ کی صلح سے عیاں ہے اس کی نرم خو
ہوا ہے کوئی اور نہ ہو سکے گا ایسا صلح جو

وہ ذات جس پہ ختم انبیاء کا سلسلہ ہوا وہ ذات جس پہ نعت خدا کا خاتمہ ہوا
وہ ذات جس سے ”راز کن“ دلوں پہ آئینہ ہوا وہ ذات پاک جس سے دین حق کا تملکہ ہو
وہ مجتبیٰ کی ذات ہے، وہ مصطفیٰ کی ذات ہے
بزرگ اس کی ذات سے فقط خدا کی ذات ہے
وہی صادق و امین جو خلق سے وفا کرے دراز سب پہ اپنے لطف کا جو سلسلہ کرے
جو اپنے دشمنوں کے حق میں بھی نہ بددعا کرے جو چوٹ کھائے اور کہے ”خدا ترا بھلا کرے“
وہی میرا رہبر وہی مرا رسول ہے
اُسی سے سب پہ رحمت خدا کا یہ نزول ہے
خیال جس رسول کا سکونِ قلب و دیدہ ہے جو آبروئے گلشنِ جہانِ آفریدہ ہے
بالا تفاق و بالیقین جو خدا رسیدہ ہے خدا کے بعد جس کی ذات سب سے برگزیدہ ہے
فدا حفیظ دولتِ تمام اس کے نام پر
دروہ اس کے نام پر سلام اس کے نام پر

☆☆☆☆☆

سلام


ماہر القادری مرحوم

سلام اس پر کہ جس نے بیکسوں کی دہنگیری کی
 سلام اس پر کہ جس نے بادشاہی میں فقری کی
 سلام اس پر کہ جس کے گھر نہ چاندی تھی نہ سونا تھا
 سلام اس پر کہ ٹوٹا بوریا جس کا بچھونا تھا
 سلام اس پر کہ اسرارِ محبت جس نے سمجھائے
 سلام اس پر کہ جس نے زخم کھا کر پھول برسائے
 سلام اس پر کہ جس نے خوں کے پیاسوں کو قابو میں دیں
 سلام اس پر کہ جس نے گالیاں سن کر دعائیں دیں
 سلام اس پر کہ جس نے فضل کے موتی بکھیرے ہیں
 سلام اس پر کہ جس نے فرمایا کہ میرے ہیں
 سلام اس پر کہ جس کا ذکر ہے سارے صحائف میں
 سلام اس پر کہ جو زخمی ہوا بازارِ طائف میں
 سلام اس پر کہ جس نے زندگی کا راز سمجھایا
 سلام اس پر کہ جو خود بدر کے میدان میں آیا
 سلام اس پر فضا جس نے زمانے کی بدل ڈال دی
 سلام اس پر کہ جس نے کفر کی قوت کچل ڈال دی

سلام اس پر کہ جس کا نام لے کر اس کے شیدائی
 الٹ دیتے ہیں تخت، قیصریت، تاج دارائی
 سلام اس ذات پر جس کے پریشاں حال دیوانے
 سنا سکتے ہیں اب بھی خالد و حیدر کے افسانے
 درود اس پر کہ جس کا نام تسکین دل و جاں ہے
 درود اس پر کہ جس کے خلق کی تفسیر قرآن ہے

☆☆☆☆☆

www.KitaboSunnat.com



Tel: +92-42-7248676-7320961

Fax: +92-42-7214974

E-mails: islamicpak@hotmail.com

islamicpak@yahoo.com

Website: www.islamicpak.com.pk

اسلامک پکج کیشنز پرائیویٹ لمیٹڈ

۳۰ کورٹ سٹریٹ لوئر مال، لاہور پاکستان

